
जितलें आदर्श, तत्वां, तत्वगिन्यान ह्या पुस्तकांत 
आसा तीं सगळीं तुमीं आपणायिल्ली. 
आज तुमीं आशिल्ली जाल्यार 
हें पुस्तक तुमच्या हातांत दितना म्हाका खूब आनंद जावपाचो. 
स. माधवीबाय सरदेसाय 
ह्यांच्या यादिक 
नमळायेन आनी आदरान. 

मनोगत... 


म्हाका खूब फावट दिसता रवीन्द्रबाब आज आसूंक जाय आशिल्ले. 
पूण तांचे विचार तांच्या साहित्याच्या रूपान ते आमकां दवरून गेल्यात. 
तांचे साहित्य म्हळ्यार तत्वगिन्यानाचो म्हासागर. दर एका मनशाक पडपी 
प्रस्नांच्यो जापो तांच्या साहित्यांत मेळटात. 

हांव खूब पुस्तकां वाचतां. चड करून मनाचे शक्तिचेर आनी 
व्यक्तिमत्व विकासाचेर आदारिल्लीं. सगळीं बॅस्ट सॅलर्स वाचून काडली. 
मागीर एका थराविक वेळा उपरांत मनशाक आनीक किते तरी जाय 
दिसता. म्हाकाय बी गिन्यान वाडोवपाची भूक लागिल्ली. खंयचेंय पुस्तकाचे 
दुकान दिसलें जाल्यार हांव भितर सरतांच. पूण ही भूक रवीन्द्रबाबाच्या 
साहित्यात भागयली. तत्वगिन्यान म्हाका पयलीं आवडटालेंच. पूण खऱ्या 
अर्थान तत्वगिन्यानाचे पिशें म्हाका रवीन्द्रबाबाच्या साहित्यान्‌ लायलें. 

२०१८ त केंद्र सरकारच्या संस्कृती मंत्रालयाची फॅलोशिप जाहीर 
जाली. मम्मीन म्हाका अर्ज करपाक सांगलो. पूण म्हाका विशय मात 
सूचना जालो. म्हजो विशय तत्वगिन्यान. तो साहित्यात कसो बसोवपर 
निमाणे मम्मीनूच विशय सूचयलो, 'रवीन्द्रबाबाच्या साहित्यातले 
तत्वगिन्यान!' म्हाकाय विशय आवडलो. अर्ज धाडलो. म्हजी निवड जाली. 
इंटरव्यू दिवपाक दिल्ली वचचे पडले. फॅलॉशीप मेळिल्ल्याचे पत्र आयले. 
आनी हांव नेटान कांमाक लागले. 

मम्मीकडेन काय पयलीचे जाग आशिल्ले तांचो बरो उपेग जालो. 
पुंडलीकबाबान कांय कातरणां दिली आनी बरें मार्गदर्शन केले. 

पयली हावे रवीन्द्रबाबाची पुस्तकां वाचिल्ली. शाळेत आसतना तांणि 
बरयिल्ले महाभारत वाचिल्ले. पूण ह्या फॅलोशिपीखातीर हावें रवीन्द्रबाबाची 
सगळी पुस्तकां वाचली. जितल्या फावटी वाचतां तितल्या फावटीं गिन्यानांत 
नव्यान भर पडटा. दुसरी गजाल, मायभाषोंतल्यान तत्वगिन्यान वाचपा 
सारखे दुसरे सूख ना. इतलीं दर्जेदार तत्वगिन्यानाची पुस्तकां आनीक 
खंयचेय दुसरे भाशेंत आसत हाचो म्हाका दुबाव आसा. हांवे जीं अणकारीत 

वा दुसऱया तत्वगिन्यानांची पुस्तकां वाचल्यात तातूंत विचार वा तत्वगिन्यान 
शिंपडिले आसतात. ते वेंचून काडचे पडटात. पूण रवीन्द्रबाबाचे बाबतींत 
तशें ना. कांयच वेंचून काडचे पडना. दर एके वळींत, एक विचार, तत्वगिन्यान 
मेळटा. मन भरून वाचूंक मेळटा. 

म्हज्या आतां मेरेनच्या जिविताचे वांटे घालचे जाल्यार रवीन्द्रबाबांचे 
साहित्य वाच्चे पयीलंचे हांव आनी रवीन्द्रबाबाचें साहित्य वाचल्या उपरांतचे 
हांव. इतलो अखंड प्रभाव आसा तांचो म्हज्या व्यक्तिमत्वाचेर. जशें जशें 
तांचे साहित्य वाचीत गेलें तशे बदल म्हज्यांत जायत गेले तांचे साहित्यूच 
तशे. सादी शैली पूण मनशाक जागयता. 

ह्या विषयाचेर हांवे सुनपरान्ताचेर सदर सुरू केले. त्या सदराक 
वाचप्यांचो बरो प्रतिसाद मेळळो. हांव त्या सगळ्यांचे उपकार आटयता. 

हे पुस्तक राही प्रकाशनाच्या, वैभव फोंडेकारान छापलां. हाच्या 
पयलीं ताणें मराठी पुस्तक 'सेलिब्रेट लायफ' छापिल्ले. हे पुस्तक उजवाडाक 
हडिल्ल्या खातीर वैभवचे उपकारी आसा. 

वाचप्यांक हे पुस्तक आवडटले ही आस बाळगिता. 


- संपदा कुकळकार 

अनुक्रम 


१) तत्वगिन्यान 

२) दिसपटी उपेगाक येवपी तत्वगिन्यान 
३) जिणेशास्त्रांविशीं तत्त्वगिन्यान 

४) आदर्शवादाविशींचे तत्वगिन्यान 

५) पुस्तकांची वळेरी 

तत्वगिन्यान 


तत्वगिन्यान म्हळयार कितें? अंतिम तत्वाचें ज्ञान म्हळयार 
तत्वगिन्यान. अंतिम तत्व म्हळयार अशें तत्व ज्या तत्वाचें ज्ञान जातकचं 
मनशाक संवसारांतल्यां सगळया गजालीविशीं ज्ञान जाता. तत्वगिन्यान 
म्हळयार जियेवपाची तरा दाखोवपी दृष्टिकोन. ज्ञान, सत्य आनी जगप 
हाचें विशींचो अभ्यास. 

रवीन्द्रबाबांचे साहित्य म्हळयार तत्वगिन्यानाचो महासागर. तांणी 
जें वाचलां, जें अनुभवलां तें सगळें तांच्या साहित्यांत वाचूंक मेळटा. 
भारतीय संस्कृताय, समाजशास्त्र, जिणेशास्त्र, तशेंच दिसपटी उपेगाक 
पडपी अशें सगळया विशयांवेले तत्वगिन्यान आमकां रवीन्द्रबाबाच्या 
साहित्यांत दिश्टी पडटा 

मनशाक एक समृध्द जीण जगपाक तत्वगिन्यानाचें गिन्यान 
आसप खूब गरजेंचे. रवीन्द्रबाब म्हणटात, मनशान आपणाक बऱयाक 
कितें पडता हें पयलींच सोदून काडूंक जाय आनी त्या प्रमाण जीण 
जियेवंक जाय. जिवो आसासर मनीस आपणाल्या आनी आपलें 
भोवतणच्या लोकांच्या जिवितांतल्यान सद्दां कितेंय ना कितेंय शिकत 
रावता. जिविता विशिंचें जें कितें जाणा जावपाचें आशिल्ले ते सगळें 
आपणाक कळळें, आतां नवें आनी कितेंच जाणा जावपाचें उरूक ना, 
अशें मनशाक केन्ना दिसना. मनीस अणभवान जितलो'जितलो गिरेस्त 
आनी शाणो जायत वता तितलें'तितलें ताचें जिविता विशिंचे गिन्यान 

अदीक सुक्षीम, अदीक खोल आनी अदीक व्यापक जायत रावता. 

तत्वगिन्यान मनशाच्या जिणेक दिका दिता. रवीन्द्रबाबान 
संवसारांतलें बऱ्यांतलें बरें साहित्य आनी तत्वगिन्यान वाचलां. आमकां 
तत्वगिन्यानाचीं खूब व्हड परंपरा आसा. आमची पुराणां, वेद, उपनिषदां 
आनी गीते सारखेले ग्रंथ म्हळ्यार तत्वगिन्यानाचो खजिनो. रवींद्रबाबाक 
भारतीय तत्वगिन्यान तर जालेंचं त्याभायर चिनी तत्वगिन्यान, बौद्ध 
तत्वगिन्यान,जपानी तत्वगिन्यान, ग्रीक तत्वगिन्यान, युरोपी तत्वगिन्यान, 
इस्लामी तत्वगिन्यान, प्लेटो, सोक्रेटस, तॉलॉस्तोय तशेंच वेगवेगळया 
धार्मिक तत्वगिन्यानाचें तांका ज्ञान आसा. इतलेच न्हय हांचेर तांणी 
चिंतन केला आनी मागीर ताचें हें चिंतन साहित्य रूपान आयलां. 

रवीन्द्रबाबाच्या साहित्यांतल्या तत्वगिन्यानाचो अभ्यास करतना 
म्हाका प्रचंड ज्ञान मेळळे. हें ज्ञान सगळयांवूंच मेळचें हो ह्या प्रकल्पा 
फाटलो हावेस. तांच्या साहित्यांत आयिल्ले तत्वगिन्यान हांवे तीन भागांत 
वांटून घाला. दिसपटी उपयोक पडपी तत्वगिन्यान, जिणे शास्त्रांविशींचे 
तत्वगिन्यान आनी आदर्शवादाविशिंचे तत्वगिन्यान. 

दर एका मनशाक केन्ना केन्ना कांय प्रस्न पडटात. कांय जापो 
अनुभवातल्यान मेळतात कांय वाचनांतल्यान. मनशांक पडपी जायत्या 
प्रस्नांच्यो जापो आमकां रवीन्द्रबाबान सामक्या सादया शैलीत आपल्या 
साहित्यांतल्यान दिल्यात. जीवनाच्या प्रत्येक आंगाक स्पर्श करपी 
तत्वगिन्यान तांच्या साहित्यांत वाचूंक मेळटा. 


० श श 

दिसपटी उपेगाक येवपी तत्वगिन्यान 


''तो आपलेंच लुकसाण करून घेता हें बाबडयाक खबर ना. 
मत्सरान जळटा तो. मत्सराक गुजरातीत एक बरें उतर आसा. 'अदेखायी'. 
जाच्यान दुसऱ्यांचे बरें पळोंवं नज वा तें पळोवन जाचे दोळे फुट्टात तो. 
कोंकणीनूय आमच्यान मत्सराक 'अदेखाय' उतर चलोवं येता. पुरूशार्थ 
हीण लोकांचो अवगूण हो. आपणाक मेळना तें दुसर्‍याकय मेळचे न्हय 
म्हण इत्सप हीं दोनूय आंगां 'अदेखायें' त आसतात. घोव भायर पडिले 
बायलेक जशें घोव आशिल्ले बायले विशी दिसता तशें. 

पयली गजाल म्हणल्यार जाचो तुका मत्सर ताचे तूं कितलें 
लुकसाण करूक पावता देवाक खबर. पूण मत्सर मात सस्त न्हिंदूंक 
दिना हें तुज्यान ना म्हणूं नज. मत्सर तुज्यांतली सस्तताय पयलीं ना 
करता. तुका भितरले भितर तो हुलपायता. तुजो दुस्मान तो. आनी 
दुस्वासी मनीस भिवकुटो आसत जाल्यार? तो खंयच्या खंय उणाक 
पांवडयार देवत, सांगू नज. अश्वत्थाम्याक पांडवांचो मत्सर. झुजांत 
हारले उपरांत ताका कि तें करचें तें समजना जाले. इतल्यान ताका एक 
घुबड दिश्टी पडलें. तें हुंदराक मारताले. अश्वत्थाम्यान ताचे कडल्यान 
देख घेतली आनी रातचो ल्हवूच वचून तो द्रौपदीच्या न्हिदिल्ल्या भुरग्यांक 
जिती मारून आयलो. 

मत्सरी कितलो उणाक जावं येता हाचो दाखलो हो. 
अश्वत्थाम्याचे हे उणाक करणेक लागून देवान ताका खर ख्यास्त केली. 

ना ताका सस्तताय केन्ना मेळूंक जायना, तो असोच वळवळूंक जाय. 
संवसार चलतासर.'' 


म्हजी होलमावणी : 

मत्सर ही एक सामकी वायट आनी नकारात्मक भावना. मत्सर 
मनशाक स्वस्त बसूंक दिना. मनाची शांतताय ना करता. जो मनांत 
मत्सर दवरता तो आपलेंच मोटे लुकसाण करून घेता. मत्सर मनशाच्या 
शारिरीक तशेंच मानसिक स्वास्थ्याचेर प्रभाव घालता. तशेंच केल्ल्या 
दर कृतीचेर प्रभाव घालता. तो सतत वंळवळत रावता. ताचे कडेन 
कितलेंय आसू. ताच्या मनांतलो मत्सर ताका स्वस्थ बसूंक दिना. जाच्यात 
ज्ञान आसना थंयच मत्सर रावता. ज्ञानाचो उजवाड मत्सर पयस करपाक 
मदत करता. एक सुखी आनी समाधानी जिवीत जगपाक मनांतल्यान 
'मत्सर' काडून उडोवप खूब गरजेचे. 


''आयचो कावळो आनी पांच हजार वर्सा पयलीचो कावळो 
हांच्यात फरक ना. पांच हजार वर्सा पयलीच्या कोल्यांत, वागांत, हतयांत, 
शिंवांत आनी आयच्या कोल्यांत, वागांत, हतयांत, शिंवांत फरक ना. 
आयच्या सोरपा वरीच पांच हजार वर्सा पयलीचो सारोप हुंदीर गिळटालो 
आनी आयच्या मंगसा वरी पांच हजार वर्सा पयलीचे मुंगूस सोरोप 
गिळटाले. सुकणीं सावदां, जीव जिवाणी, मुयो हांच्यात पांच हजार 
वर्सात कसलोच फरक पडूंक ना. हया जिवांक इतिहास ना. तांणी 
आपणाली संस्कृताय रचूंक ना. मनशाक इतिहास आसा, सस्कृताय 
आसा. शंबर वर्सापयलीचो मनीस आनी आयचो मनीस एक न्हंय. तांच्यात 
भूय मळबा येदें अंतर पडला. मनीस बरे वायट येवजूंक-जाणा. ताच्यांतल्या 
हया येवजुपाच्या गुणाक लागून तो सैमातल्या हेर जिवा पसून वेगळो 
सरला. तो प्राकृत अवस्थेंत उरूक ना. तो सुसंस्कृत जाला वा विकृत 
जालो हैं मानलें जाल्यार, जियेवचें कशें आनी कित्या खातीर हें सोपेपणीं 

आमकां कळटलें. संस्कृतायेचें जें शेत म्हालगडयांनी रोवन आमका 
दायजान दिलां तांतूत वाडोवपा सारके जें आसा ताका उदक सारें 
दिवपा खातीर आनी ताचे वाडीक जें आडखळ हाडटा ते हुमटावन 
उडोवपा खातीर जियेवपाचें, म्हणपाचें स्पश्ट जातलें. 

मनशान अशे तरेन जियेवंक जाय की मरता आसतना ताका 
म्हणूंक येवंक जाय हांव जलमा आयिल्लो त्या वेळार म्हजो समाज 
संस्कृतायेच्या ज्या पांवडयार आशिल्लो ताचेकूय आयज तो खूब वयल्या 
पांवडयार पावला आनी ताच्या आरोहणांत म्हजोय थोडो भांव हातभार 
लागला. मरता आसतना जाच्या तोंडातल्यान हे तरेची उतरां संतोसान 
भायर सरतली तोच जल्माक येवन सारको जियेलो अशें म्हणूं येतले.'' 


महजी होलमावणी : 

जगप ही एक कला. ती सगळयांकूच साध्य जाता अशें ना. कांय 
जाण एकाच भशेन वर्सांची वर्सा जगतात. जल्माक येवप, शिकप, नोकरी 
करप, लग्न जावप, भुरग्यांक व्हड करप तांची लग्ना करप आनी एक 
दिस मरप. हाका जगप म्हणिना. हेर जीव प्राणी लेगीत अशें तरेची 
जीण जगतात. मनशाच्या जगपाक एक दिशा आसूंक जाय. 
समाजाकडल्यान आमीं खूब कितें घेता तशेच ताका परत दिवंक जाय. 
समाजाच्या वाढीखातीर, संस्कृतायेच्या वाढीखातीर हातभार लावक 
जाय. आपली संस्कृती, भास, कला, सांबाळून दवरप आमचें कर्तव्य. 
आमचें दायज तिगोवप ही आमची जापसालदारकी. मनशाक निसर्गान 
हेर प्राण्यांपरस वेगळो केला. मनशान प्रगती केली पूण फाटले सगळें 
विसरूक फावना. उदरगीत संस्कृतायेची संस्कृताय आनी दायज 
तिगोवपाक योगदान दिता तोच खऱ्या अर्थान जगता. 


‘शुध्द भांगर वेगळें आनी पोवनाचें वेगळे. पोवनाच्या भांगरांत 

इल्ले शें तांबे भरयिल्ले आसता देखून तें चड चकचकता. कांय बायलो तें 
चड चकचकता म्हुण्णूच वस्तीय हयाच भांगराच्यो करून घेतात. पोवनाच्या 
भांगराचेर तासांय खंय बरी मारूं येतात. पुणून कितलेंय जालें जाल्यार 
हें पोवनाचें भांगर शुध्द न्हंय. 

शुध्द आदर्श शुध्द भांगरासारके. पुणून कांय जाण तांतूत 
वेव्हारवादाचें इल्ले शें तांबे भरसून ते चलोवन दाखयतात. आनी भोंवतणचे 
लोक मागीर तांका “प्रॅक्टिकल आयडियालिस्ट' म्हणून तांची तुस्त 
करपाक लागतात. 

तुस्त करात. पुणून एक गजाल विसरू नाकात, तुस्त जाता ती 
आदर्शवादाची न्हय, वेव्हारवादाची जाता. आनी वेव्हारवादाची तुस्त 
जावपाक लागली म्हणटकूच हया “प्रॅक्टिकल आयडियालिस्टांत' तो 
आदर्शवाद इल्लो इलो कडेक पडून तांच्यातले वेव्हारवादूच मुखार येवपाक 
लागता. आनी मागीर भांगर कुशीक पडटा. आनी तांबेच वयर सरत 
रावता. 

गांधीय आपणाक "प्रॅक्टिकल आयडियालिस्ट' म्हणटाले. आनी 
लोकूय तांका तशे मानताले. इतलेंच न्हय, तर ते शुध्द आदर्शवादी 
आशिल्ले जाल्यार शेणटले आशिल्ले, ते वेव्हार बरो समजताले म्हुण्णूच 
आदर्शवाद चलोवंक पावले, अशेंय म्हणपी कांय जाण आसात. पुणून 
एक गजाल विसरूक फावना, गांधींचो “प्रॅक्टिकल आयडियालिस्ट' आनी 
हेरांचो एक नाशिल्लो. दोनां मजगतीं एक मोटो फरक आशिल्लो. गांधी 
आदर्शवादाक वेव्हारवादाच्या पांवडयार देंवय नाशिल्ले. ते वेव्हारवादाक 
आदर्शवादाच्या पावडयार घेवंन वताले. ते भांगरात तांबे भरशिनाशिल्ले. 
तांब्यात भांगर भरसून ताचो पांवडो वाडयताले. म्हूण भांगरूच मुखार 
येवंक पावतालें. 

वेव्हारवादी मनीस सदां जागरूक आसता. देखून पावल 
उखलतना तो अशे तरेन उखलता की तें ताच्या फायदयाकूच पडटा. तो 
'सक्सेसफुल' जाता, मुखार सरूंक पावता. मुखार सरू. वयर सरता 
व्हय? आपणेय वयरं सरप आनी आपणा वांगडा हेरांकूय वयर घेवन 
वचप म्हत्वाचे. हें काम आतां मेरेन फक्त आदर्शवादी लोकांनीच केलां. 

समाज वयर सरत गेला तो आदर्शवादी लोकांक लागूनच. आयज समाजात 
कितेंय सास्वत मोलांचे पळोवंक मेळटा तें आदर्शवादी लोकांनीच आमकां 
दिलं.” 


म्हजी होलमावणी : 

चकचकता तें सगळेंच भांगर आसना. पोवनाचे भांगर अशेंच 
चकचकता पूण ते शुद्ध न्हंय. खंयची गजाल कितलीय चकचकीत दिसूं 
तीं बरी आसताच म्हूण ना. आदशचिंय तशेंच. तांतून वेव्हारवाद मिसळिल्लो 
आसूक जायना. जें लोक आदर्शवादान चलता तें आपलो फायदो पळयताच 
अशें ना. तें फक्त आदर्शवाद महत्व दिता. ताच्या उरफाटे वेव्हारवादी. 
तें प्रत्येक काम करतना आपलो फायदो पळयता. पूण अशें लोक समाजाक 
वयर काडपाक उपेगाक पडटात? ना. कारण तें सदांच आपलो फायदो 
पळयतात. शमाजाक वयर काडला तें फक्त आदर्शवादी लोकांनी. किते 
बरें त्यापरस कितें खरें तें जें करता तांणी आपलो फायदो सोडून जे 
आदर्शवादाची वाट चलतात तेंच समाजामुखार एक नवी देख दवरतात. 
स्वत: दुसऱ्यांचे आदर्श जातात. 


''एक जपानी चित्रकाराची खबर आयकळल्ली. संवसारांतलो एक 
व्हड चित्रकार म्हूण ताची नामना जपाना भायर सगळे कडेन जाल्ली. 
ताचे कडल्यान चित्रकला शिकून घेवची म्हूण एकली तरणाटी तागेर 
आयली. 

हांव तुमचे कडल्यान चित्रकला शिकून घेवपाक आयल्यां. तिणें 
चित्रकाराक म्हणलें. चित्रकारानं तिका रंग, पिशोलां, कागदां बी दिवन 
आपणाल्या स्टुडियोंत एक सुवात दाखयली आनी म्हणले, हांगा बसून 
काड तुं चित्रा'. म्हयनोभर ती चित्रा काडीत रावली. 'हांव हांगा चित्रकला 
शिकपाक आयिल्ली. म्हयनो जालो, हाणें म्हाका कांयच शिकोवंक ना. 
आपले आपूण चित्रा म्हज्यान घरा बसून काडूं येतात.” तिणें मनांत 

म्हणले , आनी उबगून ती घरा गेली. 

कांय दिसांनी चित्रकार तिगेर आयलो. “तुगेली चित्रां पळोवपाक 
आयलां. ताणें म्हणलें, तिणें कितलीशी चित्रा ताचे मुखार हाडून दवरली. 
तांतलें एक उखलून ताणें विचारले, हें कशें काडले?' 

यतें सहज म्हाका आयिल्ले.' तिणें जाप दिली. 

चित्रां अशी सहज येवंक जाय. तीं काडलीं म्हणूक जायनात.' 

चित्रकारान तिका म्हणले. चित्राच न्हय, खंयचीच कला अशी 
सहज येवंक जाय, तेन्नाच ती 'खरी'. मोगरेचे सगळे कळे खुडून काड, 
दुसऱ्या दिसां तिच्या ताळळयांचेर तितलेच नवे कळे दिश्टी पडटले. 
बांयतलें उदक सगळें उसपून काड, दुसऱया दिसा नव्या उदकान तितलीच 
उपाट भरिल्ली बांय तुका पळोवंक मेळटली. म्हजे कडल्यान आतां नवे 
कांय भरोवन जावचे ना, अशें सर्जकाक कितलेय दिसूं, एक सर्जन 
जायना फुडे ताची प्रतिभा तितलेच उर्बेन नव्या सर्जनाचे तयारेक लागतली. 
सर्जकाची प्रतिभा केन्ना आटना तशें कर्तृत्वी मनशाचें कर्तृत्वूय केन्ना 
सोंपना. आपल्या वांटयाक आयिल्ले सगळें आपणें केलें, करपा सरकें 
आता कांय उरूक ना, अशें दिसता त्याच वेळार जिस्त नवो एक वावर 
ताचे मुखार येवन उबो रावता आनी, हें एक नवें आव्हान, एक नवी संद 
अशें मानून तो हो वावर खांदार झेलून तडीक व्हरता.'” 


म्हजी होलमावणी : 

_ आमीं पळयतात खंयच्याय मळार कांय जाण खूब यशस्वी जातात 
आनी कांय जाण अयशस्वी. कांय जाणांक कामाक वचचे म्हळ्यार 
तकलेक आटयो पडटात, तर काय जाण आपलें काम उमेदिन करतात. 
हचे कारण? कांय जाण आपल्या आवडीचे काम करतात तर कांय जाण 
फक्त पैयशाखातीर. जें आपल्या स्वधर्माक धरून चलनात तांका येस 
मेळना. चड करून कलेच्या बाबतीन. आजकाल पालक आपल्या भुरग्याचें 
नाव जावचें म्हूण खूब धडपड करतात. साबार कला शिकपांक तांका 
प्रशिक्षण घेवपाक धाडटात. पूण त्या भुरग्यांक खंयचे गजालींत रस 

आसा हाजो विचार पालक करतात? ना. कला ही सहज येवंक जाय. 
तीच खरी कला. प्रशिक्षण घेवन ती वाढोवं येता, पूण मुळांत तीं उपजत 
आसूंक जाय. हया सहज येवपी कलेक गितेंत “स्वधर्म' म्हळां. दर 
एकल्याक स्वताचो असो 'स्वधर्म' आसता. अशी एक कला जी फक्त 
ताका जमता आनी सहज येता. 


००७ 


““*एकल्यान म्हणलां, “रिटायर जावप म्हणल्यार जिविताचे 
गाडयेक नवे टायर घालप.' नवे टायर घालतकूच गाडी पयलेवरीच 
धांवपाक लागतली. “जाण्टेपणांत मनीस दुबळो जाता, देव देव करीत 
मरणाची वाट पळयत बशिल्लो आसता", म्हणपाचो जो समज रूढ जाला 
तो खरो न्हय. जाण्टेपणात वेगळे तरेच्या कर्तृत्वाची दारां उक्ती जातात. 
करीत आयिल्लो तीं कामां सुटली, आतां नवी कामां आंगार घेवपाचो वेळ 
आयला अशे चलूंक जाय. आनी तीं जीव ओतुन करूक जाय. म्हणटकच 
जाण्टेपण जाण्टेपण उरना. संवसारातली व्हड कर्तृत्वाची कामां हेच 
उतार पिरायेच्या लोकांनी केल्यांत. 

फाटल्या म्हा झुजांत झूज जिकपाची दायकी विन्स्टन चर्चिलान 
आंगार घेतिल्ली त्या वेळार तांगेली पिराय सत्तराच्या लागसारची आशिल्ली. 
निमाणें वेचणुकेंत उबे रावन जिखून आयले त्या वेळार तें त्र्यायशी वर्साचे 
आशिल्ले. “भारत छोडो' चळवळ सुरू केली त्या वेळार गांधींची पिराय 
ब्यात्तर वर्सांची आशिल्ली. ते नोआखालीचे यात्रेक गेल्यात त्या वेळार 
तांगेली पिराय अठ्ठयात्तर वर्सांची आशिल्ली. आनी दिल्लींत निमाणो 
उपास के ला त्या वेळार ते एकूण अयशीं वर्साचे आशिल्ले. विनोबांनी 
भूदान यात्रा सुरू केल्या त्या वेळार तांगेली पिराय अठठावन्न वर्सांची 
आशिल्ली. डॉ. राधाकृष्णनांनी चवसठ वर्साचे पिरायेर भगवद्‌ गीतेचो 
इंश्लिशीत अणकार केला. आनी सत्तर हुपले उपरांत ब्रहमसुत्रांचो केला. 
बर्नाड शॉ न पिरायेच्या त्र्याणणव्व वसचिर आपणालें निमाणें नाटक 
बरयलां. आनी केए झोमिंश नांवाचो एकलो जपानी सत्त्यातर वर्सांचे 
पिरायेर आपणाले इकरा वर्सांचे नातीक घेवन किलीमांजारो पर्वतार 


रवीन्द्र केळेकारांच्या साहित्यातले तत्वगिन्यान -%- १५ 


चडला. 
जाण्टेपणांत मनीस निरूपयोगी जाता म्हणटात ते खरे न्हंय. 


जाण्टेपणात काती कवळळयो तरूय मनशान काळजाक मिरयो पडूंक 
दिवच्यो न्हयं. संवसार कशाय कसो चल्लो तरूय मनीसपणा वयलो भावार्थ 
मारचो न्हय जेवणा खाणांत संयम बाळगुचो, हुसके सगळे सोडून दिवचे. 
जाण्टेपण सृजनशील करूक येतलें. करण्यो करीत मनशान शंबर वर्सा 
जियेवपाची आस्त धरची अशें उपनिषदान म्हणलां. “शंबर” म्हणल्यार 
जिवो आसासर. कसल्यो करण्यो? सदां करीत आयिल्ल्यो वेगळयो. 
जाण्टे पिरायेर करपाच्यो वेगळयो. करण्यांकरण्यां मजगतचो हो विवेक 
मनशाक कळळो जाल्यार मनीस निमाण्या खिणा मेरेन रसरशीत, उमेदी, 
क्रियाशील आनी सृजनशील उरतलो. 


म्हजी होलमावणी : 

जाण्टे जावप म्हणल्यार वायट असो गैरसमज खूब लोकांमदीं 
आसा. पूण तशें न्हय. आपणाक शिस्त लायली जाल्यार जाण्टेपण एक 
सुखद अणभव आसु येता. संशोधन सांगता मनीस जरी पिरायेन वाडलो 
तरी ताचो मेंदू हो ल्हान भुरग्या इतलोच सक्षम आसता. उतार पिरायेर 
मनशाची मानसिक तांक कमी जायना. उरफाटें तो अणभवान भरिल्लो 
आसता. रिटायर जावन मागीरचें आयुष्य आपणें कशें फुडें व्हरचे हें दर 
एकल्याच्या हातांत आसा. जाण्टेपणात लेगीत आमच्यांनी व्हड कर्तृत्वां 
करूं येतात. उतार पिरायेर मनशाक बऱ्या वायटाची समज चड बरी 
आसता. आपल्या वयाक सोबता असली कामा हया वयार करपाची 
आसता. आपल्या अणभवान फुडल्या पिळगेक मार्गदर्शन करपाक जाय. 
नेमान वाचन आनी व्यायाम करपाक जाय. जाण्टेपणान नव्या उमेदीन 
जगपाक जाय. तेन्नाच मनीस रसरशीत आनी क्रियाशील उरतलो. 


''भुरग्यांक भारत दाखोवन हाडूंक जाय. कुडक्या कुडक्यांनी 

दाखोवचो. देश केदो, कितले विविधतायेन भरिल्लो हें भोंवन पळयलें 
बगर कळना. आनी देश म्हजो' अशें दिसना. धर हांव तुगेर आयलों. 
तुज्या घरांत कितलीशींच मनशां आसतलीं. तीं तुजी कोण हें तुका 
सांगूंक येवंक जाय कांय ना? ज्या घरांत आमी रावतात तें केदें, ताका 
कितल्यो माळयो आसात, खंयची माळ कोणाची, तें आमचें कोण हें 
आमकां सांगूक येवंक जाय. झाल्यारूच “हें घर आमचें' अशें म्हणपाचो 
अधिकार आमकां मेळटलो. तशें “भारत आमचो देश” असे म्हणपाचो 
आधिकार जोडपाक देशांत कोण कोण रावतात, ते खंयच्यो खंयच्यो 
भासो उलयतात, खंयच्या धर्माक पाळो दितात, आमकां खबर आसूंक 
जाय. तांच्यो चाली रिती खबर आसूंक जाय. आमकां हें खबर नासलें 
जाल्यार खंयच्या तोंडान आमी हो देश आमचो म्हणटले? चडशेंच 
जाल्यार 'आमी हया देशाचे' इतलेच आमच्यांनी म्हणूंक जातले. भारत 
आमी भोंवन पळोवंक जाय. भारतांत जें कितें आसा ताचे कडेन आमकां 
एकरूप, एकजीव जावंक येवंक जाय. भारतात रावतात ते सगळे लोक 
आमकां आमचेशे दिसूंक जाय. 

जो एक सारको भोंवत रावता तो केन्ना झरून वचना. सददां 
नव्या वातावरणांत तो पावता, नवीं नवीं तोंडा पळयत रावता, ताका 
नवे नवे देखाव दिश्टी पडटात. नवे नवे अणभव येतात,. नव्यो नव्यो 
गजाली आयकूक मेळटात. आनी तो सदां नवो ताल्ल उरता. 

उदकान सदां व्हावत रावक जाय तशें मनशान सदां भोंवत 
रावंक जाय अशें आमचे म्हालगडे म्हणटाले ते बेश्टे न्हय. बरोवप्यान 
तरी हया नेमान भोंवत रावंक जाय. पुर्विल्ले मुस्तींतले लोक मदीं मदीं 
यात्रेक वताले. यात्रेचे कांय नेम आसात. यात्रेक वतल्या मनशान सगळे 
हुस्के सोडून भायर सरूक जाय. सगळया बांदपासांतल्यान आपणाक 
सोडोवन सामको मेकळो जावन वचूंक जाय. फाटल्या आनी फुडल्या 
काळाचे ताचे सगळे बांदपास सुट्टले आनी तो वर्तमानकाळांत जियेवपाक 
लागतलो. आपूण कोण, खंयचो, खंयच्यान आयलां, खंय वता हें मनीस 
विसरूक पावत जाल्यार यात्रेचें शंबरांतले शंबर वांटे पुण्य तो जोडूंक 
पावतलो आनी तेन्नाच “संवसार कितलो सुंदर' हो अणभव तो घेवंक 

पावतलो. 
यात्रेचे दुसरे पथ. जाता तोवेर यात्रा पांयांनी करची. आयुश्यांत 


आमी जशीं कितलीशींच वर्सा शिक्षण घेवपांत खर्चितात, तशी शिक्षण 
सोंपलें उपरांत नोकरेक लागचे पयलीं कांय वर्सा असले यात्रेखातीर 


खर्चुक जाय. 
म्हजी होलमावणी : 


अशें म्हणटात, ‘The world is a book and those who 
do not travel, read only thefirst 029९.’ खऱ्यांनीच, जें भोंवडी 
करनात तें खूब गजालींक मुकतात. भोंवडी करप खूब गरजेचे. भोवंडी 
करप फक्त मानसिक सशक्तते खातीर न्हय तर एक मनीस म्हणून 
स्वताचो सोद घेवपाक खूब गरजेची आसा. प्रवास आमकां खूब कितें 
शिकयता. नवो अणभव मेळता. मन ताजें जाता. ताण तर उणो जाताच, 
काम करपाक नवी उर्बा येता. घडयें हयाच खातीर आमचे पूर्वज यात्रेक 
वताले. सदां उठून एकेच तरेचे काम करून मनशाक वाज येता. मनूय 
थकता. भोंवडी करून येतकच जरी परत तेच काम करपाचे आसता 
खरें, पूण मनीस भितल्ल्यान बदलिल्लो आसता. आपल्या गांवां भायर 
एक व्हड संवसार पातळळा हे ताका कळटा. एक नवीं नदर मेळटा. एक 
मनीस म्हूण ताजी वाढ जाता. मनीस भितरल्यान गिरेस्त जावन परतो 
येता. 


“'सप्तकांतली आयतांरची एक सुटी आपल्या हक्काची अशें ते 
मानीत आयल्यात. कांय कडेन शेनवार, आयतार दोनूय दीस सुटी 
मेळटा. वर्साक ५२ शेनवार, बावन आयतार. ते भायर, तांका वर्सांतल्यान 
अठरा 'पब्लीक' सुटयो मेळटात. सणा परबांच्यो, हाच्या ताच्या 
जयंत्यांच्यो वा मरणाच्या उगडासांच्यो, तीस दीस खाशेल्या हक्काच्यो 
प्रिविलेज्ड सुटयो. न्हिदतलो जाल्यार न्हिदूक मेळचें, खंयूय भोंवन येतलो 

जाल्यार वचून येवंक मेळचे हे खातीर. तीस दिसांची 'सीक लीव' “सीक' 
पडूंक जाय अशें ना. पुणून पडपाचो तांचो हक कायदयान मान्य केला. 
आनी ८ कांय १२ कॅज्युअल. सट्ट करून गरज पडल्यार घेवपाच्यो. 
वट्ट मेळून तांका वर्सांतल्यान १९४ सुटयो मेळटात. 

सैमात कोणूच सुटी घेना. कोण खिणाचो लेगीत विसव घेना. 
सूर्य घेना, चंद्र घेना, धर्तरी घेना. धर्तरेवयले जीव किडी, मुयो, सोरोप, 
जिवाणी, सावदा, गोरवां, शेवणीं, पारवें, पिसोळी, बिरमुटो, जळारां, 
नुस्ती कोण घेनात. 

श्वांत जातात तेन्नाच जीव विश्रांती घेतात. पुणून ही विश्रांती 
उठपा बसपा, चलपा भोंवपा, जेवपा, खावपा, स्वास उस्वास घेवपा 
आनी न्हिदपा सारकेंतांच्या जिविताचें एक आंग आता मनशां मजगतचे 
जे आपूण आपलो वेवसाय चलयतात ते सेल्फ एम्लॉयड लोकूय सुटयो 
घेनात. शेट, मेस्त, कुंभार घेना. कवी, लेखक, चितारपी, गावपी, 
वाजोवपी, शिल्पकार, वास्तु शिल्पकार कोणूच घेनात. चोविसूय वरां ते 
कामांत आसतात. जेवपाक बशिल्ले आसूं, न्हावपाक गेल्ले आसूं, पुरो 
जावन आड पडिल्ले आसू तांच्या मनांत कामाची घोंकणी एक सारकी 
चलत राविल्ली आसता. घोंकणेंक लेगीत तागेल्या क्रियाशील कामाचें एक 
आंग म्हणूंक जाय. तांकां केन्ना आपणाल्या कामाची उबगण येना, 
केन्ना ताजो वाज येना. तांचें आवडीचे हे काम म्हूण. आवडीच्या कामांतूच 
मनशाक धादोसकाय भोगता. आनी ही धादोसकायूच ताच्या सगळया 
आंगांचो कुडीचो, मनाचो, काळजाचो सारको संतुलीत विकास घडोवन 
_हाडटा. 

आवडीच्या कामाक कांय शास्त्रीय नांवां आसात, सर्जनाचें काम, 
आपशक्ती काम, क्रियेटीव काम. मनीस तें जीव ओतून करता. 

फक्त नोकरी करपीच मनीस सुटयो सोदता. कित्याक? जीं 
कामां करतां तीं ताचे आवडीचीं न्हय म्हूण. तीं तांकां धादोसकाय दिनात, 
तीं उबगण, वाज हाडटात म्हूण. फक्त पयशे जोडप हीच ह्या कामांची 
मोख आसता म्हूण. पोटाखातीर तीं तांका करचीं पडटात. मनशाक 
पयशे जाय. पुणून पयशां बगर आनीक जें जाय तें नोकरी तांका दिना. 

सर्जक कामांतल्यान मनशाक पयशेय मेळटात. ना अशें न्हंय. पुणून तें 
कामाचे फळ म्हूण मेळटात. पयशे जोडप हया कामाचो उद्देश नासता, 
ताची प्रेरणाय नासता. उद्देश आनी प्रेरणा आपणाक उक्तावप, 
धादोसकाय भोगप, भितरलो आनंद जोडप हीच फक्त आसता.'' 


म्हजी होलमावणी : 

आवडीचें काम करता त्या मनशांक सुटयेची गरज भासना. 
फक्त नोकरी करपी मनशाकूच सुटयो जाय आसता. तशेंच जें आवडीचे 
काम करना तांकांय सुटयो जाय आसता. तेंका केन्ना कांय शुक्रार येव 
शें जाता. \९९।९॥५ चें वेद लागतात. आनी आयतारा सांचे मन परत 
खंती जाता. हयाच खातीर आज तणावाचें प्रमाण वाढला. एक मनाविरूद्ध 
नोकरी, आनी वाढतें सर्तीचो परिणाम. मनीस जेन्ना आपल्या आवडीचे, 
सर्जनाचे काम करता तेन्नाच ताज्यो मानसिक गरजो भागता. ताका 
सुटयेची गरज भासना. 


भास म्हणल्यार फक्त means of communication न्हय 
खरी ती medium of cultural 8701855101. मायभाशेची सुरवात 
संपर्काची भास केन्नाच घेवंक पावना. मायभूंय आनी मायभास सोडून 
दिल्ले लोक संवसाराचे फाटीर खंयूय वचून सत्या, संपत, नावलौकिक 
जोडून व्हड जावंक पावले तरूय सगळे कडेन ते सदां हुमटल्लेच उरल्यात. 

इंग्लिश कितलीय शिकले म्हूण आमी इंग्रज जावपाचे 
नात.अमेरिकनूय जावपाचे नात. ऑस्ट्रेलियन जावपाचे नात. आनी 
आंतरराष्ट्रीय जावपाखातीर जो आपली भास सोडून दिता तो हुमटल्लो 
out of place everywhere, at home nowhere जावन पडटा. 

डॉ. लुदोवीक झामेनहोफाक कितल्योशोच येवरोपेव भासो बेस 
बऱ्यो येताल्यो. आडखळ नासतना तो हयो भासो उलयतालो. “अख्खी 
धर्तरी म्हजी आवय' “हांव तिचो पूत' अशें मना सावन मानीत आयिल्लो. 

एक दिस अवचीत ताका आपणाल्या जिवितांतल्यो काय विसंगती दिश्टी 
पडल्यो. जल्मान ज्यू जाल्ल्यान आपूण देवाची प्रार्थना अशे एक भाशेत 
करता की जी मरून अडेच हजांर वर्सा जाल्यांत. प्रार्थना काळजाचे 
भाशेंतल्यान जावंक जाय. हिब्रू आपणाल्या काळजाची भास न्हंय. आपूण 
असले एके भाशेंतल्यान आडखळ नासतना उलयतां. तरी जांची ती 
मायभास ते आपणाक आपलो मानीनात. आपणातल्याच वाटयाक असलें 
खंडीत जिवीत आयलां, अशें न्हय. खूब जाणांच्या वांटयाक तें 
आयलां.जिवित अखंड आसूंक जाय. जिवीत खंडीत करपी सगळयो 
विसंगती ना करून उडोवंक जाय हे तरेची एक तळमळ ताका 'खावंक' 
लागली.संवसारांत एकूच भास चलची आनी ती सगळयांक आपली दिसची 
हो एक हावेस ते तळमळीक लागून तांच्यात जागो जालो. झामेनहोफान 
एक नवीच भास निर्माण करपाचो वावर हातांत घेतलो. सोप्यांत सोपें 
व्याकरण आनी येवरोपांतल्या मुखेले भासांनी घोळपी समान उतरां 
घेवन ताणें “एस्पेरान्तो' नांवाची एक नवी भास तयार केली. खंयच्याच 
वंशकुळयेक, खंयच्याच देशाक, खंयच्याच इतिहासाक, खंयचेच परंपरेक 
दसूंक नाशिल्ली. 'एस्पेरान्तो' म्हणल्यार जिचे पासून आस्त बाळगू येता 
असली, सगळयांक एकठांय गुथूंक पावत, मनशां मनशां मजगतच्या वंश 
कुळयांचे, धर्मपरंपरांचे वेगळेचार पयस करूक पावत असली एक 'खरी' 
आंतर राष्ट्रीय वा संवसारीक भास. आयज ही भास येवरोप अमेरिकेंत 
सगळे कडेन लोक शिकतात. संवसारातली बऱयांतली बरी पुस्तकां हे 
भाशेंत आयल्यांत. गांधीची आत्मकथाय आयल्या. सददां नव्या नव्या 
पुस्तकाची भर हे भाशेंत पडत आसा. इतलेंय आसून लक्षांत दवरपा 
सारकी गजाल म्हणल्यार, ही भास अजून मेरेन कोणाचीच मायभास 
जावंक पावुंक ना. खासा झामेनहोफाची लेगीत जावंक ना. संपर्काचे 
एक साधन' means of communication म्हणूनच ती चलता. 
'संस्कृतायेच्या उक्तावणाचें माध्यम medium of cultural expression 
जावंक पावंक ना. मायभास जण एकल्याक ताच्या जलमा सावन मेळटा. 
तिचीं पाळां मुळां मायभुयेंत खोल रिगिल्ली आसतात आनी मायभाशेची 
मायभूंय भायर न्हय, तर भितर मेंदवांत आसता. हजारांनी लाखांनी 

वर्सांच्या संस्कारांनी तीं घडिल्ली आसतात.'' 


म्हजी होलमावणी : 

मायभाशेची सुवात दुसरी खंयचीच भास घेवंक शकना. फक्त 
संस्कृतायेच्या वाढीखातीर न्हय तर दर एकल्याच्या मानसिक वाढीखातीर 
मायभाषेची गरज आसा. जें लोक मांयभूंय आनी मांयभाशेपासून पयस 
वतात तें एक खंडीत जिवीत जगतात. तें हुमटल्लोच आसता. खंयतरी 
मनांतल्यान तें अपूर्णच आसता. कितें तरी चुकता अशें ताका सतत 
जाणवता. जें लोक अशे तरेचे खंडीत जिवीत जगतात तांकां केन्ना 
केन्ना निर्शेणी येता. भायर वचून कितलेंय पैयसो वा नांव मेळूं खंयतरी 
मन खंडीत उरता. सारकी मानसिक वाढ जातली जाल्यार मुळावें शिक्षण 
मांयभाशेतुल्यान जावप खूब गरजेचे. मांयभास हीं काळजाची भास. 
मनीस हो मायभाशेतल्यानूच व्यक्त जावंक पावता. 


““आमच्या देशाक खळखळून हांसुंकूच येना. खंती, गंभीर. असो 
कित्याक तो दिसचो? सुख आनी दुख्ख ह्या विशिंच्यो कल्पना मुळांतूच 
चुकल्यात म्हण काय? हय. हाकाच लागून आमचो देस असो joy killer 
सो दिसता जावंक जाय. सुख आरंबाक हांसयता, मागीर रडयता आनी 
दुख्ख सुरवेक रडयता, पुणून निमाणें हांसयता ही नदरूच, म्हज्या 
हिसपान, वांकड़ी. 

आतां एक नवो वेदांत रचूंक जाय. 
ह्या वेदांताचें पयलें तत्व - सगळींच सुखां वायटाक पडनात. 
दुसरें तत्व - सगळींच दुख्खां बऱ्याक पडनात. 
तिसरें - जें सुख बऱ्याक पडटा तें सोडप समा न्हय. 
चवर्थे - जें दुख्ख वायटाक पडटा ताका वेंग मारप हेय समा न्हय. 


पाचवें - जें सुख निमाणें वायटाक पडटलें तें सोडप. पुणूण जें बऱ्याक 
पडटा तें भोगप. 

सवें - जें दुख्ख वायटाक पडटा तें सोडप. पुणूण जें बऱ्याक पडटा तें 
घेवप. । 0 

मनीस वयर सरतलो जाल्यार ताणें सुखा मुखार शेंपडी हालोंव 
जायना. आनी दुख्खां पळोवन पळूंक जायना. तशे सुखाक वोगीच 
भियेवंकूय जायना आनी दुख्खाक वांगीच वेंगांवकूय जायना.'* 


म्हजी होलमावणी : 

खोशी आसप हें पातक न्हय. कांय जाण अशे समजता दुःखी 
जीण म्हणजे तत्वनिष्ठ मनीस ना. सदांचं तशें आसना. कांय सुखाची 
जीण जगपीय तत्वनिष्ट आसता. रवीन्द्रबाब म्हणटा त्या भाशेन सगळींच 
सुखां वायटाक पडनात आनी सगळींच दुखा बऱ्याक पडटा अशें ना. 
सुख आनी दु:ख हे एक चक्र. मनीस जल्म घेतलो म्हणटकच सुख आनी 
दु:ख्ख हें आयलेंचं. प्रत्येकान सुखान भुलूसून वचूंक जायनां आनी 
दुःखान मोडून पडूक जाय. 


''सदांच हांगा रावपा खातीर आमी जल्मा येवंक नात, 
आमच्यांनी हांगा बिराड करून रावपाचे बेत करू नजत.चार दिसांच्या 
फोल्गाकूय आमी हांगा येवंक नात. आमच्यांनी कश्याय कशे दीस 
फास्तियार करू नजत. अमकेच एक काम अमक्याच दिसां भितर करून 
आमकां परतुपाचें आसा. खर्चाक लेगीत आमकां आयुश्याचीं अमकींच 
वरसां 'सँक्शन' जालीं आसात. हे धर्तरे वयलें आमचे जिवीत म्हळयार 
बिझनेस ट्रीप एके तरेची.'' 


म्हजी होलमावणी : 

आमचे कडेन कितलें दुडू आसा तें आमच्यांनी सांगू जाता पूण 
आमचे कडेन कितलो वेळ आसा हें कोणाच्यान सांगू नजो. रवीन्द्रबाब 
म्हणटा त्या भशेन अमकींच वरसां आमकां “सेक्शन जालीं आसता. पूण 

तीं नेमकीं कितलीं तीं आमकां खबर आसान त्या खातीर वेळेचे सारखे 
वेवस्थापन करप खूब गरजेचे. आमचें आयुष्य अर्थपूर्ण पणान जगप 
महत्वाचे. 


“'बुद्धान एके कडेन म्हळां, कि मनशान सदां ब्राह्मणाचे भेटेक 
वचचें, ना जाल्यार मरण ताका खावन उडयतलें. म्हाका दिसता, बुद्धाचे 
मुस्तिंतले लोक आमचे वरीच वेव्हारांत घुसपले उरताले. ताका लागून 
गिन्यान जोडपाक तांकां वेळ मेळनाशिलो. मनीस सत्येचे वा संपतिचे 
नदरेन केदेय व्हडले पदवेर पावूं, गिन्यानाचे नदरेन तो फाटीं उल्लो 
जाल्यार ताच्या व्हडपणाक मोल ना अशे बुद्धाचेंय मत आशिल्ले जावंक 
जाय. देखून तो तुमकां पुस्तकां वाचपाक वेळ नासत जाल्यार जें पुस्तकां 
वाचतात आनी गिन्यानांत सदांच नवे ताल आसतात तांच्या म्हऱ्यांत 
वचून बसात आनी तें कितें सांगतात तें आयकात अशें सांगतालो जावंक 
जाय. गिन्यानी मनशांकूच तो ब्राहमण म्हणटालो. मनशान, सदांच 
आपल्या गिन्यानांत भर घालीत रावचें हया खातीर ताणे 'स्वाध्याया' चो 
नेम घालून दिल्लो. आनी जाका स्वाध्याय जमना ताका ताणें 'सत्संग' 
सागिल्लो. स्वाध्यायाक वेळ मेळना हें खरें न्हय. मनीस कितलोय कामांत 
आसूं ताका जेवपाक वेळ मेळटा, न्दिदपाक मेळटा जाल्यार वाचपाकूय 
मेळंक जाय. गिन्यानाच्या मळार 'फ्रेश' उरपा खातीर ताका वेळ काडूंकूंच 
जाय. ना जाल्यार 'मरण ताका खावन उडयतलें'. 


म्हजी होलमावणी : 

उपनिशषदांनी बरयला, “गिन्यान हें सर्वशक्तिमान'. गिन्यान 
हींच मनशाची खरी जोड. मनशान सतत आपल्या गिन्यानात भर घालीत 
रावंक जाय. दिसपटीतल्या कांमातल्यान कांय वेळ मनशान वाचनाक 
दिवप खूब गरजेचे. ना जाल्यार मनशाचो बौद्धिक विकास जायना. 

रवीन्द्रबाब म्हणटात मनीस जर गिन्यानाच्या मळार फ्रेश उल्लो ना जाल्यार 
मरण ताका खावन उडयतलें. हांगा मरण म्हणजे बौद्धिक मरण अशें 
म्हाका दिसता. जें वाढना तें सदाचं मरता. तशें बुद्धि जर वाढली ना 
जाल्यार तीं मरतलींच. बौद्धिक नदरेन मरण हें शारिरिक मरणा इतलेंच 
वायट. मनशान न्हिदप, उठप, खावप, जेवप, हाच्या पलीकडे कितेंय 
तरी सद्दा करपाक जाय. जर स्वत: वाचन करप शक्य ना, जाल्यार जें 
सदां वाचता तांचे विचार आयवूंक जाय. आपल्या गिन्यानात भर घालपाक 
जाय. ना जाल्यार आमच्या बुद्धिक कळम लागतलीं.. 


“'जीण म्हळ्यार आळवा पाना वयलो उदका थेंबो. असली ही 
जीण लेगीत कांय जाणांक जड जावची ? आनी 'मेल्लो जाल्यार सुटलो 
आशिल्लों अशें म्हणपा कडेन ते पावचे? खिणयाळे जिणेची केदी 
शोकांन्तिका ही ! '' 


म्हजी होलमावणी : 

मनशाक थोडीचं वरसा मेळटात हया धर्तरेचेर. पूण कांय जाणांनी 
आपल्या जीणेचें भांगर केला. व्हड व्हड आव्हानां पेल्ल्यात. आनी कांय 
जाण आत्महेत्ये सारखे हीण कृत्य करतात. ल्हान आशिल्ले जीवन 
स्वत:च सोपोवप वा सोपोवपाचो विचार करप? खऱ्यानीचं शोकान्तिका. 
जगपं हें कितलें सुंदर. मनीस म्हणून जगपासारखे दुसरें भाग्य ना. 


“'जिबेचीं कामां दोन, कोडू, गोड, तीख चाखप एक. आनी 
कोडू, गोड, तीख, उलोवप, दुसरें. दोनांचेरूय नियंत्रण जाय. ना जाल्यार 
पयलें, मनशाची बलायकी इबाडटलें. दुसरें, ताचे संबंद इबाडटलें. जिबेक 
हाड ना. 

कोणें एकल्यान म्हळां, The boneless tongue, so small, 

so weak, can crush and kil. हाड नाशिल्ली ही ल्हानशी जीब 
केन्ना कोणाक चिङ्डून मारीत, सांगू येना. तरसादे परसूय जिबेची तांक 
व्हड. धड नाशिल्ली जीब कसलीं आरिश्टां आपोवन हाडीत, सांगू नज. 
देखून जिबेर नियंत्रण जायच. 

काळजांत आसा तेंच जिबेर येता. काळीज नितळ आसत, 
जाल्यार जिबेर निर्मळ उतरां येतलीं. काळीज बुरशें आसत, बुरशीं 
येतलीं. भोंवतणी स्वर्ग उबो करचो काय नर्क हें जिबेर निंबून उरता. 
पांयांनी निसरून पडूं येत. जिबेक निसरूक दिवंप जायना. जिबेक 
राखता तोच आपणाक राखता." 


म्हजी होलमावणी : 

अशें म्हणटात, धनुष्यातलों बाण आनी तोंडातल्यान उतर एकदा 
गेलें की परत येना. मनशान जिब सांबाळपाक जाय. मनांत जालो घाव 
पेकपाक वेळ लागता. त्याखातीर जिबेचेर ताबो दवरपाक जाय. पूण 
रवीन्द्रबाब म्हणटा तशें काळजांत जें आसता तेंच जिबेर येता. तांचे मन 
निवळ आसता तांका जीब सांबाळची पडना. मनाचेर ताबो आसलो 
म्हणटकच जीबेर आपोआप ताबो येता. जी ही तलवार परस चड धारेची. 
केन्ना कोणाक दुखयता सांगू नजो.जो जिबेर नियंत्रण दवरता म्हणजे 
खावपाच्या बाबतीत तशेंच उलोवपाच्या बाबतीत जाल्यार भलायकी 
आनी संबंध दोनूय बरें उरतलें. 


“'जिविताचे वाटे वयल्यान चलता आसतना मनशाक वाटे वयले 
फोंडूय दिश्टी पडूंक जाय आनी चलतां चलतां ताका सपनांय पडूंक 
जाय. म्हळ्यार, ।88॥/” ताणें पळोवंक जाय आनी ५7९2/5 पळोवपाची 
ताच्यांत तांक आसूंक जाय. हातूंत आनीक एक तत्वाची भर घाल्ली बरी. 
आपलीच फकाणां मारपाची तांकूय मनशांत आसूंक जाय म्हणपाची. 
HumoUr ची. 

जो फकत वाटे वयलें फोंडूच पळेता आनी सपनां पळेना तो 
जनावर. म्हळयार फातराळ प्राणी. 

जो सपनां पळेता पुणून जाका फोंडूय दिश्टी पडनात आनी 
फकाणांय मारून हांसूंक येना तो कोल्ली fanatic. 

जाका सपनां पडटात आनी जाका हांसुंकूय येता पुणून जाका 
फोंड दिश्टी पडनात तो हवेंत उडपी. 1135) त जियेवपी. 

मनशांक फोंडूय दिसूंक जाय आनी सपनांय पडूंक जाय. 
म्हणटकूच तो ध्येयवादी जाता. तातूंत 1५०५7 ची भर पडली म्हणटकूच 
विचारूं नाका. ताकाच “शाणो' म्हणटात." 


म्हजी होलमावणी : 

मनशाच्या व्यक्तिमत्वाक खूब तांसां आसतात. एक सशक्त 
व्यक्ति म्हणून विकास जावपा खातीर सगळया वटेन मनशाचो विकास 
जावप खूब गरजेचो. मनशाचो दृष्टीकोन वाढपाक जाय. प्रत्येकान सपनां 
पळोवंक जाय. त्याचभशेन ताका वास्तविकतेची जाणूय आसपाक जाय. 
ताका खळखळून हांसूंक येवंक जाय. हें सगळें गूण आसतकचं मनशाक 
एक वेगळीचं परिपक्वता येता. रवीन्द्रबाबाच्या उतरांनी सांगात जाल्यार 
तो “शाणो' जाता 


''विचारीक बरपावळ दोन तरांची" एक, जी येवजूंक लायता 
आनी हजार प्रस्न आमचे मुखार उबे करून हांच्यो जापो सोदून काड 
म्हूण सांगता ती. दुसरी जी येवजूंक तर लायताच. पुणून न्हिदिल्यां 
आमकां जागयता. जागोवन उबे करता आनी कितें न्हय कितें करपाची 
प्रेरणा दिता ती. 

दोनूय गूण एकठांय आशिल्ली बरपावळ बरोवंक येवंक जाय, 
म्हणून ते खातीर बरोवपी फकत विचार करपीच आसून उपकारना, 
कृतिशिळ आसूंक जाय.'' 

म्हजी होलमावणी : 

बरपावळींत खूब शक्त आसा. तीं येवजूंक लायता, न्हिदेतल्यान 
जागी करता. बरपावळ बरोवपी लेखक कृतिशिळ आसूंक जाय. विचारां 
बरोबर कृतीय महत्वाची आसता. 


''केन्ना केन्ना दिसता ही काळखी रात केन्नाच सोपपाची ना. 
आनी धीर सुट्टा. निर्शणेच्या हया खिणांतूच जिस्त फांतोड सुरू जाल्ली 
आसता.'' 


म्हजी होलमावणी 

रात केंदिय काळखी आसू, दिस उदेयता. मनशाचेर केदेय व्हड 
संकट येव, तें केन्ना तरी पयस जाताच. मनशाक वायट दिस पळयतकच 
बऱ्या दिसांचो वालोर कळटा. वायट पळयतकच बरें चड बरें दिसता. 
वायट दिस येतकच मनशान निर्शेवपाक फावना. मतीत दवरपाक जाय, 
दर एक रात येतकच दिस उजवाडटाचं. 


कसरलें काम हातात घेवचें? 
एक आदर्श: हया एकाच जिवितांत करून सोंपोवं येता असलें. 
दुसरो : ह्या जिवितांत सोपोवंक येवचें ना, इतलेंच न्हय, तर 
एकल्याच्या जिवितांत केन्ना सोंपचें ना असलें. 
पयलो आदर्श धरलो जाल्यार, मनीस आळशी केन्ना 
जावचो ना. दुसरो धरलो जाल्यार, उतार पिरायेरूय 
म्हातारो जावचो ना 

म्हजी होलमावणी : 

एक सशक्त आयुष्य जगपाक प्रत्येकाक एक ध्येय जाय. 
दोळयामुखार एखादे ध्येय आसले की जिविताक एक वेगळीच दिशा 
मेळटा. आळसाय येना. पूण कांय कामां अशी आसता जी एकट्याच्या 
जिवितात्र पुराय जावपाची ना. असली कामां हातात घेतकचं मनीस 
उतार पिरायेर म्हातारो जायना. ताचें मन तरणेचं उरता. एका व्हड 
कार्याक हातभार लावपाचे समाधान मेळटा. अशें समाधान मेळटकचं 
उतार वयात लेगीत म्हातारपण मनशाचें तेज कमी करपाक पावना. 


''कांय जाणांक दुसऱ्यांची फक्त उणींच दिश्टी पडटा. नदर 
तांची आसता. पुणून इतली तीख नदर आशिल्ल्या मनशांक आपली 
उणी मात्‌ निखालूस दिश्टी पडनात. तें कित्याक, कांय जाणांक जाल्यार 
आपलीं उणीं हे गूण कशे दिसतात आनी ते तांची तोखणाय लेगीत 
करतात. हे तरेचे लोक लौकीक नदरेन व्हडले आसूंत. खरेपणान ते 
अन्नाडी. तांचो सांगात केन्ना धरचो न्हय. 

कांय जाणांक दुसर्‍यांचींय उणी दिश्टी पडटात आनी आपलींय 
दिश्टी पडता. आनी दुसऱयांक जशे ते तरसादिचे धारेर धरतात तशे 
आपणाकूय धरतात. धील कोणाकूच सोडिनात. पुणून कांय जाण अशे 
आसतात की जे आपणाकडेन वज्रा परस खर आनी दुसऱयाकडेन फुलापरस 
मोव आसतात. असल्यांचो सांगात म्हाका शितळ लागता. तांच्या सांगातांत 
रावक हांव सदां आंवडेला आनी तांच्याच सांगतांत हांव म्हजे कडेन 
केन्ना केन्ना खर जालां.'' 


म्डजी होलमावणी : 
दुसऱयांक उणाक लेखप सामकें वायट. असल्या मनशांक कोणूचं 
लागी करिना. शक्यतो दुसऱ्यांचे कौतुक करचे. उणीं कोणूय सोदून 

काडटा. व्हड काळजाचों मनीस केन्नाचं दुसऱयांक उणाक लेखिना. तो 
सदांच मनशांतलें बरें गुण सोदता. त्याच भशेन तो स्वता मदीं आशिल्ले 
अवगुण सोदता. तें सोदून तांका पयस करता. अश्या मनशाचो सांगात 
दर ऐकल्याक जाय दिसता. एकाद्याचे कौतुक करप हें सुध्दा एकेतरेचे 
दानूच. शक्यतो प्रत्येकान दुसऱया भितल्ले गुण आणी आपलें भितर अवगुण 
सोदचें. तेन्नाचं समाज सुदारतलो. 


''खरी गजाल अशी : सत्याचीं सगळींच आंगां आमकां सारकीं 
पडनात. एकल्याक एक आंग दिसता. झाल्यार, दुसऱ्याक दुसरें. केन्ना 
केन्ना आमकां लेगीत आयज एक आंग दिश्टी पडटा जाल्यार, फाल्यां 
दुसरें. दोनूय आंगां खरीं आसतात. 

मागीर दिसता, हींच कित्याक? सत्याक आनिकूय आंगां आसूंक 
जाय. म्हाका तीं दिश्टी पडूंक नात म्हुण तीं नात अशें म्हणूं येत व्हय? 
सत्याकडेन पळोंवपाच्यो वेगळयो नदरो कितल्योश्योच आसू येतात.” 

जाका हें समजलां तो 'म्हजेंच म्हणणें खरें' अशें केन्ना म्हणचो 
ना. सगळे दुराग्रह आपशींच गळून पडटलें. आनी दुसरा मतांच्या लोकांन 
चलता भोंवता आसतना ताका कसलीच आडखळ दिसची ना.'' 


म्हजी होलमावणी : 

एका गजालिक सदांच एका परस चड आंगा पडतात. एकटयाक 
एक बाजू दिसता जाल्यार एकल्याक दुसरी. कांय विचार करून सगळया 
आंगांचो विचार करता. जें सत्याच्या आंगाचो विचार करता तांका दुसऱया 
लोकांच्या मताचो केन्ना त्रास जायना. प्रत्येकाचो दृष्टिकोन वेगळो. एका 
गजालीकडे पळोवपाची नदर वेगळी. जांका हें खबर आसा तें आपलें तेंच 
खरें अशे केन्ना म्हणना. दुसऱ्यांची मतां समजून घेता. 


R केळेकारांच्या 

““धा वरसां आदीं हांव एकलेचेर मोग करी. आयज करिना. 
कित्याक, आयज ती 'ती' उरूंक ना. हांवूय “तो' उरूक ना. काळान 
आमकां बदल्यांत. जीं बदलतात तीं आदलीं उरनात. मागीर, धा वरसां 
आदीं हांव जाचे कडेन झगडलेलों ताचे कडेन आयजूय कित्याक उलयना? 
काळान आमकांय बदलल्यात. आमी आदले उरूक ना.'' 


म्हजी होलमावणी : 

मनीस आदलो उरपाक फावना. काळानं ताका बदलपाक जाय. 
ताजी मानसिकता बदलूंक जाय. मनाचो भार ताणें ल्हव करपाक जाय. 
आदलें बरें वायट विसरूक जाय. मनांत आशिल्ल्यो जर प्रेमाच्यो भावनां 
बदल्यात जाल्यार कोडू यादिंय आमीं विसरुूक जाय. 


''ताकतीक केल्यार कळाव जाता.'' 


म्हजी होलमावणी : 

'अती थंय माती' हीं म्हण सामकी खरी. चड ताकतीक केल्यार 
खऱ्यानीच कळाव जाता. हें तत्वगिन्यान जिवितांत सगळयाक लागू जाता. 
खंचीच गजालीखातीर अतिप्रयत्न करचें न्हय. ब्रम्हांडात दर गजालीक 
एक लय आसा. अति करतकच ती लय बिगडटा, आनी कामूय बिगडटा. 


“'ब्राउनींगचे एके कवितेंतली वळ ही : The best is yet to 
08 'हाच्याकूय बरें ह्या मुखार घडपाचें आसा'. ही वळ आमच्या जिविताची 
सांगाती जावं येता. आमच्या सगळ्यांच्या हातांतल्यान बऱयो करण्यो 
घडटात केन्ना केना. [९ ७९५ ।5 ९०७९ ही वळ आमची सांगाती 
जायत जाल्यार, आमचें बरे करणेचो कैफ़ तकलेंत रिगचे पयलींच आमकां 

भितल्ल्यान एक आवाज आयवूंक येतलो. इतल्यान भुल्लूसून वचूं नाका. 
हाच्याकूय बरी करणी तुज्याच हातांतल्यान ह्या मुखार जावपाची आसा." 


म्डजी होलमावणी : 

. मनशाची कला वा सृजनशिलतां केन्नाच कमी जायना. खर 
मेहनत घेतकच वाढता आनी फुलता. प्रत्येक मनशान केला त्यापरस 
चड बरें काम करपाचो हावेस मनांत बाळगूंक जाय. एका बऱ्या करणेंन 
भुल्लूसून वचूंक जायना. आपल्या हातांन हाच्यावूय बरें कार्य घडोवपाची 
क्षमता आसा अशें धरून चलूंक जाय. फकत कामाच्याच बाबतीत न्हय 
तर स्वत:च्या बाबतीकूप अशेंच वागूंक जाय. आसा ताज्यापरस बरो 
मनीस जावपाची इत्सा मनांत धरपाक जाय. 


“'सुखा-दुख्खा भशेन जिवितांत येस अपेसाचेंय प्रमाण सारके 
आसूंक जाय. हांवें एक पळेला : सफळ जिवित जियेल्ले मनीस सदां 
दुबळेच उल्ल्यात. प्राणवान आनी घटमूट जिवीत जियेपाक दुख्खांचें 
आनी अपेसांचें टॉनिक जायच जाय." 


म्हजी होलमावणी : 

येस जे मनशाक शिकयना तें अपेस शिकयता आनी येस मेळूना 
जाल्यार मनाचो एक कप्पो खाली उरतलो. त्याखातीर येसाक आनी 
अपेसाक सारखेचं महत्व आसा. मनशान ह्यो दोनूय गजाली अणभवपाक 
जाय. हें दोनूय अणभव घेतकच मनीस सशक्त जाता. ताजें जिवित 
अळणी उरना. ताका पूर्णत्वाचो स्वाद येता. देखून येस आनी अपेस 
दोनूय महत्वाचें. 


''ताची मतां साप्प वेगळीं. वेगळी म्हळ्यार, हांव मानतां ताचे 

जिस्त उरफाटी आनी तो म्हजे शेजरा येवन रावला! 

हांवं कितें करपाचें ? 'शी' : असल्या मनशाचो शेजारूचं नाका' 
म्हूण पयस वचून रावपाचें? जाल्यार, म्हजे म्हाकाच हांव भित्रो दिसतलो. 
बरें, ताका म्हज्या मताचो करपाक ताचेकडेन वाद घालीत बसपाचें ? 
जाल्यार, म्हजे म्हाका हांव मूर्ख दिसतलों. तापलों जाल्यार दुबळो 
थरतलों. 

म्हजे मुखार एकूच वाट आसा. ताचे पसून पयस वचप ना, 
ताका म्हज्या मताचो करपाकूय मुखार सरप ना. ताचेर तापप तर नाच 
ना. ताचे म्हऱ्यांतूच रावप. टाका ताच्या मतांप्रमाण चलूंक दिवप. हांवे 
म्हज्या मतांक धरून चलप. जण एकल्याची नदर वेगळी आसूं येता 
आनी वेगळे वेगळे तरेन येवजूं येता अशें मानून ताका समजून घेवपाचो 
यत्न करप. 

ल्हवू ल्हवू एक दीस ताकाय वेगळे नदरेन येवजूं येता म्हणपाचें 
कळटलें. आनी ताचीय नदर म्हजे भाशेन उदार जावन म्हाका समजून 
घेवपाचो यत्न करतली. वेगळया मताच्या लोकां वांगडा समजिकायेन 
रावं येता म्हणपाचें दोगांकूय समजतलें. आनी म्हत्वाचे म्हळ्यार, आपणालें 
मत मांडटा आसतना दोगांयची भास मोव जातली.'' 


म्हजी होलमावणी : 

प्रत्येक मनशाक एक नदर आसता. आनी समाजांत वावूरता 
आसतना आमकां वेगळया मतांचे लोक मेळटात. केन्ना केन्ना आमीं 
तांका टाळू शकनात. प्रत्येकान दुसऱ्याच्या मनाचो आदर करपाक जाय. 
आपलें विचार दुसऱ्यांचेर लादप वा तांचेकडेन हुज़त घालपात अर्थ ना. 
एकामेकांचो आदर करप हीच वाट सारकी. अशें करतकच वाद कमीं 
जातात आनी दुसऱ्याचो दृष्टीकोन समजूपाक मदत मेळटा. 


“'खूब जाण वयर सरना फुडें पडल्यात. शिकूंक नाशिल्ल्या 

घराण्यांत जल्माका आयिल्ले, शिकले आनी शिकना फुडें हेरां परस 
आपणाक वेगळो मानपाक लागले, वेगळेच न्हय तर व्हड मानपाक लागले 
तेन्ना पडल्यात. 

गरिबायेंत वाडिल्ले, जोडपाक लागले, जोडून गिरेस्त जाले आनी 
गिरेस्त जायनाफुडें हेरां परस आपणाक व्हड मानपाक लागले, तेन्ना 
पडल्यात. मनीस आपणाक व्हड मानपाक लागता तेन्नाच तो पडता. 

चडटा केन्ना? आपूण शिकलां खरो, पुणून शिकपा सारकें 
खूब उरलां हे जाणविकेन आयुश्यभर जो शिकत रावता, सदां विद्यार्थीच 
उरता तेन्ना चडटा. व्हड मनशांकडेन पळेता आनी हांगेल्या पांयां पोंदच्या 
धुल्याच्या कणा येदेंय मोल आपणाक ना, अशें मानापासून मानपाक 
लागता तेन्ना चडटा. आपणाल्या सभावाचीं धोंगापोंगा दिश्टी पडणाफुडें 
तीं ना करपाक वावुरपाक लागता तेन्ना चडटा.'' 


म्हजी होलमावणी : 

येस मेळिल्ले लोक केन्ना केना अकस्मात अपेसी जावपाक लागता. 
जेन्ना मनीस स्वत:क सगळें कळटा, आता शिकपा सारखे काय ना अशें 
मानपाका लागता तेन्ना ताका अपेस हें येताच. एखादो येसाच्या केदयाय 
शिखराचेर पावू, ताका सगळें केन्नाच येना. जो आयुष्यभर विद्यार्थी 
जावन रावता, ताका येस केन्नाच सोडिना जो सदाचं नम्र रावता, तो 
आनी वयर सरत रावता. हो निसर्गाचो नेम. एक पोरणी म्हण आसा, 
'गर्वाचे घर खंय सदांच खाली!' खरें तें जें स्वत:क व्हड समजपाक 
लागता तें सकयल पडटा. ताका खबर आसा जल्मभर शिकतकच लेगीत 
शिकपासारखे खूब आसा तोच चडटा. 


''मनीस जियेता एक तर फाटल्या काळाचे कोडू गोड उगडास 
काडून वा फुडाराचीं रंगायाळीं सपनां रंगावेन. भूतकाळात वा भविष्यांत. 
दोनूय काळ मिथ्या. कित्याक, एक गेलो. दुसरो येवंक ना. आसा तो 

आमचे मुखार वर्तमान खीण. तोच सत्य. तोच जियेवपाचो. पुणून आमी 
कोणूच वर्तमान खिणांत जियेनात. 

त्या दिसा म्हाका 'सुशेगाद” कित्याक म्हणचें तें कळळें. ताचें 
म्हत्व पटलें. 'इटर्नल नाउ' हातूंत जियेपक म्हळ्यार सुशेगाद. जियेवप, 
वर्तमान खीण रूचीन आनी उत्कटतायेन जियेवपाची ही एक “वे ऑफ 
लायफ'. 


म्हजी होलमावणी : 

वर्तमान महत्वाचो. पूण चडशें जाण वर्तमान काळात जियेनात. 
एक तर भूतकाळाची खंत वा भविष्याची चिंता. जेन्ना आमीं वर्तमान 
काळात जियेपाक शिकतली तेन्नाच आमकां जियेवपाची कला साध्य 
जातली. सुशेगाद म्हळ्यार आळशी न्हय. सुशेगाद म्हळयार 'रिलेक्सड'. 
जाचें मन शांत आसा तोच सुशेगाद आनी मन ताजेच शांत आसता तो 
वर्तमान काळात जगता. मनशान प्रत्येक खीण अणभवपाक जाय. जे 
जेवण जेवता तें रूचीन जेवपाक जाय. जेवण जेवप होय एक अनुभव. 
अशें प्रत्येक जीवनाचो घटक आमीं रूचीन आनी उत्कटतायेन जगपाक 
जाय. वर्तमान खीणान जगपाक शिकपाक जाय. 


''चडांत चड जे वाटेन वतान तेच वाटेन आमी वतात. कित्याक? 
हीच वाट खरी अशें आमकां दिसता म्हूण व्हय? अशें कांय न्हय. चडांत 
चड लोकांच्या सांगातान रावलो म्हणटकूच मनशाक आपूण सुगूरा आसां 
अशें दिसता म्हूण. मनीस एकलो पडपाक भियेता. 

मनीस परंपरेक धरून चलता तोवूय हेच खातीर. परंपरा खरी 
अशें ताका दिसता म्हूण न्हय. परंपरेक धरून बाकिचेय चलतात आनी 
तांच्या सांगातांत रावन आपूण सुगूर उरतां म्हूण.'' 

म्हजी होलमावणी : 

आपली स्वतंत्र वाट निवडपाची साणून चडशें जाण चडलोक 
वतात त्याच वाटेन वतात. हाचे कारण तांका आपूण सुगूर दिसता. 
आपल्या हातात कांयचं चूक घडपाची ना अशें दिसता. परंपरेत जें आसा 
तेच करतात. ताका बुध्दिच्या कसार तपासून पळेनात. जेन्ना मनीस 
बाकिचे करता तेच करता तेन्ना ताजो समाजाचेर व्हडलो सो प्रभाव 
पडना. पूण जेन्ना एखादो मनीस आपली वेगळी वाट सोदता तेन्ना तो 
इतिहास घडयता. ह्या वाटेन येस मेळपाची शाश्वती आसना तशेचं 
मनशाक सुगूर दिसना. पूण हे वाटेन वचपी लोक समाजामुखार नवो 
आदर्श दवरतात. 


''म्हाड्डोळच्यान पणजे वचपाक भायर सरिल्लो कोणूय काणकोणा 
पावलो जाल्यार कितें समजुपाचें? तो वाट चुकला हेंच मूं? मनीस वाट 
चुकलो जाल्यार आपूण वाट चुकलां म्हणपाचें ताका समजूंक जाय. 
समजले उपरांत मेकळेपणान आपूण वाट चुकलों म्हूण सांगपाचें ताच्यांत 
धैर्य आसूंक जाय. इतलेंच न्हय, तर हांव हे मुखार हे वाटेन चलपाचों ना 
असो निर्णय घेवपाचेंय ताका काळीज जावंक जाय. आपूण एकलो पडटलों, 
हो भ॑य ताणें काळजांतलो काडून उडोवंक जाय. अख्ख्या सवसाराक 
फटोवंक येत. मनीस खासा आपणाकूच कसो फटयतलो ? 

गुजराती भाशेंत एक म्हणणी आसा : 'जाग्या त्यांथी सवार.' 
मनशाक जाग येता त्या खिणसावन ताची सकाळ सुरू जाता. चुकिल्ली 
वाट केन्ना खरी जायना. पणजे वचपाक भायर सरिल्ले मनीस काणकोणा 
पावलो आनी तेच वाटेन मुखार चलत रावलो, जाल्यार तो कारवार 
पावता, मंगळुराक पावता. कोचिनाक पावता, नीट दक्षिण ध्रुवार पावता, 
पणजे केन्नाच पावचो ना. चुकिल्ले वाटेन मनीस कितलोय मुखार वचूं, 
खरे वाटेर तो केन्नाच येवंक पावना. चुकिची वाट ती चुकिची वाट. हेच 
वाटेन तो मुखार गेलो जाल्यार ताचें प्रत्येक पावल चुकिचेच वाटेन पडत 

रावतलें. चुकलां ते चुकलां अशें मानून ती वाट सोडुनूच दिवंक जाय. 
चुकिचे वाटेन चलचों ना म्हूण ताणें निर्धार करचो. म्हणटकूच “आतां 
कशें जातलें?' असले तागेले दुबाव ना जातले. दुबाव जाले म्हणटकूच 
मनांतलो सगळो गोंदळ, सगळे बोवाळ, सगळे घुटमळे एका खिणांत 
उबून वतले. आनी ताचीं पावलां पडूंक जाय तेच दिशेन थीरसाणेन 
पडूंक लागतलीं कळाव नाका. नीट वाटेनूच चलपाचे.'' 


म्हजी होलमावणी : 

मनशाक जेन्ना होलमता आपूण जें करता तें चूक तेन्ना ताणें 
त्या खिणाक वाट बदलूंक जाय. जो आपली चूक मान्य करता तोच 
खरो धाडसी मनीस. एकदा जर वाट चुकली जाल्यार फुडलीं सगळीं 
गणिता चूकत वता. जें चूक तें सारखे केन्नाचं जायना. बरें वाटेन वचपी 
लोकांक अपेस येना. तांच्या मनांत दुबाव वा गोंधळ केन्नाच आसना. 
प्रत्येकान सारख्या वाटेन वचपाचे निर्णय घेतकच, धीटपणा आपोआप 
येता. चुकिचे वाटेन मुखार गेललो मनीस सदां फाटीचं उरता. 


““आमकां जाय तसो संवसार केन्ना चलना. तत्वान आमी 
सगळे सारके. पुणून एकलो येवजिता तसो दुसरो येवजिना. जण एकल्याची 
येवजुपाची तरा वेगळी. जण एकल्याच्यो आवडीनावडीय वेगळयो. जण 
एकल्याचे संस्कार वेगळे आसतात. हाका लागून दोन जिवाभावाच्या 
इश्टां मजगलीं लेगीत मतभेद जातात. 

खंय तरी एक “नीत' वाचिल्ली आयचो तुजो इश्ट फाल्यां तुजो 
दुस्मान जावं येता, हें विसरू नाका. तसो, आयचो तुजो दुस्मान फाल्या 
तुजो इश्ट जावं येता, हेंवूय विसरू नाका. आयचो इशट फाल्या दुस्मान 
जालो जाल्यार तुजी वर्मा तो वाऱ्यार घालीत ही भिरांत आसता. देखून, 
इश्ट आसतनाय तुजीं वर्मा ताचे नदरेंत भरचीं नात हे तरेची जतनाय 
घे. तेच भशेन, आयचो तुजो दुस्मान फाल्यां तुजो इश्ट जावं येता. तो 

इश्ट जातकूव लजेन मान सकल घालपाचो प्रसंग तुजेर येवंक जायना 
म्हूण तो दुखावत असली कसलीच करणी तुजे हस्तुकीं घडची ना, हार्च 
जतनाय घे. असो हे शिकवणेचो अर्थ जाता. वयल्या वयल्यान ही शिकवण 
'वेव्हारवादी' कशी दिसतली. पुणून खोलायेंत देंवन चिंतूंक जाय, हे 
शिकवणेंत कितेंय तरी 'आर्य' आशिल्ले दिश्टी पडटलें. 

कोणाच्याय वर्माचेर घाय जायत असली कसलीच करणी आमचे 
हस्तुकीं घडूंक जायना. अवगूण कोणांत नात? आमच्यांतल्या बऱ्यांतल्या' 
बऱ्या मनशांत लेगीत कितलेच अवगूण आसतले. आनी वायटांतल्या 
वायट वा दुश्टांतल्या दुश्ट मनशांत लेगीत कितलेच गूण दिश्टी पडटले. 
मनीस आपणाले अवणगूण वाऱयार पडचे न्हय हाची सदां जतनाय घेत 
आयला. म्हूण संस्कारी मनशान दुसऱ्याचे अवगूण वाऱयार घालपाचो 
केन्ना यत्न करचो न्हय. अस्वडीं दुसऱ्यांचे वायट उलयतल्या मनशाक 
गीतेन 'पिशून' म्हळा. पिशून म्हळ्यार चाडयाळो. आनी चाडयाळयांक 
आमी सदां उणाक लेखीत आयल्यात. 

हाचो अर्थ, कोणेंच कोणाची टिका करची न्हय, असो न्हय. 
करची, तोंडार करची. नांवान करची, अस्वडी न्हय. आनी लटकी नांवां 
घेवन तर न्हयच न्हय. एका ध्येयान वावुरतल्या भितर उण्यांत उणी 
इतली तरी संस्कारिताय आसुंकूच जाय. ना जाल्यार, ध्येय फाठीं पडटा. 
आनी आयुश्यभराची तपश्चर्या आनी सेवा मातये भरवण जाता.” 


म्हजी होलमावणी : 

आयचो दुस्मान फाल्या इश्ट जावं येता आनी आज आशिल्लो 
इश्ट फाल्या दुस्मान जावं येता अशें मानून चलपाक जाय. तेन्ना 
दुस्मानाकडे निती भायर वचूक वागप समा न्हय. जेन्ना तो इश्ट जातलो 
तेन्ना मान सकल घालपाची वेळ येवपाक जायना. तशेंच जर तुजो इश्ट 
तुजो दुस्मान जालो जाल्यार ताजे अवगूण वाऱ्यार पडचें न्हय हाची 
जतनाय घेवपाक जाय. संस्कारी मनशाचें लक्षण ते. चाडयो करपी 
मनशाक समाज सदांच उणाक लेखता. तशेंच कोणाच्याय फाटल्यान 

ताजी टिका करची न्ही. शक्‍यतो ताका तोंडार सांगचे. टिका करतकच 
त्या मनशाच्या वागणूकेत सुदारणा जातली अशें तरेन सांगचे. कोणाच्या 
अस्वडी ताजी टिका करून कायज साध्य जायना. पूण आयुष्यभराची 
तपश्चर्या केल्या तीं मात फुकट वता. कारण नसतना वायट उलोवप 
ना इतली संस्कारिताय दर एकल्यामर्दी आसपाकूच जाय. 


''काळ मोगाची ओड उणी करता. काळ व्हडांतलीं व्हड दुख्खांय 
ल्हव करता. काळात दुस्मानकायूय ना करूंक जाय. अपमानूय विसरायेर 
घालूंक जाय. पुणूण कांय जाण दुस्मानकायूय विसरनात. अपमानूय 
विसरनात, ते कशे? पिरायेन ते वाडूं मनान आदीं आशिल्ले तेदेच उरल्यात 
अशें म्हणपाचें ?'' | 


म्हजी होलमावणी : 

काळ फुडे वतां तशें सगळे जाग्यार पडटा. मनांतले. दुख्ख इल्ले 
इल्ले करून कमी जायत वता. एका तेपार जर कोणाविशीं ओड आशिल्ली 
जाल्यार तीय कमी जाता. पूण दुश्मानकाय? तीं मात उणी जायना. 
कांय जाण सतत हें वजे मनांत धरून जगतात. कोणे दिल्ली वायट 
उतरां, कोणे केल्लो आपमान, ह्यो कोडू यादी आमच्या मनांत उरता. 
काळ लोटलो तरी त्रास कमी जायना. कारण आमीं तें विसरपाक दिना. 
हे सगळें वजे हलके करपाखातीर तुमकां जाणे त्रास दिला ताका माफ 
करप खूब गरजेचे. ना जाल्यार तुमकांच चड त्रास जातलो. पिराय 
वाडटा तशें मन व्हडलें करपाक जाय. सगळयो वायट यादीं विसरपाक 
जाय. 


“' आश्रम भजनावलींत एक भजन आसा, 'उठ जाग मुसाफिर 
भोर भई, अब रैन कहां जो सोवत है', हे वळीत सुरू जावपी. हया 

भाजनांत एक कडवें येता, “जो कल करे सो आज करले, जो आज करे सो 
अब कर ले', फाल्या कितेंय करपाचें थारायल्लें आसत जाल्यार तें आयजूच 
करून उड़य. तशें, आयज करपाचे, आतांच करून उडय. फाल्याचें कोणें 
पळेला? खरेपणानशीं, समजूंक लागत पसून मनशान फायचीं कामां आयज 
आनी आयची कामां आतांच करून उडोवपाची संवंय लावन घेवंक जाय. 
पुणून तरणेपणांत हें खबर आसून लेगीत म्हका तें जमूंक नाशिल्ले. आयचें 
काम फाल्यांचेर धुकलपाक हांव अनमन नाशिल्लो. चाळिशी सोंपसर अशेंच 
करीत रावलो. पन्नांशी सोंपपाक कितें करपाचें येवजिल्लें ताची आंखणी 
केली. वेळ होगडावपी कामां सगळी सोडून दिलीं. तांच्यांतलें आंगूय काडून 
घेतलें, मनूय काडून घेतलें. साठी सोंपपाक पळेलें, येवजिल्ले तांतलें अर्दे 
लेगीत काम जावंक ना. साठी उपरांत वर्सा भरभरीत धांवपाक लागली. वर्सा 
इतल्या वेगान हाचे पयलीं केन्ना धावूंक नाशिल्लीं. म्हजें जगूय आतां आंवळून 
आयलां. आयज म्हाका आयचें काम फाल्यांचेर धुकलप पूटवना. फाल्यांचें 
आयज आनी आयचें आतां करून उडय म्हूण म्हका आयज कोणें सांगचेंय 
पडना.'” 


म्डहजी होलमावणी : 

फाल्यां करपाचें तें आज करप आनी आज करपाची कामां 
आतां करपाची सवय जर तरणेपणासावन लावन घेत जाल्यार जें जें 
करपाचें मनीस थारायता, तें सगळें जावन पडटा. एक अमूक वय जातकचं 
वर्सा चड वेगान धावतात, शरिर थकिल्ले आसता. तें खातीर खंचेच काम 
फाल्याचेर धुकलपाक जायना. फुडल्या धा वर्सान कितें करपाचें आसा, 
तशेंच दर. वर्सा, दर एका म्हयन्याक आनी दर आठवडयाक करपाचीं 
जीं कामां आसा तांची आखणी करपाची. अशें करतकच कितें महत्वाचे 
तें कळटा आनी वेळ होगडावप कमीं जाता. सगळीं कामा जालीं म्हणटकच 
मनाकूय समाधान मेळटा. 

““वाचपाचें कितलेंशें उरलां. भोंवपाचेंय कितलेंशें उरलां. केन्ना 
जातलें हें सगळें? एक जिवीत पावपाचें ना. 

वाचपाचें, भोंवपाचें, पळोवपाचें सगळें तरणे पिरायेरूच करून 
उडोवंक जाय. चाळिसां पयलींच अशें तशें पन्नासां पयलीं. ते उपरांत तें 
जावंक पावना. 

बुद्धाचें ‘अनागत भयानि' नांवाचें एक सुत आसा. तो म्हणटा, 
आयज तू तरणे पिरायेचो आसा म्हूणं सदांच हे पिरायचो उरतलो ह्या 
भ्रमांत रावं नाका. एक दीस तूं जाणटो जातलो. तुका नाका आसतना 
जातलो. म्हूण, कितें कर, जें समजूंक ना तें समजून घेवपाचो, जें 
जोडूंक ना तें जोडपाचे तरणे पिरायेरूच यत्न कर. म्हणटकूच, फाल्यां 
जाणटेपण येतलें तन्ना, 'आरेरे' जोडपाचें जोडूंक पावलों ना" हे तरेचो 
पच्छाताप तुका जावपाचो ना. आयज जोडलां तें त्या वेळारूय तुका 
उपकारा पडटलें. 

बुद्धान ह्या सुत्रांत पांच, “अनागत भंय' दाखयल्ले, 'अनागत' 
म्हळ्यार जे येवंक नात, पुणून येवपाचे आसात ते. पयलो भ॑य 
जाणटेपणाचो, दुसरो हांतुळणार पडपाचो. तिसरो येवजूंक नाशिल्ल्या 
संकश्टांचो. चवथो, मरणाचो, पांचवो विसरलों. इतलें लक्षांत उरलां, जें 
उरलां, जें वाचूंक ना, पळोवंक ना, जोडूंक ना, कळूंक ना तें सगळें 
मनशान तरणेपणांतूच जोडलें जाल्यार तें ताका जाणटेपणांत, हांतुळणार 
पडिल्लेकडेन, संकश्टांत पडिलो आसतना, खंयचेय परिस्थतींत 
उपकारतलें. ना जाल्यार आड परिस्थतीत ताचेर पच्छाताप करपाचे 
प्रसंग येतलो. जिवीत म्हळयार साधना एक, जागरूकपणान आयुश्यभर 
करपाची.'' 


म्हजी होलमावणी : 

मनशाच्या जिवितांचे काय टप्पे आसता. त्या त्या टप्प्यार 
पावतकच तीं तीं कामां करपाक जाय. मनशाक तरणेपणूय कांय वेळा 
खातीरूचं मेळटा. तरणेपणानूच वाचन, भोंवडी हयो दोनूय गजालीं 

मनशाक अनुभव संपन्न करता. हों अनुभव मागीर ताका अडी 
अडचणीच्या वेळार तारता. संकश्टा केन्ना येत सांगू नज. मनशाकडेन 
अनुभव आसतकच ताचेर पच्छाताप करपाची वेळ येना. त्याखातीर ५० 
शीं जावचें पयलीं जे वाचूंक ना ते वाचूंक घेयात, जें पळोवंक ना तें 
पळोवन घेयात, जें कळूंक ना तें जाणून घेयात. जिवन हीं एक साधना. 
आनी ही साधना योग्य रितीन करतकच ताजें फळ हें मेळटाच. 


“'रवीन्द्रनाथांनी आयुश्य खर्चिलें शान्तिनिकेतन उबें करपाच्या 
वावरांत. आयज शान्तिनिकेतनांत कितें उरलां? रवीन्द्रनाथांनी इतलेंच 
हें काम केल्लें जाल्यार शान्तिनिकेतना वांगडा तेवूय सोंपतले आशिल्ले. ते 
उरल्यात तांगेल्या साहित्यांत. बंगाली भास जे मेरेन संवसाराचे फाटीर 
उरतली ते मेरेन रवीन्द्रनाथ उरतले. 

कोणें म्हळळें, याद जायना, 'निनेवे सारक्याचे अवशेश लेगीत 
आयज उरूक नात. उरतात फकत विचार, संस्कार, प्रेरणा.'" 


म्हजी होलमावणी : 

खऱ्यानीच आमीं केन्ना केन्ना एका प्रकल्पांत खूब उर्जा आनी 
वर्सा खर्चितात. पूण कांय तेपान तो प्रकल्प जर उल्लोना जाल्यार खर्चिल्ली 
उर्बा आनी वर्सा फुकट गेल्लेवरी दिसता. सदांकाळ उरता ते फक्त विचार, 
संस्कार आनी प्रेरणा. मनशाचे विचार जेन्ना पुस्तक रूपान येतात तेन्ना 
तें संस्कार आनी प्रेरणा दोनूय जातात. फुडल्या पिळगेक प्रेरणा दित 
रावता. ही प्रेरणा सदांकाळ उरता. 


“कोणाचें उतर फुकट वचना? केषां अमोघ वचनम्‌? शंकराचार्य 
विचारता आनी जाप दिता, जो सदां खरें उलयत आयला ताचें जो गरजे 
: षरस\एक उतर चड उलयना ताचें. जो गरज पडटा तेन्नाच उलयता 

ताचें. उलयता तें मेजून उलयता ताचें. उलयता तिडक ओडी सारके 
अवगूण आडवे येवंक दिना ताचें. असल्याच मनशाचें उतर फुकट वचना. 
तें अमोघ आसता. तें खरें जाताच जाता. जिबेची शक्त ही. हे शक्तीची 
फावऽ ती जतनाय घेवप उपेग करीत जाल्यार जग बदलपाक शस्त्रांची 
अरत्रांची कसलीच गरज भासची ना.'' 


म्हजी होलमावणी : 

जो जिब सांबाळटा तो खऱ्यानीच आदर्श मनीस. पयलीं म्हळ्यार 
मनशान सदांच सत्य उलोवचें. तशेंच गरजे पुरते उलोवचें. मोजून मापून 
उलोवचें. कितलोय राग येवं, रागाच्या भरांत कितेंय उलोवचें न्हय. 
तोंडातल्यान भायर आयिल्ले उतर परत घेवपाक येना. जो ही जतनाय 
घेता तोच जिबेची खरी शक्त वापरता. ताजें उतर केन्नाचं फुकट वचना. 
जग बदलपाक हीं एकूच शक्त पुरो जातली. 


'' आयज आनी फाल्यां मजगतचें अंतर फकत एकाच दिसाचें, 
प्राकृत मनशाचे नदरेन आसू येता. कित्याक, प्राकृत मनशाचो फायचो 
दिस आयच्या दिसा सारकोच आसतलो. 

पुणून कर्तृत्वी मनशाचे नदरेन आयच्या आनी फायच्या दिसा 
मजगतचे अंतर खूब व्हडलें आसता. रोयले बगर लुंवक येना ह्या नेमान 
ताका जें फाल्यां लुंवपाचें आसता तें तो आयज रोयता. देखून तागेल्या 
दोनूय दिसां मजगतीं अंतर पडटा तें. १. यत्नाचें २. श्रदधेचें, ३. 
निष्ठेचें.'' 


म्हजी होलमावणी : 

कर्तृत्वी मनशाक खबर आसता आज हो फाल्याच्या दिसाची 
बुनयाद. आज जें करतलो तें फाल्या उपकाराक पडटले. खंचीय 
अकस्मात जायना. त्या खातीर यत्न करचें पडटा. श्रद्धा दवरची 

आनी निष्ठा आसचीं पडटा. एक एक दिसा केल्ले श्रम फुडाराक साथ 
दिता. जशें थेंब थेंब साचतकच तळे जाता तशेंच दर दिसा घेतिल्लो श्रम 
फुडारांत फळ दिता. आज जें घडटा त्याखातीर फुडार बदलूं येता. 
ताका हें खबर आसा ताच्याखातीर आयच्या आनी फालच्या दिसा मदीं 
अंतर आसा. फाल्याचो दीस बरो करपाक तयारी आयच्या दिसा करची 
पडटा. 


''मनशांत एक पशू आसा तसो ताच्यांत एक देवूय आसा. 
ताच्यांतलो देव ताका दाखय नासतना फकत पशू दाखोवप चूक. देव 
दाखयता आसतना ताच्यांतलो पशू ताका दाखोवप ना, व्हडली चूक. 
दोनांय पसून ताका अज्ञानांत दवरप सगळ्यांत व्हडली चूक. ताका 
ताच्यांतल्या पुशुचीय वळख करून दिवंक जाय, देवाचीय करूय दिवंक 
जाय. म्हणटकूचच आपणाक खंयच्यान खंय वचपाचें आसा हें ताचे ताकाच 
कळटलें.'” 


म्हजी होलमावणी : 

मनशांत बरें तशें वायट गुण आसता. त्या दोगांचीय ताका 
वळख करून दिवंक जाय. ताज्या बऱ्या गुणाची तोखणाय करूंक जाय 
तशेंच ताजे वायट गुण ताका दाखोवन दिवंक जाय. अशें करतकच बरें 
गुण टिकोवपाक आनी वायट गुण काडून उडोवपाक मदत जातली. 
ताका ताजीचं नव्यान वळख जातली. ताजें व्यक्तिमत्व घडोवपाक मदत 
जातली. ताजी तुर्त करप ना तशें वायट गुणाविशीं सांगपना हेय सारखे 
न्हय. आपल्यातले बरें तशें वायट गुण प्रत्येकाक खबर आसपाक जाय. 


''आमच्यांनी कोणाकूय दिवं येता अशे तरेची एक वस्त आमचे 
कडेन.आसा.खंयची? एक कवी जाप दिता 2 51116 मुमुरखो एक हांसो. 

दारांत कोणूय येवं, मुमुरख्यांनी हांसून ताका येवकार दियात. ताचेकडेन 
उलयतना मुमुरख्यांनी हांसून उलयात. तांच्या काळजाक तुमी स्पर्श 
करूंक पावतले. तुमचें कितेंच सरपाचें ना, कितेंच उणें जावपाचें ना. 
परते, तो दिवन तुमीय भितरल्यान गिरेस्त जातले. एक वेगळेच तरेचें 
गणीत हें. दिवन लाख वांटयांनी धेवपाचें. आमचो फकत एक खीण 
खर्चतलो. फकत एक खीण. तो दिवन्‌ गरीब जालो संवसारांत कोण ना 
आनी जाका ताची केन्ना गरज भासली ना इतलो गिरेस्तूय कोण ना. 
हांसो घराचें वातावरण प्रसन्न करता. दुसऱयां कडले संबंद गोड करता, 
इश्टागतूय घटमूट करता. मनीस जिवाक उबगल्लो आसत जाल्यार 
निर्शेणी उबोवन व्हरतलो. दुख्खांत पडिल्लो आसत जाल्यार तें दुख्ख 
खिणांत ना करतलो. लोकांचे सगळे त्रास, सगळे कशट, सगळीं दुख्खां 
ना करपाचें मुमुरख्या हांशा सारकें दुसरें वखद ना. हो हांसो विकतो 
मेळना, कोणाकडल्यान तो मागून हाडूंक येना, उश्णो घेवंक येना आनी 
कोणाकूच तो तुजेकडलो चोरून व्हरूक 'पावचो ना. तो दुसऱ्यांक दिले 
बगर ताचें मोल कळना. जिवीत सुखाचें आसत जाल्यार हांसो दिवप्‌ 
सोंपे. पुणून जिविंतात सगळें सकल वयर जाल्ले आसतना जो दुसऱ्यांक 
हांसो दिवंक पावता तोच मनीस खरो.'' 


म्हजी होलमावणी : 

सगळयोचं गजालीं दितकचं कमी जाता अशें न्हय. कोणाकूय 
हांसो दितकच तो कितेक पटीन आमकां गिरेस्त करता. दितलो आनी 
घेतलो दोनूय गिरेस्त जाता. एक हासो कोणाचेय दुखेस्त मन शांत करूं 
शकता. एक प्रेमळ मुमुरखो हासो दिवन मनशाक कसलेच नुकसान 
जायना तरी काय जाण तोंड काळे करून रावतात. चुकुन लेगीत हासिना. 
तांका खऱयानीच एका हास्याची किंमत खबर ना. हासो खऱ्यानीच 
मौल्यवान. पूण तो दिलें बगर ताचें मोल कळना. पूण तो मौल्यवान 
आसलो तरी तो चोरून व्हरूक मेळना. तो विकतोय मेळना. कोणाकूय 
हासो दिवप म्हळ्यार वातावरण सकारात्मक करप. 

''मनीस एकलो आसता तेन्नाच कितेंय निर्माण करूंक पावता. | 
सृजनाची प्रक्रिया एकलेपणाचे जाणाविकेंतल्यान सुरू जाता आनी एकले 
पणांतूच पूर्ण जाता. 

 पुणून मनशाची वाड एकलेपणांत जायना. ती चारचौगांच्या 
सांगातांत जावंक जाय. चार चौगां सांगतांत रावनूच मनशाक एकलो 
रावंक येवंक जाय. ना जाल्यार मनीस कोली जातलो, कोल्लीच उरतलो.'' 


म्हजी होलमावणी : 

मनशाची वाड चारचौगांतूचं जाता. चार चौगात उठ बस करतकच 
मनशाक वागप कें तें कळटा. कशें वागप अडाणीपणाचे लक्षण वा 
सृशिक्षिताचे लक्षण हांतलो फरक ताका कळटा. तो जसो ह्या समाजाचो 
एक भाग तशेंच ताका काय खिणा खातीर एकटो रावंक जाय. तेन्नाच 
ताजो विकास पुराय जातलो. 


''मनीस भियेता सटट्‌ करून आपूण शेणचो ना मू ?वाऱ्यार 
पडचो ना मू? हांशाक म्हारग जावंचो ना मू? नागवचों ना मू? हया 
भयाक लागून तो जाका घट धरून रावता ताका सेक्यूरिटी म्हणटात. 
ती मागीर नोकरेची आसूं, बेसां भाटांची आसूं वा देवाधर्माची आसूं. 

म्हयन्या म्हयन्याक मनशाक पगार मेळूंक जाय. मदीं मदीं 
प्रमोशनूय मेळत रावूंक जाय. आनी निमाणें, जाणटेपण येतकूच पेन्शन 
मेळूंक जाय. पे, प्रमोशन, पेन्शन हया तीन 'पीं' च्या जाळयांत मनीस 
आपणाक घुसपावन घेता आनी पोझीशन, प्रेस्टीज, आनी पावर जोडटा. 

ताका दिसता, समाजांत आपणाली एक खाशेली सुवात आसूंक 
जाय. आपणाक लोकांनी मानूंक जाय, लेखूंक जाय. हया दोन गजाली 
ताका मेळळयो म्हणटाकूच दुसऱ्याचेर शेक चलोवपाची सत्ता आपणाल्या 

हातांत आयली हे भाशेची खोस ताका भोगता. 

भितल्यान आमी इतले पोकळ की ह्या तीन गजालीं आमकां 
मेळळयो नात जाल्यार आमकां शेणिल्ले शेणिल्ले वरी दिसूंक लागता. 
परिणाम, आयुश्यभर मनीस कित्याक तरी घटट्‌ धरून रावता. 

कितले व्हडले व्हडले लोक कर्तृत्वहीण जावन पडल्यात ह्या 
एका भयाक लागून! आंगांतले व्हडले व्हडले गूण मातये भरवण करूण 
उडोवपी भय हो. 

जो सेक्युरिटी फाटल्यान लागलो तो सोंपलो. तो कितेंच करूक 
पावना आयुश्यांत. कसलेंच कर्तृत्व करूक पावना. तें कित्याक, खास 
ताचेर अन्याय जालो जाल्यारूय तो उसळूक पावना. 

आयुश्यांत कित्येंक दिव्य भव्य करपाची उमेद मनांत आसा 
जायत जाल्यार उज्यांत उडी घेवपाची ताकत तुज्यांत आसूंक जाय.'' 


म्हजी होलमावणी : 

कांय जाण एका विशिष्ट पध्दतीन जगतात. तांच्या जीवनाचो 
एक सांचो तयार जालो आसता. अमकीं वर्सा जायसर शिकप, मागीर 
नोकरी, जाण्टेपणान पैन्शनाचेर जगप. ह्या यांच्याभायर तें कांयच 
करपाक सोदिना. मन मारून जगतात. फकत सेक्युरिटी खातीर आपूण 
फाटी उरतलो वा शेणटलो हो भ॑य मनशाक कर्तृत्वहीन करता. ताज्या 
हातातल्यान भव्य दिव्य अशें कांयचं घडना. तुज्या मनांत जर' भव्य 
दिव्य करपांची महत्वाकांक्षा आसत जाल्यार वेगळी वाट निवडपाचे 
धाडस जाय. कठीण परिस्थितीत श्रम करपाचें धाडस जाय. वेगळी वाट 
निवडप म्हळयार उज्यांत उड़ी घेतिल्ल्या भशेन. वाट जरी कठीण आसली 
तरी मनाक समाधान मेळटा. जिवितांचे भांगर जाता. 


“'भुरग्यांचे शिक्षण चल्लां अशें केन्ना म्हणूंक येतलें ? भुरग्याच्या 
तोंडांतल्यान जीं उतरां भायर सरतात तांचो अर्थ ताका कळूंक लागतलो 

तेन्ना. कोर्दिचे बावले भाशेन भुरग्यांच्या तोंडांतल्यान इंग्रजी उतरां भायर 
सरिल्लीं पळोवन भुरगें “शिकता' अशें जांका दिसता त्या आवय बापांयक 
अन्नाडी आनी शिक्षकांक मूर्ख लेखूंक जाय. केजींतल्यान भुरग्याक 
मेळूंक जाय तें ताच्या भोंवतणच्या संवसाराचें ताणें आपूण जावन जोडिल्ले 
ज्ञान, किरा भाशेन पाठ केल्ले न्हय. 

पुणून कोण समजावन सांगतलो भुरग्यांच्या हया अन्नाडी आवय 
बापांयक? हांव विचारतां हे आवय बापूय केजीचे पिरायेचेर खयचे शाळेंत 
ज्ञान जोडूंक गेल्ले? हेरांचे नकळ, पुणून म्हजें भोंवतणचीं सगळीं भुरगीं 
धा वर्साची जाय सर दोंगरार वचून म्हुट्टे काड, मळयांनी वचून पिपऱयो 
चोर, कुळागारांनी वचून तोरंगा काड, तळयेंत वचून पेंव, असलींच 
सगळीं आडांगपणां करताली आनी हया आडांगपणांतल्यान शिकतली. 

हांव आमकां श्रीकृष्णाचे परंपरेतले मानतां. तो भुरगेपणांत खंयचे 
शाळेंत शिकूंक गेल्लो? पंदरा वर्सांचो जायसर तो फकत आडांगपणांच 
करतालो. पंदराव्या वर्सा कंसाक मारून बंदखणीत पडिल्ल्या आवय 
बापांयक सोडोवन हाडले उपरातूच तो सांदिपनीच्या आश्रमांत शिकपाक 
गेलो. आनी केदे बेगीन कितल्यो विद्या शिकला. ताचे परस ज्ञानी 
दुसरो कोण जाला व्हय? 

श्रीकृष्णाच्या जिवितांचे हें आंग मात्शें नियाळून पळोवचें, 
'म्हणटकूच शिक्षणाच्या नांवान आमी भुरग्यांचे भुरगेपण कशें चिङ्डून, 
माड्डून उडयतात तें लक्षांत येतलें.'' 


म्हजी होलमावणी : 

तीन वरसां जायना फुडे भुरग्यांक केजींत घालतात. भुरगीं चड 
अनुभवातल्यांन शिकतात. ३ वर्सांचे पिरायची आसतना इंग्रजी उतरां 
शिकून शिकनात. भुरग्यांक जाय आसता तें संवसाराविशीं गिन्यान, 
तांच्या स्वत:च्या अनुभवातून शिकिल्ले ज्ञान. भुरग्यांनी मैदानाचेर खेळूक 
जाय. बरोबरच्या भुरग्यांबरोबर आपले अनुभव वाटूंक जाय. आयचें 
शिक्षण हैं भुरग्यांचे भुरगेपण चिड्डून उडयता. जें ताणी शिकपाक जाय 

तें शिकोवपाचे सोडून सगळें शिकयता नाका त्या गोष्टींचो भार घालता. 
तांच्या व्यक्तिमत्वाक फुलपाक वाव मेळना. अनुभवी भुरगो सगळयो 
विद्या बेगीन शिकता. 
७७७ 

''एकल्यान म्हाका आपल्या भावाची खबर सांगली. बोलसांत 
ना खंय पानदुडू. पुणून वचत ताचे कडल्यान रिणां काडटा आनी कशाय 
कसो खर्चिता. 

हांवें म्हळें “तुमकां दोगांकूय हांव वळखतां. तुमी दोगूय जाण 
एका घरांतले. पुणून समाजांत तुका भोवमान चड. ताका तितलो ना. तो 
आपली सर तुजे कडेन करता आनी आपुणूय कितें 'उणो न्हय' हैं 
दाखोवपा खातीर पयशे उदका वरी खर्चिता. पयशांत एके भाशेन 
passing sense of P०॥९। आसता. जाचें मन न्यूनगंडान पोखरलां 
तो आपणाल्या अहंकाराक हे भाशेन पोसवण दिता." 


म्हजी होलमावणी : 

न्यूनगंड आनी अहंकार हे दोनूय मनशाचे दुस्मान. हे मनशाक 
भ्रमात दवरतात. जो मनीस न्यूनगंडान भरला ताणे भितर अहंकार 
जागो जाता. आनी हया अहंकाराक पोसवण दिता दिता तो स्वताचें खूब 
नुकसान करून घेता. कशाय कसो पैसो खर्चूवप ही अहंकाराक पोसवण 
दिवपाची एक तरा. क्षणिक सुख मेळटा, पूण तें जें नुकसान करता ते 
भरपाक येना. सगळयान पयली मनशान आपल्याची सर दुसऱयाकडेन 
करपाक जायना. दोन मनीस केन्नाच एका सारखे आसना, जाता तितलें 
आपलें बरें गुण ओळखप आनी वायट गुण काडून उडोवप. अहंकार 
मारून उडोवप, नाजाल्यार तो तुमकां मारून उडयतलो. 


“'हांवे सैमाचो सभाव थोडे भोव नियाळून पळेला. सैमाच्या 
संवसारांत जितल्योय घडामोडी घडतात तांचे फाटल्यान एक P।2n 

एक येवजण आसा अशें हांवे पळेलां आनी, हे येवजणे फाटल्यान “बुद्द” 
आसा म्हणपाचेंय म्हका जाणवला. 

भुरगें पोटांत येतकच आवयचे छातयेंत दूद कशें येता? गायो 
जावं म्हशी जिस्त पावस पडून सगळे कडेन पाचवेचार जाता त्याच 
वेळार चड करून कश्यो वियेतात? फाटीं ९८०।०७४ चे फाटल्यान 
लागिल्लों. तेन्ना सैमाचे येवजणे फाटले 'बुद्दी' ची बारीकसाण पळोवन 
चकासूर जाल्लो. इतलेंच न्हय तर ही बुद्द 'मंगल' तेंच करपी, 'बरें' तेंच 
करपी हयाय निर्णयार पावलों आनी म्हजो सैमाच्या मांगल्या वेलो भावार्त 
वाडलो आनी घटूय जालो. 


म्हजी होलमावणी : 

सैमाचो आपलो एक नियम आसता. आनी हो नियम 
सगळयांखातीर एक आसता. सैमान जें घडटा ताज्या फाटल्यान एक 
बुद्द आसता. जें घटडा ताज्या फाटल्यान एक कारण आसता. झाडाचें 
पान लेगीत कारणा बगर गळना. तशेंच सैमाच्या दर ऐका कामाक गती 
आसता. एक लय आसता. अशें म्हणटात जें जाता तें बऱ्याखातीरूचं 
जाता. सैमात अशीं एक शक्त आसा जीं सगळयांचेर नियंत्रण दवरता. 
आनी ह्या येवजणें फाटल्यान जीं बुद्द आसा ती बरेंच करता. 


“'आपणांतले अवगूण दिश्टी पडटकूच मनशान खंय ते सुदारपाचो 
यत्न करूक जाय. खरेपणानशीं ते सुदारपाचो यत्न करपाची गरजूच 
भासूंक जायना. ते दिश्टी पडना फुडें आपशींच गळून पडूंक जाय. पुणून 
त्या कामाक पयलीं तें 'दिश्टी पडूंक' जाय." 


म्डजी होलमावणी : 


मनशान सदांच स्वत:क नियाळूंक जाय. आपलें कितें चुकता, 
कितें सारखे जाता हाचो सोद घेवंक जाय. सोक्रेटस म्हणटाले 

unexamined आयुष्य जें जगपाक योग्य न्हय. मनशान स्वत:चीचं 
परिक्षा घेवंक जाय. आनी निकाल लागता तेन्ना ताका स्वत:चे अवगूण 
दिश्टी पडूंग जाय. आपल्या अवगूणांची जाणीव जायनाफुडे ते गळून 
पडूक जांय. दुसऱ्यांचे अवगुण सोदप सोपे आनी आपलें सोदप खूब 
कठीण. ताका तें दिसतात थंयच ताज्या प्रगतीची सुरवात जाता. 


““जियेवप संस्कृतायेचे वाडी खातीर. संस्कृतायेची आंगा दोन. 
एक भायलें. दुसरें भितरलें. वापरून वापरून गुळगुळीत जाल्ले भाशेंत 
सांगचे जाल्यार एक भौतीक. दुसरें आध्यात्मीक. दोनूय आंगां म्हत्वाची. 
दोनूय गरजेची. दोनांकूय सारकीच पोसवण मेळत रावंक जाय. म्हणटकूच, 
संस्कृतायेची वाड सारकी संतुलीत जावंक पावता. 

पुणून दोनूय आंगां म्हत्वाची आसलीं तरूय एक न्हय. हांतलें 
आध्यात्मीक आंग चड म्हत्वाचें. ताची सुवात भौतिक आंग घेवंक पावना. 
भौतीक वैभव दिवकावपी आसलें जाल्यारूय तें सासणाचें उरूक पावना. 

धरूया, फाल्या भारताचेर कसलेंय एक संकश्ट कोंसळळें. आनी 
तांतूंत उपनिषदां, गीता, रामायण, महाभारत, भागवत, कालिदास, 
भवभूती, रवीन्द्रनाथ सगळें ना जालें. जाल्यार भारतवर्ष उरतलो व्हय? 
भूय उरतली, तिचे उतरे कडलो उतुंग हिमालय उरतलो. तिचे तिनूय 
वटेतल्यान दर्या गाजत रावतलो. पुणून ज्या कारणाक लागून भारतवर्ष 
जावंक पावला, तो उरपाचो ना. 

हाचें उरफाटें, धरूया, भारताचेर दोनचार न्यूटन बॉम्ब पडले 
आनी तांतूंत मुम्बय, कलकत्ता, मद्रास सगळया शारांचो लासून गोबोर 
जालों, फकत उपनिषदां, गीता, रामायण, महाभारत, भागवत हीं वा 
कालिदास, भवभूती, रवीन्द्रनाथ, गांधी हांणी बरयल्लीं पुस्तकांच उरलीं 
जाल्यार? भारतवर्ष हो भारतवर्षूच उरतलो. 

हाचो अर्थ, भारतवर्ष तागेल्या सांस्कृतीक दायजाक लागून 
जावंक पावला. भारतवर्षाचो प्राण हया दायजांत आसा. हें दायज ताचो 

आत्मो. 
आत्मो उरलो जाल्यार तो नवी कूड घेवन जियेवपाक लागतलो. 


भारतवर्षांचें हें दायज हांसोवपी, खेळोवपी न्हय. जिविताक दिका 
दाखोवपी, जिविताक अर्थ जोडून दिवपी, जिवीत घडोवपी दायज हैं. 
जियेवप तें ह्या दायजांत भर घालपा खातीर. 


म्हजी होलमावणी : 

जो संस्कृती आनी दायज वाडचे म्हूण वावूरता, तोंच खरो 
देशाच्या प्रगती खातीर वावूरता. देश सांबाळप म्हळ्यार फकत भूय 
सांबाळप न्हय. देश सांबाळप म्हळयार ताजीं संस्कृताय आनी दायज 
सांबाळप. भारतवर्ष आसा तो ताज्या संस्कृताये खातीर. हें दायज ताजो 
आत्मो. आमचीं उपनिषदां, गीता, रामायण, महाभारत तशेंच रवीन्द्रनाथ, 
गांधी हांणी बरायिल्ली पुस्तकां आमचें दायज. हें दायज आमी जपूंक 
जाय. तशेंच तें फुडल्या पिळगेकडे पावतलें हाजीय काळजी घेवंक जाय. 
तशेंच आमी ह्या संस्कृतीक दायजांत भर घालूंक जाय. ती आमचीं 
जापसालदारकी. ही पुस्तकां आमच्या जिविताक दिका दिवपी ताका 
अर्थ जोडून दिवपी दायज. भारतवर्षाचो प्राण ह्या दायजात आसा. हैं 
दायज सासणाचें उरलें जाल्यार भारतवर्ष सासणाचो उरतलो. 





“सकाळीं उठना फुडें उश्या कडलें जनेल उकतें केलें तेन्ना 
भायर वारांदार साळयान विणिल्लें एक सुंदर जाळ दिश्टी पडलें. हांव तें 
पळेत रावलों आनी साळयांतल्या कलावंताची तोखणाय करूंक लागलों. 
इतल्यांत एक वेगळोच विचार तकलेंत घोळूंक लागलो. 

हांवूय म्हज्या हावेसांचें, हे हावेस भागोवपा खातीर करतां त्या 
यत्नांचें, ह्या यत्नांक लागून पदरांत पडटात त्या येसां -अपेसांचें आनी 
हांकां लागून जावपी रागांचें, दुस्वासांचें, खोशयेचें, निर्शेणेचें एक इतलेंच 
सुंदर जाळ म्हजे भोंवतणीं विणिना? आनी हया जाळांत हांव म्हाकाच 

घुसपावन घेना? ह्या जाळा भायर एक वेगळी जीण आसा न्हय, खरी 
जीण ह्या जाळा भायरूच उन्मुक्तपणान जियेता हाची जाणवीक म्हाका 
कितर्लींशी आसा? हया जाळांत म्हका घुसपावन घेवन हांव सामको 
अचेतन जावन पडटां म्हणपाचे म्हका कितलेंशें कळळां? हया 
जाळांतल्यान हांवें कशें सुटप? कसो मेकळो जावप?'' 


म्हजी होलमावणी : 

आमीं आमच्या भोंवती भावनीक झाळें विणतात. पोरण्यो यादी, 
मनांत आशिल्लो राग, दुस्वास, भ॑य, जितलें व्हड हें जाळें जायत वता, 
तितलो चड मनीस हांतूत घुस्पून उरता. जीवनात जें अनुभवपाक जाय, 
पळोवंक जाय तीं म्हत्वाची कामां कुशीक उरता. मनीस हें भावनिक वझे 
मनांत दवरून वावुरता. जगांत खूब आसा शिकपा सारखे, पळोवपा 
सारखे. हया जाळांतल्यान मुक्त जाल्याशिवॉयखरी जीण जगप शक्य 
ना. हें जाळें तोडपाक मनशान मनांतल्यान सगळयो भावनां काडून 
उडोवंक जाय. नाजाल्यार हया नकारात्मक भावनांच्या जाळयात घुस्पून 
उरून मोलादीक जीण फुकट वतली. 


''घरा येतना बसींत म्हका एकल्याचो उगडास जालो. मुंबय तो 
एका गुजरागेर आशिल्लो. रातची पेढी धांपपा वेळार तो सगळो हिशेब 
सारको लावन उपरांतूच उठ्ठालो. हांवें एक दीस ताका विचारलें, आयचें 
काम फाल्यां करचें अशें तुका केन्नाच दिसलें ना रें? 

'केन्नाच दिसलें ना', ताणें जाप दिलीं. पेढये वेल्या कामा 
पुरतोच म्हजो हो नेम न्हय. हांव जीण लेगीत हयाच नेमाक धरून 
जियेता. आयचें काम आयज. कोणाक देणें ना, घेणें ना ! सट्ट करून 
यम आयलो जाल्यार “आरे रे! मांतसो राव, म्हजें अमकें उरलां अशें 
ताका सांगपाचो प्रसंग म्हजेर येवंक जायना.' 

हो मनीस “शिक्षित' न्हय. पुणून जीण कशी जियेवपी हे विशीं 

ताचे कांय नेम थरिल्ले. म्हांका दिसता, कांय कांय गजाली आमच्या 
अशिक्षित लोकांच्या रगतांतूच आसतात. अध्यात्म तांकां शिकोवचो 
पडना. जिणेची कला तांकां खबर आसता.'' 


म्डजी होलमावणी : 

आयचें काम फाल्यां धुकलप ना. तें आजूच करप हें एक व्हड 
तत्वगीन्यान. अशें करतकच मनशाक एका जीवीतांत खूब कितें करपाक 
मेळटा. फाल्या करूया म्हणटा तेन्ना तो दुसरो दीस केन्नाच उजवाडना. 
थरिल्ली कामां त्या त्या वेळार करतकच येस पयस रावना. मनशाच्या 
जिविताक गती मेळटा. प्रत्येकान आयचें काम आयजूच करप ह्या 
नेमाक धरून जियेवंक जाय. हो अध्यात्माचो एक भाग. अशें तरेन जगप 
ही एक कला. ही कला प्रत्येकान आत्मसात करूंक जाय. 


“म्हाका दिसता, मनीस सुखी जातलो जाल्यार, चार गजाली 
ताका मेळूंक जाय 

१. घटमूट आरोग्य 

२. भोंवतणच्या लोकां कडेन बरे संबंद 

३. मुळाव्यो गरजो भागत इतली जोड, आनी 

४. कामांत थोडें भोव येस 


जाचें आरोग्य बरें आसता तो सुखी उरताच. इतलेंच न्हय तर ते 
सूख तांचे आरोग्यूय बरें दवरता. घरच्या आनी भोंवतणच्या लोकां कडेत्न 
जाचे संबंद बरें मोगाचे आसतात ताचे सारको सुखी तोच. “फाल्यां कशें 
जातलें' हो हुसको मनशाक आसूंक जायना. केन्ना केन्ना मनीस हया 
हुसक्याक लागून दुडवां फाटल्यान लागता आनी लाखांनी जोडटा. पुनूनं 
सुखी उरना. 

निमाणें, काम. सदांच अपेस मेळत रावप हाचे सारकें दु:ख ना. 


>८ केळेकारांच्या 

कितलेय कठीण वावर आमी हातांत घेतिल्लो आसलो जाल्यारूय तातूंत 
थोडें भोव येस मनशाक मेळूकूंच जाय. 


'म्डजी होलमावणी : 

अशें म्हणटात मनशाचें सुख ताचेरूच निंबून आसता. पूण कांय 
बाह्य गजालीय बी आमच्या सुखात भर घालता. बरें आरोग्य, घरच्यांकडें 
बरें संबंद, गरजेपुरतो पैसो आनि येस हयो गजाली मनशाचे मानसीक 
स्वास्थ्य बरें दवरता. हया चारांतलीं एक गजाल ना जाल्यार मनीस 
अस्वस्थ जातलो. आनी जय अस्वस्थाताय आसता, थंय सुख रावना. 
इबाडिले आरोग्य, संबंद, परिस्थिती आनी अपेस मनशाचें मन अस्वस्थ 
करता. सुखी जावपाक मनशाक ह्यो चारूय गजालीं मेळूंक जाय. 


“गोया परतुचे पयलीं म्हळें मेळूक येवचें. म्हूण ताच्या घरा 
कडेन गेलों. वर दोन वरां बसून उलय उलय उलयले आमी. 

अवचीत म्हजे तकलेंच एक 'दुबाव' आयलो हो फकत 
फाटल्योचशयो खबरी सांगता? अमक्या वेळार अमकें जालें, त्या वेळार 
आपणें अमके हें तो मोटे रूचीन सांगता. 

ताणें हें सगळें केलां हें हांव जाणां. आनी जें केलां तें खूब केलां 
हेय जाणां. पुणून हो कांय 'म्हातारो' जावंक ना. म्हाताऱयांक फुडार 
नासता. तांचे कडेन आसता तो तांकां सोडून गेलो फाटलो काळ. फुडार 
आसलोय जाल्यार सामको मोटको आसतलो. तांणी फाटल्योच खबरी 
सांगेपाच्यो. तरण्या मनशा मुखार मोट्टो फुडार पातळळेलो आसता. 
तांणी फुडाराच्योय खबरी करूक जाय. पळोवंक नाशीली सपनांच रंगोवंक 
जाय.'' 


म्हजी होलमावणी : 


फाटल्यो खबरी रंगोवन सांगप हो ५९१६ ८/55 चो एक 

भाग. ज्यांनी फाटल्यां काळांत खूब कितें केला पूण वर्तमान काळांत | 
कांयच करना हेंच लोक अशें करतात. हाचे एक कारण दुसऱयाक आपणालें | 
म्हत्व उणे दिसचें न्हय म्हूण. पूण हें वागप म्हाताऱ्यांक सोबत. पूण अशें. 
तरणाटयांनी करूं नजो. तरणाटयांनी केंदेय व्हड काम करूं, सदांच 
आपल्या हातांत आनी चड बरें कांम जातलें हो हांवेस मनांत धरूक 
जाय. आमकां दोळे फुडे आसता, फाटल्यान न्हय. त्याखातीर मनशान 
फुडाराच्यो खबरी करूंक जाय. सपनां रंगोवंक जाय.फाटल्या यादींत 
रमप फुडाराक बरें न्हय. फाटलें अनुभव जें गाठीक आसता तांचो उपेग 
करून आमीं फुडाराची बुन्याद घालूंक जाय. 


''मनशाचो एक मोटयांतलो मोटो दुर्गुण म्हळ्यार तो आपणाली 
सर जाचेकडेन करूंक जायना ताचे कडेन करता. आनी गरज नासतना 
त्रासांत पडटां. Sufering by ००॥॥०8॥501 एक रोग आसा. मनीस 
आपणाली सर दुसऱ्याकडेन करूंक लागता आनी आपूण खंय तरी उणो 
पडटां अशें दिसून येतकूच तो भितरले भितर फणफणूंक लागता. उपरांत 
दुसरो आपणा परस मुखार गेला अशें ताका दिसतकूच तोच मुखार वचूंक 
ना, आपुणूय ताचे इतलोच मुखार गेला हें दाखोवपाचो तो यत्न करपाक 
लागता. आनी हांगाच तो पडटा. ताका आपणालो न्यूनगंड लिपोवंक 
येना. ताणे तो लिपोवपाचो कितलोय यत्न केलो तरूय तो उकतो पडटा. 

इतल्यांत सोपना, इलो इल्लो करून तो दुसऱयाचो मत्सरूय 
करपाक लागता. पयलीं सर, मागीर न्यूनगंडाक पोसवण, निमाणो मत्सर. 
कर्णाक हो रोग जाल्लो. तो गरज नासतना अर्जुनाकडेन आपणाली सर 
करतालो. अर्जुनान ताचे कांयच वांकडे करूंक नाशिल्ले. ताचे वाटेक 
लेगीत अर्जुन वचूंक नाशिल्लो. तो आपणाल्याच जगांत जियेतालो. पुणून 
कर्णाक तो सोंसनाशिल्लो. ताचो उत्कर्ष ताच्यान पळोव नज जातालो. 
आपूण अर्जुना येदोंच हे स्वत:क पटयतां पटयतां अर्जुनाक आपूण 
दाखयतलो, ताका मारतलों अशें म्हणपाक लागलो. 

हरशी कर्ण महाभारतांतल्या पात्रांभितरलो एक मोटयांतलो मोटो 

मनीस. एक वीर. सपसप कोणांत नात आसले गूण ताच्यांत आशिले. 
अर्जुनाच्या मत्सरान तागेले हे सगळे गूण मातयेभरवण जाले. अर्जुनाचे 
तो कितले लुकसाण करूंक पावलो, ताचे तोच जाणा. पुणून खासा 
आपणालें मात ताणे खूब लुकसाण करून घेतिल्ले, हातूंत दुबाव ना. 
सगळ्यांत मोटे लुकसाण म्हळयार, तो व्हड आसून ल्हान जालो." 


म्हजी होलमावणी : 

जीण म्हळयार एक यात्रा कशीं. प्रत्येकाचो वचपाचो जागो 
वेगळो. वचपाची वाट वेगळी. वाटेंत मेळपी अणभव वेगळें. मागीर 
दुसऱयाकडेन सर कित्याक करप? सर करतकच कसलोच फायदो जायना. 
जाचे कडेन सर करता ताचें तर नाच ना. नुकसान मात जाता. मानसिक 
त्रास जाता. प्रगती जायना. जितली कार्यक्षमता आसता, तितलें काम 
जायना.कारण काम करपा परस चड लक्ष सर करपाचेर आसता. आनी 
हया खातीर काम इबाडटा. जो सर करता तो आसा त्या परस ल्हान 
जाता. 


{° {° °° 

जिणेशास्त्रांविशी तत्त्वगिन्यान 


““तुगेले जिणेच्या तारवाक दिशाच ना. तें खंयचे खंय व्हांवत 
वचूंक लागलां. तुका कोणूच वाट दाखोवपी ना? कोणूच नियंतो ना? 
जिणेचें ध्येय कितें हें सांगपी तुका अजून कोणूच मेळूंक ना? तशें 
जाल्यार, सांगू? सञ्जनांची संगत धर. बर्‍या लोकांच्या म्हऱ्यांत वचून 
राव. तांचे संगतीन तुज्या विचारांक नवी वाट मेळटली. हो संवसार 
म्हळयार एक दरयो. तातूंत पेंवतलों आनी पलतडीं वतलो जाल्यार तुका 
एक व्हडें जाय पडटलें. सञ्जनांचे संगती सारकें दुसरें व्हडें ना. तेंच तुका 
पलतडी पावयतलें. ना जाल्यार तुका पलतडीं वचप कठीण जातलें. जें 
संगतीन तुजो मेंदू तरतरीत उरतलो अशी संगत धर. तुजी जीण निर्मळ 
करपाक, जिणेंत उंच हावेस भरपाक, ल्हान गजालिंनीं जो तूं घुसपला 
तातूंतल्यान वयर सरपाक आनी तुजे संगतींत येतकूच दुसऱ्याक उणाक 
करणी करतना लज दिसतली अशी तुजी जीण जावपाक तुवें बर्‍या 
लोकांची संगत धरूक जाय. वातीन वात पेट्टा ह्या न्यायान बऱ्यांचे 
संगतीन तुजे जिणेची वात पेट्टली आनी ती दुसऱ्यांच्या जिवितांच्यो 
वाती पेटोवपाक समर्थ जातलीं.'' 


म्हजी होलमावणी : 


मनशाक एक अर्थपूर्ण जीण जगपाक जीवनाक एक दिशा 

जाय. ना जाल्यार जिवित खंयच्या खंय व्हावत वतलें. जिवनाक दिशा 
दिवपाक सञ्जनांचा सांगात जाय. बऱ्या मनशांच्या म्हऱ्यांत वचून 
रावंतकचं विचारांक नवी वाट मेळटा. कितें बरें, कितें वायट ते कळटा. 
फकत तुज्याच जीवनाक दिशा मेळटा अशें न्हय. तुझें जिवीत पळोवन 
दुसऱ्यांकूय उर्बा मेळटा. इतलेंच न्हय फुडल्या पीढीमुखार एक बरो 
आदर्श उबो रावता. बर्‍या संगतीचो बरो प्रभाव पडटा. मनांत जें दुबाव 
आसता तें ना जाता. सगळयो गाठी सुट्टा. तुजी जीण समर्थ जाता 
आनी दुसऱ्यांकूय एक बरो सांगात जाता जाच्याखातीर तांचूय जीण 
समर्थ जावपाक पावता. 


“संत कोण? तांकां कसो वळखतलो ? संताचें एक लक्षण सांगतां 
जाका दोळे आसात आनी जे 'पळेतात' ते. सामान्यतायेन लोक दोळे 
आसून पळेनात. तांकां पळोवंक येना. जें दिसता तें पळोवप हाका 
पळोवप म्हणिनात. दिसता ताच्या फाटल्यान जें 'आसता' तें जो पळेता 
तो खरो “पळेता'. असलो मनीस जटा धरतलोच अशें ना. केस तासतलोच 
अशेंय ना कार्टी न्हेसतलो अशेंय ना आनी भगवीं घालतलो अशेंय ना. 
तो एकादरो बाकिच्या लोकां सारको भायल्यान दिसतलो. भेसा वयल्यान 
मनीस वळखूंयेना. भायल्यान मनीस कसोय दिसूं भितल्यान तो कसो हें 
पळोवन घेवचें हेंच म्हत्वाचें. जें दिसता ताच्या फाटल्यान जें आसता तें 
तुका दिसूंक लागलें म्हणटकूच तुजी जीण बदलूंक लागतली. मागीर तुका 
भगवें घालपाची गरज उरची ना. तूं बाकिच्या सारकोच भायल्यान 
दिसतलो. पुणून भितल्यान वेगळो आसतलो.'' 


महजी होलमावणी : 

दिसता तशें नासता, म्हणूनूच जग फसता. खऱ्यानीच जें 
भायल्यातल्यान दिसता तेंच भितल्यान आसतलें अशें ना. जें दिसता 
ताज्या फाटल्यान जें आसा तें जो पळेता तोच खरो संत. भगवे कपडें 

घालें आनी जटा दवल्ली म्हूण कोण संत जायना. भेस कोणाकूच संत 
करिना. विचार करता. जाका मनशाची खरी पाळख करपाक येता तो 
संत. जो भायल्या रूपडयाक फटवना तो संत. भेस आमीं कितेंय 
घालू, मनशाची खरी वळख ताज्या विचारातल्यान जाता. भेसावयल्यान | 
केन्नाच पारख करची न्हय. संत केन्ना केन्ना सरसामान्या सारखोंच . 
दिसता. पूण ताजे विचार हें सरसामान्या सारखें केन्नाच आसना. 
ताजी जीण निर्मळ आसता. इतलेंच न्हय तर दुसऱ्यांची जीण निर्मळ | 
करपाचें ताज्यात सामर्थ्य आसता. अशा मनशाचो सांगात मेळटकच | 
जीणेचें भांगर जाता. | 


““देशाचो विकास देशी भासांच्या आधारानूच करूक येवंक जाय 
आमकां. जर्मनी, फ्रांस, जपान, चीन, रशिया ह्या देशांनी आपलो 
विकास इंग्रजीच्या आधारान केला व्हय? आपलेच भाशेच्या आधारान 
केला. आमकांय करूंक येवंक जाय. ना जाल्यार त्यो “प्राचीन' आनी 
उज्वल संस्कृतायेच्यो लातबडायो मारपाचें आमी सोडून दिवंक जाय. 

इंग्रजी कितलीय शिकले म्हूण आमी इंग्रज जावपाचे नात. 
अमेरिकनूय जावपाचे नात. ऑस्ट्रेलियन जावपाचे नात. आनी, 
आंतरराष्ट्रीय तर केन्नाच जावपाचे नात. आंतरराष्ट्रीय जावपा खातीर 
जो आपली भास सोडून दिता तो हुमटल्लो ०७ place everywhere | 
at home nowhere जावन पडटा. 

इंग्रजीच्यो कांय मर्यादा आसात. ती आमकां देशांतल्या 
तळागाळांतल्या लोकां मेरेन घेवन वचना. मुळां कातरून व्हडल्या व्हडल्या | 
रूखांक ल्हान आकार दिवपाची एक कला जपानी लोकांनी विकसावन 
काडल्या. येदो उंच माड एके कुंडेंत दवरू येता येदो करून दाखोव येता | 
हे कलेच्या आधारान पळोवपाक तो माडसो दिसता, सुंदरूय दिसता. 
पुणून तो नाल्ल दिवंक पावना. फकत दिवाणखानो सोबोवपाकूच उपकारा | 
पडटा. 

हे कलेक 'बॉन्साय' कला म्हणटात. इंग्रजी भाशेन आमच्या | 

देशांत कितलेशे बॉन्साय विद्वान, बॉन्साय लेखक निर्माण केल्यात. 
परिसंवाद सोबोवपा खातिरूच ते उपकारा पडटात. हाचे पेल्यान तांचो 
देशाक कसलोच उपेग जायना. बॉन्साय म्हळयार गिड्डे. इंग्रजी भाशेन 
देशांत गिड्डे विद्रानूच तयार केल्यात. आमच्या भुरग्यांक आमी असले 
विद्वान करूंक सोदतात व्हय ?'' 


म्हजी होलमावणी : 

इंग्रजीक खूब मर्यादा आसात. मनशाचो मायभाशेपासून पयस 
वता ताजो विकास संपूर्ण जायना. तो मनीस सदांच हुमटललोच आसता. 
मांयभाशेकडले नाते म्हळयार मुळाचे आनी मातयेचें नातें. झाड वाढपाक 
जशें मुळ मातयेंत आसूंक जाय तशेंच एखादयाचो संपूर्ण विकास जावपा 
खातीर तो मांयभाशेकडे जोडिल्लो आसूंक जाय. इंग्रजी फकत गिड्डे 
विद्वान तयार करता. हया असल्या विद्वानांचो देशाक कसलोच फायदो 
जायना. हया खातीर भुरग्यांचे मुळावे शिक्षण हें मांयभाशेतल्यान जावंक 
जाय. फुडल्या पिळगेक आमीं गिड्डे विद्वान जावपाक दिवंक जायना. 
देशाचो आनी आमचो विकास हो देशी भाशांतल्यानूच जावंक जाय. 


“'हांव जाणां, जाण्टेपणाचो आनी पिरायेचो कांयच संबंद ना. 
पस्तीस चाळीस वर्साचे पिरायेरूच जाण्टे जाल्ले कितले शे जाण हांवें 
पळेल्यात. आनी नव्वद वर्साचे पिरायेर लेगीत हांगा थंय एका सारके 
भोंवपी आनी नवीं नवीं कामां आंगार घेवपी काका सायबां सारकेल्या 
'तरूणां' कूप पळेल्यात, मनान तूं जाणटो जालो आसशीत जाल्यार 
ल्हान पिरायेरूच तूं म्हातारो जाता आनी मनान तरणो आसशीत जाल्यार 
उतार पिरायेरूय तूं तरणोच उरता. 5010719 you feel young, you 
are 0७॥५ जे मेरेन तुका हें करूक जाय तें करूक जाय, हें बरोवंक 
जाय, तें बरोवंक जाय, योरोपाक वचूंक जाय, आफ्रिका पळोवन येवंक 
जाय, अशें दिसता, 'ते मेरेन तुका तरणोच म्हणूंक जाय. तुजी पिराय 


रवीन्द्र केळेकारांच्या साहित्यातले तत्वगिन्यान -{- ६१ 


मागीर कितलीय जाल्ली आसू.” 


म्हजी होलमावणी : 

जाण्टेपणाचो आनी पिरायेचो कसलोच संबंद ना. संशोधन 
सांगता मेंदूय बी उतार वयात तरण्या वया इतलोच सक्षम आसता. 
जाण्टेपण हें मनाचेर निंबून आसता. काय जाण तीशींत वा चाळीशींतूच 
जाण्टे जाता. तांका कसलेच ध्येय आसना. पूण कांय जाण ८० वा ९० 
वर्साच्या पिरायेर लेगीत खूब उमेदी आसतात. सतत कितेंय तरी नवें 
काम हातात घेतात. भोंवडी करतात. कांय जाणांनी उतार वयात लेगीत 
व्हड पराक्रम केल्यात. क़र्तृत्वाक वयाची मर्यादा केन्नाच आसना. जाचे 
मन तरणे तो उतार वयात लेगीत तरणोच उरता आनी जो मनांतल्यान 
जाण्टो जाता तो तरण्या पिरायेर लेगीत उमेदी उरना. 


““म्हर्जें सगळ्यांत आवडटें एक पुस्तक खंयचें तें म्हाका केन्नाच 
सांगूंक येवपाचें ना? ना कित्याक? तसलें एक पुस्तक आसा. इतलेंच 
की तें कागदाचेर बरयल्लें न्हय, छापखान्यांत छापिल्लें न्हय, लायब्रेरींत 
मेळपा सारकें न्हय. आरमारींत दवरपा सारकें न्हय. इतलेंय आसून 
कोणेंय, खंयूय वाचपा सारकें तें उकतें करता आसतना मातूय त्रास 
जायनात. वाचता आसतना मातूय वाज येना. हाका जाय तें खंयच 
मेळना तेन्ना हांव हें पुस्तक वाचपाक लागतां. तें म्हाका सदांच नवें नवें 
कितें शिकयत आसता. जिवितांत हांव निर्शेतां तेन्ना तेंच म्हाका धीर 
आनी आधार दिता. आयज मेरेन कोणेंच दिवंक ना ती उर्बा तें म्हाका 
दिता. ताणेंच म्हाका 'ताची' वळख करून दिल्या. ताचे म्हऱ्यांत व्हरून 
बसयला. जिवीत जियेवपाची पेरणा म्हका हयाच पुस्तकांतल्यान मेळळया. 
म्हजे हें आवडटें पुस्तक म्हळ्यार सैम.” 

म्हजी होलमावणी : 

सैम आमकां खूब कितें शिकयता. गरज आसा तें दगदगीच्या 
ह्या जीवनांलल्यान कांय खिण काडून ताजेकडेन उलोवपाची गरज 
आसा सैम कितें सांगता तें आयकुपाची. सैमान जें कितें घडटा तें सगळें 
आमकां कितेंय तरी शिकयता. सैम केन्नाच घाई करिना तरी सगळें 
वेळच्या वेळेर जाता. सैमाच्या प्रत्येक गजालीक गतीय आसा आनी 
तालूय आसा. कांयच बेताल ना. सगळें आपल्या वेळार वेवास्थित घडटा. 
मागीर मनीस कित्याक धावपाक लागला? बर्फ पडप म्हळ्यार सैमाचो 
मनशाक संकेत की मनशान विसव घेवंक जाय. रात कितलीय काळखी 
आसू दिस उदेताचं. सैम आमकां सांगूक सोदता कितलीय संकश्टा येवं, 
बरें दिस येताच सदांच परिस्थिती एका सारखी उरना. बदल हो सैमाचो 
नियम. आमीं हो नियम लक्षांत धरूक जाय. बदलत्या काळाकडे 
जुळोवपाखातीर स्वत:क सतत बदलूंक जाय. नवें नवें शिकत रावंक 
जाय. जसो सैम खूब पोरणो तरी सदां नवोताल्ले तशेंचं पिराय कितलीय 
जावं मन ताजे आनी नवेताल. 


''फांतोड, दनपार आनी आमोरी, तिनूय आंगां मेळून एक दीस 
जाता. दिसाच्या ह्या तिनूय आंगांक सारकेंच म्हत्व आसा. तशे भुरगेपण, 
तरणेपण आनी जाण्टेपण मेळून एक जिवीत जाता. जिविताच्या ह्या 
तिनूय आंगांक सारकेंच म्हत्व आसा.'' 


म्हजी होलमावणी : 

जिविताच्या सगळया आंगाक सारखेच महत्व आसा. भुरगेपण, 
तरणेपण आनी जाण्टेपण. हें तिनूय वेगळे टप्पे. तिनांय टप्प्यात करपाची 
कामा वेगळी. तिनाय टप्प्यांची सुंदरकाय वेगळी. खंचेय एक आंग चड 
महत्वाचे अशें ना. तीनूय आंगा तितलीच महत्वाची पूण ह्या तीनूय 
टप्प्यात कामां मात वेगळी करपाची. नाय म्हळयार ही तीनूय आंगा 

एका मेका कडेन जोडिली आसा. भुरगेपणांतलीं आनी तरणेपणातलीं. 
कामां जर वेवस्थांत करत जाल्यार जाण्टेपणांत मनीस समाधानी | 


आसता. 


““दैववादी म्हणटात देव कर्तुम्‌ अकर्तुम्‌ अन्यथाकर्तुम्‌. ताका 
जाय तेंच जाता. ताचे इत्से आड कोणाचेंच कितेंच चलना. कतृत्ववादी 
म्हणटात: देव आसा काय ना, आमकां खबर ना. आसलोय जाल्यार तो 
आमच्या कर्तृत्वाआड येना. ताच्याच हया संवसारात करणेचो एक नेम 
आसा. तूं जे तरेची करणी करतलो तेच तरेचें फळ तुका मेळटले. बरे 
करणेक बरें. वायटाक वायट. 

हांतली खंयची जिणेदिश्ट खरी? 

देवाचे इत्से बगर झाडाचें पान लेगीत हालना अशें हांवूय मानतां. 
देवांत कर्तुम्‌ अकर्तुम अन्यथाकर्तुम्‌ तांक आसा हातूंत म्हाका इल्लोय 
दुबाव ना. 

पुणून म्हजे एक कोश्टक आसा. देवान आपले इत्सेची तांक 
आपणाकडेन पंचाणणव वांटे राखून दवल्ल्या. पांच वांटयाची मेकळीक 
ताणें आमकां दिल्या. तो म्हणटा, “तुमच्या बऱ्याचे जें किते म्हाका 
करपाचें आसा तें हांव करतलोच. पुणून तुमकां जी हांवे मेकळीक दिल्या 
तिचो तुमी कसो वापर करतात तें पळेल्या उपरांतूच हांव म्हाका जाय तें 
करतलो. 

तो जागरूक आनी हिसबी. आमकां दिल्ले मेकळिकेचो आमी 
कसो वापर करतात हें तो पळेंता. ताचो हिशेब दवरता. उपरांतूच आपले 
इत्सेचो वापर करून तो आमच्या बऱ्याचे जें कितें करपाचे तें करता.आमी 
वाट चुकले जाल्यार तो आमकां मार दिता आनी आमका जाग्यार 
घड्टा. हया मारांकूच आमी जिवितांतली दुख्खां आनी अपेसां म्हणटात. 
आमच्या बऱ्या खातिरूच तो तीं आमगेर धाडटा. 

'देवान सगळें पयलीच थारावन दवल्ला. देखून हांवे कितेंच 
करपाची गरज ना.' अशें म्हणप पुराय खरें न्हय. ताणें जें थारायलां तें 

घडून येवपाक लेगीत ताणे जी आमकां मेकळीक दिल्या तिचो आमी 
वापर करूंक जाय. तांचे पंचाण्णव वांटे 'कुर्पा' मेळपाक हांवे म्हजें पांच 
वाटे मेकळिकेचे *यत्न' करूकच जाय. हाचो अर्थ, हांवे म्हजी पुराय 
शक्त पयलीं खर्च करूंक जाय त्या उपरांतूच तो पावता, असो जालो 
ना? 

ईश्वरनिश्ठेची हीच खरी जिणेदिश्ट आसूंक जाय.'' 


म्हजी होलमावणी : 

ब्रहमांडात जें कितें घडटा ताका एक कारण आसता. कितेंच 
गरजेबगर घडना. सगळें पयलीच थरिल्ले आसून लेगीत कांय गजालीं 
मनशाच्या हातात आसता. कितलें जगप हें जरी आमच्या हातांत ना, 
तरी कशें तरेन जगप हें आपल्या हातांत आसता. खंय जल्माक येवप, 
खंयच्या काळांत जल्माक येवप हें आपल्या हातांत आसना. पूण जें 
कितें मेळळा ताजो कसो उपेग करप हें आपल्या हातांत आसता. परिस्थिती 
कसलीय आसू, तिका कसो प्रतिसाद दिवप हें आपल्या हातांत आसता. 
जीवनाचो बरो उपेग करप काय वाट लावप हेय बी आपल्यांच हातांत 
आसता. 


““सुख खंय आसा? श्रीमंतीत? गिरेस्तकायेंत! तशें जाल्यार 
मागीर व्हडले व्हडले राजा दुख्खी दिसचे नाशि. श्रीमंतीत सुख आशिल्ले 
जाल्यार बुद्ध जो राजागेरूच जल्माक आयिल्लो तो राज्य सोडून सुख 
सोदपाक रानांत कित्याक वतलो आशिल्लो? 

सुख वेगळे आनी भोग वगळे. आमी जायत्या फावटी भोगांक 
सुख मानतात आनी सुखाचे इत्सेन भोगां फाटल्यान लागतात. तुवें 
श्रीमंताची जीण केन्ना नियाळून पळेल्या 'ते सगळे तरेचे भोग भोगतात. 
इतलेय आसून तांका सुख नासता. हाचें कारण एकूच. सुखाची झर वेगळे 
कडेन व्हावता. ती सोदूंक आमी वचनात. भोगाचें खरेले रूप वळखुपाक 

मनशान जिणेचो दुस्मान जावपाची गरज ना. विवेकूच जागयल्यार पुर 

इंग्लिश भाशेंतली दोन उतरां लक्षांत धर. तांचो अर्थ पळे. ए 
उतर 5615801 आनी दुसरें 1271९55 आमी सेन्सेशनाक हॅपिने 
मानतात. पुणून सेन्सेशन म्हळयार हॅपिनेस न्हंय. एक अफीण जाल्या, 
दुसरें अम्रुत. अम्रुत एकूच फावट घेतल्यार पुरो जाता. अफीण एक फाव 
चाखली म्हणटकूच तिची मात्रा एका सारकी वाडयत व्हरची पडत 
सोऱया सारकी गजाल ही. आज इल्ले सेन्सेशन, फाल्या आनिक इले. पां 
मात्रा चड. मातूत मदीं सेन्सेशनूच ना अशें एक दीस जालें म्हणटवृ 
जशे कितें आमी दुख्खाच्या दर्याच्या सामकें पोंदा पाविल्लेवरी आमव॑ 
दिसूक लागतां. ही निर्शेणी आमकां भोग भोगतना येता.सुख भोगां 
मनशाक ही निर्शेणी केन्नाच येना, तो आपणाक संवसाराचो राजा लेखत 
ताका कित्याचोच उणाव ना. एके तरेची मस्ती आसा हे जिणेत! ॥॥ 
less | have the more | am. 

खरें सुख कित्यांत आसा हें सारके समजूक जाय जाल्यासां 
सुखाचे वान्शेन भोगा फाटल्यान लागतलो. आनी सगळे भोग भोगून्‌| 
दळिद्री उरतलो. श्रृतींनीं म्हळां “त्यागेन एकेन अमृतत्वं आनशुः” फक 
त्यागातल्यानूच अमृतत्व जोडू येत. जें सोडूनूच दिवक जाय तें दवरू 
लाब कितें ? 


म्हजी होलमावणी : 

सगळ्यांत पयलीं मनशाक सुख वळखुपाक येवंक जाय. जाव 
आपूण सुख मानीत आयलां तें खऱ्यानीच सुख कांय भ्रम हैं प्रत्येकांर 
वळखूंक येवक जाय. सुख म्हळयार फक्त भोग भोगप न्ही. सुख मनशार 
तृप्त करता जाल्यार भोग अतृप्त दवरता. जशे अफीण एकदां घेव 
उपकरना. ती परत परत घेवची पडटा. सुख मनशाक ताजो गुला 
करीना. पूण भोग मनशाक ताजो गुलाम करता. सुख मनशाक भितरल्या 
गिरेस्त करता जाल्यार भोग मनशाक भितरल्यान पोकळ करून उडयतात 
सुख केन्ना ल्हान ल्हान गजालींनी मेळटा. सुख श्रीमंतीत आसता अः 

, ना जाल्यार सगळें श्रीमंत सुखी आसतले आशिल्ले. मनशाचो विवेक 
| जालो म्हणटकच ताका सुख आनी भोग हाच्या मदलो फरक 
$ळटा. 


''प्रस्न आसा तो भायल्या देखाव्याचो न्हय. खरो प्रस्न चिताचे 
भ्रवस्तेचो. मनीस दिसता कसो हो प्रस्न ना. 'आसा' कसो हो खरो 
प्रस्न. देवळां पांवळे, रूख सावळे रावपी मनीस घडये दळिद्रीय आसू 
पेत. भिकाहडोय आसूं येत. तसो तो रावता म्हुण ताका सुखाची झर 
मेळळया अशें म्हणू नज. आनी एकाद्रो मनीस श्रीमंत आसा म्हुण ताका 
सुखाची झर मेंळूक ना अशेय म्हणू नज. खरो प्रस्न आसां तो तू ब्रम्हांत 
गुल जाला कांय ना तो. जे बृहत्‌ , जें भूमा, तांचेय परस जे व्हडले आनी 
इललेय आसून अणु परसूय जे ल्हांन अशें जे तत्व हया संवसाराक 
आसपावन आसा तें तू वळखला काय ना, मातूत तू गुल आसा काय ना 
हे कि खरें पळोवपाचें. तें तुका मेळळे जाल्यार मागीर तुजें मन तातुतूच 
गुल उरतलें, तुज्या अंतस्कर्णात आनंदाच्यो उर्मी ल्हारांवरी वयर सरतल्यो 
आनी तुजें काळिज नाचूक लागतले. मागीर तूं कसो रावता हाका व्हडले 
शें म्हत्व ना. 

रामकृष्ण परमहंस एक ओपार दिताले. ते म्हणी कि आमगेर 
जी वावराडी रावता ती कशी रावता? ती आमगेर दीसभर रावता. 
भुरग्यांक 'बाबापुता' करता. आपल्यो सगल्यो लागणुको मन लावन 
करता. पुणून इतलेंय आसून आपले घर हे न्हंय हे मात ती केन्ना 
विसरना. तूका 'ब्रहम' म्हळयार कितें तें समजत जाल्यार हया संवसारांत 
तूंय वावराडे भाशेन रावतलो. या संवसारांत रावुनूंय संवसारा पेल्यान 
रावतलो. तुज्या वाटयांक आयिल्ली सगळीं कामां तू करतलो. पुणून 
आपले घर वेगळे, आपलो संसार वेगळो हे तूं केन्ना विसरचो ना. तूंका 
कळूक जाय तें हें. तें कळटकूच आनंदाची आनी सुखाची एक झर मेळटा. 
ही साधना करतकूच तुका दिसून येतले कि हो सगलो संवसार आनंदातल्यान 
जल्माक आयला, आनंदात आसा, आनंदात वता. 

सगलो संवसार आनंदातल्यान जल्माक आयला, आनंदात कै 
आनंदात वता. आनंदानूच हे सृष्टिचें रूप घेतलां आनी तातूंत ताणे 
आपणांक ओतला. ब्रहम म्हुण वेगळें कितें? आनंदूच तो. आनंदाचेंच 
दुसरें नाव ते. तें जोडूंक जाय. तुज्या चिताची अवस्ता आनंदमय जाली 
म्हणटकूच मागीर तुजे भायलें रूप कशें आसतले हाचो हुसको ना. तें 
कशेंय आसूं येता.'' 


म्हजी होलमावणी : 

मनीस भायल्यांतल्यान कसोय दिसूं महत्व आसा ते ताज्या 
चित्ताक. तो खंय रावता तें महत्वाचे न्हंय. तो कसो रावता हें महत्वाचें. 
मनशाचे चित्त थारार आसूक जाय. अस्वस्तताय आसूंक नजो. मनशान 
सदांच आनंदात रावपाची साधना करूंक जाय. ताणें ब्रहमात गुल जावप 
म्हळ्यार किते? ब्रहमात गुल जावप म्हळयार हो संवसार कितें तें समजून 
घेवप. संवसाराचें तत्व समजून घेवप, ताजे नियम समजून घेवप. जेन्ना 
तूं र.- साराचें स्वरूप समजून घेता तेन्ना तुज्यातल्यान आनंद आपशीच 
व्हावपाक लागता. हो सगळो संवसार आनंदातल्यान जल्माक आयला. 
आनंदात रावप म्हळयार हया खीणाक जगप. भूतकाळाविशीं खंत करप 
ना आनी फुडाराची चिंता घेवन बसप ना. हया खिणाक जगप, वर्तमान 
अणभवप. जेन्ना तूं आनंदात रावतलो तन्नाच खऱ्या रितीन जगतलो. 

संवसार ज्या नेमांक धरून चला जाका आमी देवाचें “सत्यस्वरूप” 
मानतात त्या नेमांकडेन, त्या सत्याकडेन आपली इत्सा जुळोवप आनी 
त्या नेमांक धरून जीण जियेवप हाका योग म्हणटात. योग म्हळयार 
फक्त वेगळी वेगळी आसनां करप न्हय, फक्त नाकापुडयेर डोळे लावन 
बसप न्हय. 'कर्मा' चो लेगीत 'योग' सत्याक धरून जण एक,ल्यान 
करूंक जाय. तेन्नाच ताची जीण सारकी वा समा चलूंक पावता. जशे 
सगळे सूर एकामेकांकडेन जुळूंक जाय तशे आमचे करणेचे सूर 
संवसाराच्या संगीताकडेन जुळूंक जाय. 

म्हजी होलमावणी : 
सृश्टिचे कांय नेम आसात. जशे बऱ्या करणेची बरीं फळां मेळटांत 
आनी वायट करण्यांची वायट. जें रोयता मनीस तेच पेरता. मनशान हें 
नेम जाणून घेवंक जाय. आनी ह्या नेमांक धरून जीण जियेवपाक जाय. 
तेन्नाच जीण सारकी चलतली. मनीस धादोशी जातलो. मनशान सदांच 
सत्यान चलूंक जाय. कोणाचेच वायट चितपाक जायना. कसलीच वायट 
करणी करपाक जायना. वायट करण्यो वा आड वाटेन आयिल्ले यश हे 
क्षणिक आसता. बऱ्या वाटेन मेळिल्ली खंचीय गजाल शाश्वत आसता. 
तीं सदाकाळ टिकता. सृश्टिक एक लय आसा आनी तुमीं जें नेमांत 
करता तें त्या लयेतूच करपाक जाय. जी करणी सृश्टिच्या नेमांत बसता 
ती सारकी. 
७७७ 
“'तुवे अजून संवसाराचे खरेले रूप सारकेंसमजून घेवंक ना. हो 
संवसार कोणें रचलो? कसो रचलो? कित्यांक रचलो? रचतल्यान बुद्द 
वापरून तो रचलो, काय तो आपशींच 'जालो'? हया प्रश्नांच्यो जापो 
सोदपाचो मनशान आयजवेर जो यत्न केलो तातूंत ताची एक व्हडली 
चूक जाल्या. ताणें आपणाक हया संवसारापसून 'वेगळो' धरून हया 
संवसाराक वळखुपाचो यत्न केला. ह्या संवसारांत कितेंच कित्यापासून 
वेगळें ना. जें जें कितें आमचे भोंदतणी आसा म्हळयार, ल्हानांतल्या 
ल्हान रंवथ्या पसून व्हडांतल्या व्हड नखेत्रा मेरेनच्यो सगळयो गजाली 
एकामेकांकडेन एका नात्यान बांदिल्ल्यो आसात. सगळयांचो एकामेकांचेर 
परिणाम जायत आसता. खरेपणानशी जीव आशिल्ल्यो आनी जीव 
नाशिल्ल्यो अश्यो गजालीच हया संवसारांत नात. सगळयो एकाच 
चैतन्याच्यो मुर्ती. म्हज्यांतलो हांव वेगळो दिसलो तरूय तो वेगळो ना. 
दिसप वेगळे आनी आसप वेगळें. सपनांत आमकां कितल्योशोच गजाली 
दिसतात. पुणून त्यो “आसत्ञात' व्हय? जाग येनाफुडें सपनातल्यो गजाली 
लटक्यो म्हणपाचे आमकां कळून येता. अशी जाग येवप हाकाच गिन्यान 
म्हणटात. “सगळे कडेन आनी सगळया गजालिंनी आपणांक पळोवंक' 


रवीन्द्र केळेकारांच्या साहित्यातले तत्बगिन्यान -{- ६९ 


मनशाक आयले म्हणटकूच ताका हें गिन्यान जालें अशें म्हणपाचे. सगळे 
कडेन एकूच “विष्णू. आसा, ताणेंच हे विश्वाचे रूप घेतलां अशें ताका 
दिसूंक लागता. 'म्हज्यां'त आसा तेंच हेर कडेन आसा अशें गिन्यान 
जालें म्हणटकूच हांव जितलो म्हजेर मोग करता तितलोच दुसऱयोचेरूय 
मोग करूंक लागतां. दुसऱ्यांच्या सुखान हांव सुखावता. दुसऱ्यांच्या दुख्खांन 
हांव खंती जाता. मनीसजातूच म्हुण न्हय, म्हाका मोनजाती विंशी, 
रुखावळी विशीं, फातर सगळयां विशीं “आपलेपण” दिसूंक लागता. 
संवसाराचे हें रूप आमी सदांच विसरतात. म्हुण संवसारांत 
नाका नाका जाल्ली दुख्खां भल्ल्यांत. संवसाराचें मूळ रूप कितें हें एक 
फावट समजलें म्हणटकूच मनशाच्या अंतस्कर्णीत मोगाचे उमाळे येवंक 
लागतात. हे मोगाचे उमाळे काळजांत येवप हाकाच विष्णुपद जोडप अशें 
म्हणटात. मनशाची मोरव ती ही. जोडपा सगळयांकडेन सारकेच नदरेन 
पळोवक शीक! सारके नदरेन म्हळ्यार सारकेच अनास्थेन न्हय. “भांगर 
आनी माती म्हाका सारकींच' अशे आमी म्हणटांत तेन्ना आमी भांगराचे 
मोल आमकां मातये इतलेच अशें सांगतात. आनी वयल्यान हाका 'समत्व' 
म्हणटात. खरें म्हळयार, मातयेचे मोल आमकां भांगरा सारके दिसूक 
जाय. ल्हानांतली ल्हान वस्त चडात चड मोलादिक दिसूक जाय. जितले 
मोल हांव म्हाका दिता वा त्या विष्णूक दितां तितलेंच मोल हांव 
संवसारातल्या कुस्कुटांतल्या कुस्कुटावूंय दितां अशे आमकां दिसूंक 
जाय. तेंच खरें विष्णुपद. विष्णुपद जोडिल्लो मनीस कित्याचोच आनी 
कोणाचोच अपमान करचो ना.'' र 


म्हजी होलमावणी : 

आमीं हया ब्रहमांडात रावतात. आमीं हया ब्रहमांडाचो एक 
भाग. जें तत्व बाकीच्या गजालींनी आसा, तेंच आमच्या भितर आसा. 
मनशाचे जरी एक स्वतंत्र व्यक्तिम्हत्व आसलें तरी तो हया संवसारापासून 
वेगळो तों जे कितें शिकता तें सगळें महत्वाचे अशें न्हय ताजी खरी 
मोरव संवसाराचे स्वरूप समजून घेवप. खरी जोड विष्णुपद जोडप. 


७० ~ रवीन्द्र केळेकारांच्या साहित्यातले तत्बगिन्यान 


संवसारातल्या सगळयां गजालीक सारखेच महत्व आसा हें गिन्यान ताका 
कळुंक जाय. ताणें कोणाकूच उणाक लेखपाक जायना. सगळयांक सारखो 
मान दिवपाक जाय. मातयेचे मोल आमकां भांगरा इतलेच दिसपाक 
जाय. खंयचीच गजाल चड महत्वाची आनी अमूक एक गजाल कमी 
महत्वाची ताका दिसपाक जायना. जो 'विष्णुक' जितले महत्व दिता 
तितलेच महत्व कुस्कुटातल्यां कुस्कुटाक्‌ दिता तोच विष्णुपद जोडटा. 


''आमचें कितें जाता, जाणां? आमच्या मनाक जाल्यार, 
आमच्यांत तरे तरेचे ०M।।९५९७ निर्माण जाल्ले आसतात. आमच्या 
मनाक हयो गांठी पडपाक, आमच्यांत हे 0M।।€%९३ निर्माण जावपाक 
कांय कारणां आसात. आमकां तरेतरेच्यो गजाली जाय जातात. आमचें 
मन 'हे जांय, तें जाय' करीत आसता. जें जाय तें आमकां मेळळे ना 
म्हणटकूच आमकां तिडक मारता, मेळळे जाल्यार, ताचो वसवस लागता. 
तें आनीक जाय शें दिसता. हे तिडकीक आनी वसवसाक लागून आमच्या 
मनाक त्यो सोडयनासतना जेन्ना आमी कसलोय वावर हातांत घेतात 
तेन्ना तो वावर तडीक वचपा वाटयाचो आमच्या हातात घुसपता. देखून 
सगळ्यांत पयलीं आमी हयो मनांतल्यो गांठी सोडोवंक जाय. आनी मन 
मेकळे करूक जाय. 

हें कशें करतलो? बारीक येवजून पळेशीत जाल्यार, तुका 
कळटले हयो गांठी तुंवेच घाल्यात. तुज्या मनांत 'म्हांका हे जाय, तें 
जाय' करून ज्यो इत्सा उदेतात त्योच हयो गांठी घालतात. इत्सा 
भागल्यो नात जाल्यार आमकां येता ती तिडक आनी त्यो भागल्यो 
जाल्यार आमकां सुटटा तो तांचो वसवस. हे दोन आमचे व्हडले दुस्मान. 

आमच्या मनांतल्यो गाठी सोडोवन आमकां मेकळे करपाचे 
साधनेक आदले मुस्तीतले लोक “मोक्षाची साधना' म्हणटाले. 'मोक्ष' 
म्हळ्यार, एकांगीपणातल्यान सोडणूक, आकुंचितपण, कुड्डो सुवार्थ , 
सदळ जीण आनी हे तरेच्या वेगळया वेगळया अवगुणांतल्यान आमकां 


रवीन्द्र केळेकारांच्या साहित्यातले तत्बगिन्यान -{- ७१ 


मेकळे करप आमचे बुदूदीक मेकळी करप म्हळयार “मोक्ष' जोडप. देखून 
जण एकल्यान सगळयांत पयलीं 'मोक्ष' जोडूंक जाय. “गांठी सोडोवन' 
बुद्द मेकळी करून तिका प्रज्ञेत थीर करूंक जाय.'' 


म्हजी होलमावणी : 

मोक्ष मेळोवपाची साधना हीं सगळयात व्हड साधना. मनशाचो 
जल्म जाता तो हो 'मोक्ष' जोडपा खातीरूच. मनांतल्यान सगळें अवगूण 
काडून उडोवपाक जाय. मनशाच्या मनांत जायतें मोह आसतात. त्या 
मोहातल्यान स्वत:ची सुटका करून घेवंक जाय. आकुचितपणातल्यान 
स्वतःची सुटका करून घेवंक जाय. मनांतल्यान सुवार्थ काडून उडोवपाक 
जाय. सगळया बांदपासातल्यान 'मुक्त' कशें जावप हें भगवद गीतेंत 
सांगला. तीं वाचूंक जाय. प्रत्येकान आपल्या मनाक पाडिल्यो हयो गाठीं 
सोडोवप खूप गरजेचे. बुद्दीक थीर करप खूप गरजेचे. ही साधना 
प्रत्येकान करपाकूच जाय. 


''अडचल्ल्याक आधार दिवपाची संवय आसत जाल्यार लेगीत 
चित आत्म्याकडेन लागता. आमी जेन्ना 'दिवंक' शिकतात तेन्ना आमी 
आमचे कुडी परस व्हड जातात. आमची “आत्मियता' वाडत वता. अशी 
आत्मियता वाडयत वचप आनी वाडयत वाडयत विश्वात्मैक्याचो अणभव 
घेवप हीच 'व्हड' जावपाची वाट. हे वाटेन मनीस थीर पावलां घालीत 
नमळायेन चलूंक लागलो म्हणटकूच एक दीस ताका 'हांव कोण" हया 
प्रस्नाची जाप मेळटा. संवसाराक आसपावन आसा तें 'ब्रहम' आनी 
'हांव' म्हणून जें म्हज्यात स्फुरण पावलां तें एकूच हें मनशाक कळूंक 
लागता. हो 'साक्षात्कार' करून घेवप हीच मनशाची मोख. सगळें ज्ञान 


विज्ञान समजून घेवंक सोदता तें हेंच. मनीस जल्माक आयला तो हैं 
सोऽहम्‌” सुख भोगपाक.'' 


७२ ~= रवीन्द्र केळेकारांच्या साहित्यातले तत्वगिन्यान 


म्हजी होलमावणी : 

चित निर्मळ करप आनी चित आत्म्याकडेन लावप ही सगळयांची 
मोख आसपाक जाय. चित आत्म्याकडेन लावपाची एक वाट म्हळयार 
अडचणीत आशिल्ल्याक आधार दिवप. दिवपाची सवय लागता तेन्ना 
आमचीं आत्मियता वाडत वता. प्रत्येकान आपलीं आत्मियता वाडोवंक 
जाय. जेन्ना ही आत्मियता वाडत तेन्ना आमकां विश्‍्वात्मैक्याचो अणभव 
येता. संवसारात आसा तें 'ब्रहम' आनी आपूण एकूच हो साक्षात्कार 
मनशाक जाता. संवसारात जें कितें आसा तें सगळें एक हे कळटा. हो 
साक्षात्कार जावप म्हळयारुच जिणेक अर्थ जोडून दिवप. अशें जातकच 
मनशाक एक वेगळेच तरेचो आनंद जाता. मनीस जल्माक येता तो हें 
सुखभोगपाक. 


““तो बुद्ध बावडो सांगीत रावलो संवसारांत 'दुख्ख' आसा हें 
विसरू नाकात. तें एक 'आर्य सत्य". हें दुख्ख निर्माण जाता तें आमकां 
जी तरेतरेच्या विशयांची 'तान' लागता तिका लागून. हेंय दुसरें “आर्य 
सत्य'. ही तान आमच्यांनी ना करू येता. हें तिसरें “आर्य सत्य' आनी 
ती ना करतलो जाल्यार एक वाट आसा हें चौवथे “आर्य सत्य". 

खंयची वाट? 

बुद्धान एक आठ आंगी वाट दाखयली : संवसाराकडेन पळेता 
आसतना उजू नदरेन पळोवप, उजू येवजप, उलोवप, उजू करणी करप, 
उजू मार्गानी जोडप, उजू स्त्रम करप,उजू उगडास दवरप आनी उजू 
समाधी सादप. 

सतारेची तार सदळ सोडली जाल्यार वाजना आनी घट ओडली 
जाल्यार तुट्टा. सतारेंतल्यान संगीत भायर सरतलें जाल्यार तशी तिची 
ताल धिलूय सोडूंक जायना आनी चड ओडुनूय धरूंक जायना. तेच 
परीन मनशाचे जिणेंतल्यान दैवी संगीत येतलें जाल्यार मनशान आपणाली 
जीण सदळूय सोडूंक जायना आनी ओड़ुनूय न्हय अशें 'सम्यक “ आसूंक 


रवीन्द्र केळेकारांच्या साहित्यातले तत्वगिन्यान = ७३ 


जाय.'' 


म्हजी होलमावणी : 

मनशाच्या जिणेंत जें सुख वा दुख्ख निर्माण जाता, ते 
ताज्याचखातीर. ताज्या विचारांखातीर आनी वागणूकेखातीर. मनशान 
एक सम्यक जीण जगची म्हणून बुध्दान आठ आंगी वाट दाखयली. 
मनशान सदांच बरो विचार म्हळयार सकारात्मक विचार करचो, सदांच 
दुसऱ्याकडे पळयतना वा समाजाकडे पळयतना बऱ्या नदरेन पळोवचे, 
सदांच बरी करणी करची, बरेंच उलोवचें, बऱ्या मार्गान पैशे जोडचे. एक 
बरी जीण जगपाक मनशाक कितेंच अती करपाक जायना. 


''आमचे दुडवां बगर पावल उखलना म्हणपाचे आमी पळेनांत. 
अशें आसतना दुडवांक कितेंच मोल ना अशें कशें म्हणू येत ? मनशाच्यो 
मुळाव्यो गरजो भागोवक येतीत इतले दुडू तरी मनशाकडे उण्यांत उणो 
आसुवूंच जाय. ना जाल्यार मनीस चिंता हुसक्यांनी बावून वचपाक 
जाय. जांचे कडेन घर भरून दार ओतता इतलो दुडू आसा तांचे चिंता 
हुसके उणे जाल्यात व्हयर जांचे कडेन दुडू सुमारा भायर आसा तांकाच 
विचारून पळोवचें “तुमचे हुसके आमचे परस उणे काय चड?' तांची 
जाप आयकतकूच आमकां 'आमी आसात तेच बरे आसात" अशें दिसूंक 
लागतलें. 

दुडवाक मोल आसा, हातूत दुबावूच ना. पुणून दुडवांचे तांकीक 
एक शीमूय आसा हे आमी विसरूक फावना. दुडवान मनशाक आरोग्य 
मेळना. दुडवानी गिन्यान मेळना. दुडू आसलो म्हुण भित्रो मनीस धीट 
जायना. आनी दुडू आसलो म्हुण धीट मनशाक भेश्टावंक येना. आमी 
दुडवांचे तांकीक एक शीम आसा हें केन्नाच लक्षांत घेनात. देखून आमी 
आमचे जीणेंत दुडवांक फावना तो पाट दितात आनी मागीर नाका 
जाल्ल्या चाकांत घुस्पतात. 


८ रवीन्द्र केळेकारांच्या 

दुडवांकाराच्यो जिणो बारकायेन पळोवच्यो म्हणटकूच दुडवाचे 
नदरेन ते गिरेस्त आसुनूय बी जिणेचे नदरेन ते दळदिरेच आसतात 
म्हणपाचे आमकां दिसून येतले. संवसारभर हेंच चल्ला. दुडू हो मनशाचो 
सेवक जावक जाय आशिल्ल्लो. तो आयज मनशाचो धनी जावन बसला. 
जाका “आनंदान' आनी खऱ्या “सुखा"न जियेवपाचे आसा ताणें दुडवांक 
आपणाले जिणेंत कितलें मोल दिवचे, तांका खंयची सुवात दिवची हें 
सगळयांत पयली थारावंक जाय. दुडू जे मेरेन मनशाचो सेवक म्हुण 
वावुरतलो ते मेरेन हुसको ना. पुणून तो ज्या दिसा मनशाचो धनी जावन 
बसतलो त्या दिसा सावन मात 'अनर्था'क सुरवात जातली हें विसरू 
जायना.'' 


म्हजी होलमावणी : 

खरें म्हळ्यार पैसो हे साधन. मुळाव्यो गरजो भागोवपाचें, पूण 
ते साध्य जालां. चडशें जाण फक्त पैसो कमावपाच्या फाटल्यान लागल्या. 
इतलो पैसो कित्याक जाय म्हळ्यार तांका सट्ट करुन सांगपाक जावचे 
ना. ज्या खातीर एकल्याक पैसो जाय आसता तीच गजाल पैसो कमयता 
कमयता ना जाता. मनशाक दिसता पैसो आसतकच सूख मेळटा. ना. 
सुखी लोकांकडे पैसो आसताच म्हणून ना. पैयशाक काय शिम मेरो 
आसात. सगळ्यांच गजाली पैयशान विकत्यो मेळनात. सुख, समाधान, 
गिन्यान, धीटपणा हे सगळे पैयशान विकत्यो मेळना. त्या खातीर बऱ्या 
तरेन जीण जगूंक जाय, साधना करुक जाय. नाय म्हळ्यार पैयसो 
जाय. मुळाव्यो गरजो भागोवंक जाय. पूण पैयसो सदाच मनशाचो सेवक 
म्हण आसूंक जाय. धनी जावपाक फावना. जेन्ना पैसो मनशाचो धनी 
जाता तेन्ना मनशाची अदोगती सुरू जाता." 


''आमी जी जीण जियेतात तिका 'जियेवप' म्हणिनात. 
“जियेवपा'ची एक वेगळी तरा आसता. जेवप, खावप, न्हिदप, उठप 

हाचे परस एक वेगळो आनी उंच हावेस जियेवपाक लागता. हो हावेस 
तडीक व्हरतलो जाल्यार सगळयांत पयलीं मनशाक अंतर्मुख जावक 
येवंक जाय. उपरांत, आपणाले जिणेंत कितें उणें आसा हे ताणे सोदून 
काडूंक जाय. ही उणी सोदल्या उपरांत जीण बदलपाच्या यत्नांक सुरवात 
जावंक जाय. हया यत्नांची सुरवात चित्त निर्मळ करपापासून जावंक 
जाय आनी निमाणेकडेन सद्गुण थीर जावंक जाय. 

साधनेचो आरंभ चित्त निर्मळ करपापसून जावप आनी साधनेचो 
अखेर सद्गुणांचे पराकाश्टेंत जावप. चित्त निर्मळ करपाक संयमाची 
गरज आसता. आनी सद्गुण थीर करपाक पुरूशार्ताची गरज आसता. 
आनी केन्ना कशे चलचे , केन्ना कितें करचे हे थारावपी विवेकाची 
जाल्यार जिणेच्या आरंभापसून अखेर मेरेन गरज आसता.'' 


म्हजी होलमावणी : 

जीण जगपाक एक तरा आसा. जशें तरेन आमीं जगतात ताका 
जियेवप म्हणना. जेवप, खावप, न्हिदप, उठप हाका जगप म्हणना. 
बऱ्या तरेन जीण जगपाक मनशाक एक उंच हावेस जाय. आपूण कसो 
जगता, खंय उबो आसा हाची नियाळणी करपाक जाय. आपल्यांतले 
अवगूण आनी उणी पयली सोदूंक जाय. त्यो कशेतरेन पयस करप 
हाचेर विचार करपाक जाय. आपल्या उणीं बरोबर आपले बरे गुण खंयचे 
हेय मनशाक खबर आसूंक जाय. बरें गुणांक पोसवण दिवन, अवगुण 
पैयस करपाक प्रयत्न करूंक जाय. मनशाचे जिणेंत जाता तितले सद्गुण 
म्हळ्यार बरें गुण थीर जावंक जाय, चित निर्मळ आसपाक जाय. हथा 
खातीर संयम गरजेचो. मनशान आपल्या मनाचेर, आपल्या विचारांचेर 
ताबो मेळोवपाक जाय. सगळयात महत्वाचे म्हळ्यार गरज आसा ती 
विवेकाची. केन्ना किते करप, कशें करप वा कितें करप ना हें थारावपाक 
जो विवेक लागता ताजी गरज मनशाक सदांच आसता."जो आपणाली 
उणी पयस करपाक प्रयत्न करता, चित्त निर्मळ दवरता, जो जिणेंत 
सद्गुण थीर करता आनी जो कसलेय पावल विचार करूनच घालता 

रोच खऱ्या रितीन जगता. हें गुण आत्मसात करपाक मनशाक गरज 
आसा वाचन करपाची. 


“'म्हाका हालींसाराक दिसूंक लागला, आमची पुर्विल्ली आश्रम 
वेवस्था आमी परती एक फावट जिवी करून प्रतिष्ठीत करूक जाय. 
खुबूच विज्ञानीक अशी ही एक वेवस्था आशिल्ली. हे वेवस्थेच्या मुळांत 
एक म्हत्वाचो विचार आशिल्लो. तो म्हणल्यार जल्माक आयिल्ल्या मनशाक 
मरऽसर कितें ना कितें काम करून जियेंवंक जाय म्हणपाचो. कोणाच्या 
उपेगाक येना असलें, अर्थ नाशिल्ले, आळशी, बेनुलल कशें जिवित कोणेंच 
जियेवंक जायना. आयुश्यभर एकेच तरेच्यो करण्यो करीत रावलो, 
म्हणटकूच तो एक दीस सरता. उर्बा नाशिल्लो जावन पडटा. मनीस 
निमाण्या खिणा मेरेन नवो ताल उरूक जाय. प्रसन्न चित्तान जियेवपी 
आसूंक जाय ही नदर मुखार दवरून आमगेल्या म्हालगडयांनी जिविताचे 
चार वाटे केले आनी तांकां चार आश्रमाची नांवां दिली. त्या त्या आश्रमांत 
करपा खातीर मनशाक तीं तीं कामां नेमून दिली. 

चारय आश्रमांचे म्हत्व तत्वान सारकें तरूय, चारां भितरलो 
गृहस्थाश्रम तांणी चड म्हत्वाचो लेखलो. पंचवीस सावन पन्नास वर्सा 
मेरेनचे पिरायेचो. हे पिरायाचेर मनशाची कुडूय घटमूट आसता. तशें 
ताचें मनूय घटमूट आनी निरोगी आसता. कर्तृत्वां करून दाखोवपाची 
पिराय ही. सत्ता, संपत, नामना, व्हडपण सगळें हेच पिरायचेर जोडपाचे. 
जिवितातल्यो सगळे तरेच्यो खोशी हेच पिरायेर भोगपाच्यो. सगळे तरेच्यो 
लागणुको हेच पिरायेर करपाच्यो. 

हो गृहस्थाश्रम बरे भशेन चलचो म्हण जी विद्या, जें कसब जाय 
पडटा, तें पयल्या आश्रमात, ब्रहमचर्याश्ममांत जोड़पाचे. ब्रहमचर्याश्ममांत 
सगळे तरेची तपश्चर्या करपाची, सगळे तरेच्यो अडचणी सोंसपाच्यो, 
सगळे तरेचें ज्ञान आनी कसब जोडपाचें म्हणटकूच गृहस्थाश्रमाची बुन्याद 
घट जाता. 

तरणेपणाचो एक कैफ़ आसता. तसो कर्तृत्वाचोय एक कैफ़ - | 
दोनूय मनशाक गरजेचे. दोनांचोय अणभव मनशांक आसूंक जाय. दोनूय 
ताणे पोटभर भोगुंकूय जाय. उपरांत कुशीक सरपाचो वेळ येता. 
वेळार हे कैफ़ देवूंक जाय. म्हज्या वांटयाक आयिल्ली सगळी कामा 
केली, सगळी कर्तव्या पुराय केली, सता, संपत, नामना जें कितें 
येताले तितलेंय हांवे जोडले, कसलीच नवी दायकी आंगार घेवपाची ना. 
घर संसार लेगीत म्हाका चलोवपाचो ना. हांव आता वेगळे तरेची एक 
खोशी अणभवतलो म्हणटा, निश्काम सेवेची, धादोशी जिवीत जियेवपाची. 
अशें मनशाक वानप्रस्थाश्रमांत भितर सरतना दिसूंक जाय. आमी रासवळ 
कामां नवे पिळगे सुवादीन करून ताणें ल्हवू ल्हवू आपखोशयेन कडेक 
सरूक जाय. पंच्याहतर जायसर मनशान हें तरेंचे जिवीत जियेव येता 

पंच्याहतर जातकूच मनशान घरूय सोडचे, समाजूय सोडचो 
आनी सामको अलिप्त जावन संन्यास घेवचो, अशें आमगेले म्हालगड़े 
म्हणटाले. खरेपणानशी, मनशान आपणां लागी इतलो कठोर जावपाची | 
गरज ना. घरात रावूनच ताच्यान संन्यास वृत्तीन जियेव येता. हे पिरायेर | 
मनीस आपशींच मनान अलिप्त जाता. विनोबा म्हणटाले, ही पिराय | 
अध्यात्मिक चिंतन मनन करपाची आनी संदर्भग्रंथ कसो जावन घरांत 
पडून रावपाची. कोणूय कितेंय विचारूक आयलो जाल्यार ताका ताच्या 
बऱ्याचे तटस्थपणान सांगपाची. 

संतुश्ट जिवीत जियेवपाची कितली सुंदर वेवस्था आमच्या 
म्हालगडयांनी रचिल्ली ही! हे वेवस्थेत कोणाची सुवात खंयची आनी 
कोणाचे काम खंयचे, हे थारायल्ले मेळटाले. म्हूण जिवितांत सर्तीक 
सुवात उरनाशिल्ली. आनी सर्तीक सुवात नाशिल्ल्यान जिवितांत 
असंतोशाकूय सुवात नाशिल्ली.'' 


म्हजी होलमावणी 
म्हजी होलमावणी : 
जीवन जगप एक शास्त्र. मनशान तें शास्त्र समजून घेवपाक 
जाय. जीवन जगपाक एक दिशा जाय आसता. आज वचत थंय असंतोश 

| नी सर्त दिश्टी पडटा. सगळयांच्याच वाटयांक एक संतुश्ट जिवीत 
तता अशें ना. संतुश्टताय ही पयशान विकती घेवपाक मेळना. खरें 
_हुळयार जेन्ना जिवितांत सर्तीक सुर्वात जाता तेन्ना असंतोश ताचे 
रोबर येता. दुसऱयाकडेन सर्त करून मनीस केन्नाच धादोशी जायना. 
नाची शांती वगडायता. हें अशें जावचें न्हय म्हूण आमच्या म्हालगडयांनी 
आश्रमवेवस्था सुरू केल्ली. हया आश्रम वेवस्थेत कोणे खंयचे काम केन्ना 
'करचें हें सगळे थारायल्ले आसता. खंयच्या वयार खंयची कामां करप, 
केन्ना करप, केन्ना फाटीं सरप हेय थारायल्ले आसलले. अशें केल्ल्यान 
जिवितांत सर्तीक सुवात नाशिल्ली. मनीस धादोशी उरतालो. दुस्वासाकूय 
वाव मेळनाशिल्लो. मानसिक स्वास्थ वेवस्था आशिल्ली. एक धादोशी, 
संतुश्ट जिवीत जगपाखातीर मनशाक केन्ना चलचें आनी केन्ना थांबचें 
हो विवेक आसपाक जाय. 


“'बुदूद जागरुक नासता तेन्ना आमचे हस्तुकी घडूंक जायना 
तें केन्ना केन्ना घडटा. मागीर 'चत्राय उरली ना' अशें म्हणून आमी तें 
पासून व्हरपाचो यत्न करतात. घाळपणान मनशाच्या हातांतल्यान कितेंच 
घडूंक जायना. 

बुद्ध म्हणटालो, घाळ रावशात, शेणटले. जागरूक रावशात, 
जिखतले. बुद्ध अशेंय म्हणी, चित्त इतलें जागरूक दवरूक जाय की 
मनशाक बसता तेन्ना आपूण बसतां, उठ्ठा तेन्ना आपूण उठ्ठा म्हणपाची 
जागरुक जाणवीक उरूक जाय. आपणाक राग आयिल्लो आसत जाल्यार 
“हो पळे, म्हाका राग आयला,' राग भरशीं व्हावन वता आसत जाल्यार 
“हो पळे, राग भरशी हांव व्हावन वतां,” हाचीच जागरूक जाणवीक 
ताका जावंक जाय. 

गुपीत खबरो हाडपी मनीस कोणाचेरूय नदर दवरता तेन्ना 
कितें करता? ताका कळूंक दिनसतना असे एके सुवातेर वचून लिपून 
बसता की जंयच्यान ताका तागेर कोण येतात, कोण वतात सगळें 
पळोवक मेळटा. मनशान हेच भशेन आपणांत भितर असे तरेचो एक 

सी.आय.डी बसोवंक जाय. की ताका आमच्या मनात कसले विचार 
येतात आनी कसले येवन वतात ते जागरूकपणान कळूंक जाय. मनशाक 
आपणाकूचच नियाकूंक येवंक जाय. “चत्राय उरली ना हे वाक्यूच ताचे 
जिबे .वयल्यान केन्ना येवंक जायना. 

एब्सेंट मायन्डेडनेस म्हळयार घाळपण आनी घाळपण म्हळयार 
प्रमाद आनी ' पमादो मच्चुनो प्दम' प्रमाद म्हळ्यार मरण. घाळपण 
खंयच चलूक दिवंक जायना. खंयचेच काम घाळपणान मनशान करूंक 
जायना." 


म्डजी होलमावणी : 

मनशान सदांच जागरूक रावपाक जाय. आपूण कितें करता, 
कित्याक करता हें ताका पुरेपुर खबर आसूंक जाय. मनशान दर एक 
काम करतना जागरूक आसूंक जाय. घाळपणान केल्ले काम केन्नाच 
सारखे जायना. घाळ रावल्यार मनीस शेणटा. सदांच जिखपाक मनशान 
सदा जागरूक रावपाक जाय. दर एकल्यान स्वत:क नियाळूंक जाय. 
स्वत:विशीं स्वत:च्या विचारांबददल जागरूक आसपाक जाय. ताणे 
स्वत:चेरूय नदर दवरपाची गरज आसा. रागाचेर ताबो दवरपाक येवंक 


जाय. जेन्ना मनीस जागरूकपणान स्वत:चेर संपूर्ण ताबो दवरपाक 
शिकतलो तेन्नाच तो जिखतलो. 


“'हय, स्वर्गूय आमचे भितर आसा. नर्वूय आमचे भितरूच आसा. 
आमचे भोवतंणच्या लोकांकडले संबंद गोड आसले, जाल्यार आमचे 
भोंवतणी आपशीच स्वर्ग निर्माण जातलो. आमीच तो निर्माण करतले. 
मरतकूच न्हय, जिवे आसतनाच.'” 


म्हजी होलमावणी : 


स्वर्ग आनी नर्क दोनूय आमचे भितर आसा. खरें म्हळ्यार 

भोंवतणी स्वर्ग निर्माण करप काय नर्क हें सर्वस्वी आमच्यांच हातांत 
आसा. सकारात्मक विंचार केलो आनी भोवतणच्या लोकांकडे बरे संबंद 
दवल्ले जाल्यार स्वर्ग आपशीच निर्माण जातलो. पूण जर सतत किरकिर 
केली, नकारात्मक विचार केलो, भोंवतणच्या लोकांकडले संबंद कोडू 
जाले जाल्यार भोंवतणी नर्क निर्माण जातलो. सगळें आमचेकडेच आसा. 


“'सिगरेटी सुमाराभायर ओडपी कोणूय खांकेन बेजार जालो 
आनी दोतोरागेर गेलो जाल्यार दोतोरान ताका कितें सांगूंक जाय? 
“सिगरेट सोड. ना जाल्यार तुजी खांक वचपाची ना' हेंच नू? पुणून 
दोतोर हे सांगिना. तो तांका 'ग्लायकोडीना' वा असलेंच कसले शारोप 
दिता आनी दिसांतल्यान तीन खेपे कुलेर कुलेर घे म्हण सांगता. 

तसो,धरूया घरांत बसून रावपी कोणूय आपणांक गोडेमूत जाला 
म्हूण दोतोरागेर गेलो, जाल्यार दोतोर ताका सकाळ सांज वरवर भर 
पासय मार म्हूण सांगिना. ताका 'दाओनिल' वा असल्योच कसल्यो 
गुळयो घे म्हूण सांगता. 

खांकेक खरो उपाय सिगरेट सोडप आनी गोडेमुताक खरो 
उपाय पासय मारप. ग्लायकोडिन वा दाओनील घेवप न्हय. पूणून हो 
उपाय कोणूच सांगिना.'' 


म्हजी होलमावणी : 

आजकाल सगळी सोपे उपाय सोदतात. कसल्याय समस्येचे 
मुळ खंय तें कोणाकूच सोदपाक नाका. तातपुर्ती बंद जावपाचे उपाय 
सगळयांक जाय. खरें म्हळयार खंचीय समस्या ही मुळातल्यान हुमटावन 
काडूक जाय. तिका वाडपाक दिवंक जायना. तातपुर्ते उपाय सोदले वा 
सांगले म्हणटकच कोणाचोच फायदो जायना. समस्या परत वयर सरता. 
मागीर परत उपाय करचो पडटा. त्या खातीर खंचोय प्रस्न सारखो 
समजून घेवन तो मुळासकट हुमटावपाक जाय. 

मनीस बिझनेस करपाक मुखार सरता. कित्या खातीर? जाय 
तेन्ना जाय तें करूक मेळचें जाय तें घेवक मेळचे, जाय थंय वचूंक 
मेळचें, सुखान जेयेवंक मेळचें, हे खातीर मूं? 

सुखान जियेवक मेळपांक बोल्सांत भरपूर दुडू आसूंक जाय. 
तो सोपेपणांन हातांत येना. तो जोडपा खातीर तरांतरांचे उपद्व्याप 
करचे पडटात. ह्या उपद्व्यापांचे नाव बिझनेस! 

बिझनेस सुरू केलो म्हणटकूच कांय दिसांनी लक्षांत येता. सुखाक 
फाट केले बगर तान भूक विसरून पुराय वेळ बिझनेसाक दिले बगर 
बिझनेस चलना. म्हळ्यार सूख जोडपा खातीर जो दुडू जाय तो 
जोडपाखातीर सगळ्यांत पयली सुखाचेर उदक सोडचें पडटा.” 


म्हजी होलमावणी : 

आपल्याक कितें जाय हैं मनशाक पयली खबर आसपाक जाय. 
दुसरे साध्य आनी साधन हांच्यामधलो फरक खबर आसूंक जाय. जें 
जाय ते कशें मेळोवप हाचेर भर दिवपाक जाय. पूण खूब जाण दिशा 
चूकतात. सुख मेळपाक जाय म्हूण पैशे जोडूक सोदतात आनी पैशे 
जोडता जोडता सुखाचेर उदक सोडचे पडटा. कांय जाणाक पैशांची चट 


लागता. आनी हया बोवाळान सुख कुशीक उरता. सुख वेगळे आनी 
श्रीमंती वेगळी. 


. मनशांत एक इत्सा आसता. वाडपाची चोंयवशिनी पातळपाची. 
हे इत्सेचे नाव 'किर्त'. जिवो आसतना किर्त जोडपाचे इत्सेक 


expansion In 02८९ म्हणू येता आनी मेल्या उपरांत expansion 
in time म्हणू येता. 


अनंताची कल्पनाच नासुंये मनशाक. अनंता मुखार पाच पन्नास 

वरसांक मोल कितले! तरी आसतना मेल्या उपरांत चार वरसां अदीक 
जियेवक सोदता मनीस. भोंगू बाबडयाचे.'' 


म्हजी होलमावणी : 

प्रत्येक मनशाक किर्त जोडपाची इत्सा आसता. पूण ही किर्त 
प्रत्येकांक जितो आसतना वा मरतकच कांय वर्सा जाय आसता. पूण हे 
बम्हांड अनंत. मनीस आपले नाव अनंत काळामेरेन उरचे असो हावेस 
धरना. प्रत्येकाच्या हातांत अशी एक करणी घडपाक जाय जाचेखातीर 
फुडल्या पिळगेन ताका याद दवरचो. आमी आमच्या हावेसाक मर्यादा 
घाल्यात. 


“'मनीस दों तरांचे जिवीत जियेता. एक ताचे निजाचे खरेले. 
दुसरें दुसऱ्यांचे नदरेतले. अडेचे. अजाप म्हळयार हया दुसऱ्या जिविताकच 
तो सगळ्यांत चड लेखता. दुसऱ्यांचे नदरेत आपुण भरचो वा उरचो म्हूण 
केन्ना केन्ना तो आपणाल्या खरेल्या जिविताचेर अन्यायूच करपाक 
मुखार सरता.'' 


म्हजी होलमावणी : 

एक मनशाची मूळ आवड आसता, जगपाची पध्दत आसता. 
पूण ताका दुसऱ्यांच्या कौतुकाची ओड लागता. आपणांक जे बरे पडटा 
ते सोडून दुसऱयांक जें बरे दिसता तें करपाक लागता. अशे करतना तो 
स्वत:चेर अन्याय करता हें ताका कळना. मनशान दुसऱयाक आवडटा 
ते न्हय तर आपल्याक आवडटा आनी बरे पडटा तशे वागपाक जाय. 
स्वत:क समाधानी करपाक जाय. 

“'म्हजी आवय तिचे मुस्तींतल्या चारचौगा बायलां सारकीच 
आशिल्ली. म्हजे शिक्षणाचेर लक्ष व्हडलेशे ना हे पळोवन तिका वायट 
दिसतालें आनी ती म्हाका सांगताली, “पापया, शीक, शिकले बिगर तूं 
मनीस जावचो ना.' शिकप तें 'मनीस जावपा खातीर हे तिकां शिक्षण 
शास्त्रावयले एकूय पुस्तक वाचिल्ले तासतना खबर आशिल्ले. 

अजाप जाता, तिका जे समजताले तें व्हडल्या व्हडल्या शिक्षण 
तज्ज्ञांक कशे समजना? शिक्षण म्हणिना फुडे भुरग्याक खंयचे 
भाशेंतल्यान शिकोवचें; कोकणीतल्यान, मराठीतल्यान काय नीट 
इग्रजीतल्यान. कितल्यो भासो शिकोवचो. खंयच्या क्रमान शिकोवच्यो. 
इतिहास भुगोल कितलो आनी कसो शिकोवचो. विज्ञानाची खंयची आंगा 
शिकोवची. गणीत कितले मेरेन शिकोवचे. असल्याच प्रस्नांची भासाभास 
ते चडशी करतात. 

सभाग्यांनो, हे सगळे विशय म्हत्वाचे. पुणून हे सगळे विशय 
शिकोवन भुरगो मनीस जातलो व्हय? 

म्हत्वाचो विशय शिकूंक येता त्या भूरग्यांक 'मनीस' करचो 
हो आसूंक जाय आशिल्लो. 

अडचणी कितल्योय येव, धीर खचूंक दिवक जायना. संकश्टा 
कितलीय कोसळू, थतर वितर जावंक जायना. केदेय कठीण काम करचे 
पडू, आपणाच्यांन जावचे ना, अशे म्हणून फाठी सरूंक जायना, 
आत्मविश्वास होगडावंक जायना. कोणूय कितलोय हुशार आसूं, ताची 
नसाय करूक जायना. केदोय लाब जाव (वा केदेय लुसकान जाव) 
सत्य सोडूंक जायना. हातांनी कामा करपाक लज दिसूक जायना. हे 
आनी असले सगळें भुरग्यांच्या आंगात कशें उतरतले हाचो हुसको तुमी 
केन्नाच काडचे नात? 

खरें म्हळ्यार सगळयात चड चिंतन हयाच विशयांचे जावंक 
जाय आशिल्ले. भुरी संस्कारी कशी जातली तांची जिज्ञासा सदां जागरूक 
कशी उरतली, कसलीय कामा ती फिशालकायेन कशीं करतली, हया 
गजालीक जें म्हत्व आसा तें इतिहासाक, भुंयगोलाच्या वा गणिताच्या 
ज्ञानाक आसा व्हंय? 


|, रवीन्द्र केळेकारांच्या s 
८४ ¬= रवीन्द्र केळेकारांच्या साहित्यातले तत्बगिन्यान 


जिज्ञासा जागी उरत जाल्यार हयाच कित्याक खयच्याय विशयांचे 
ज्ञान मनीस आयुश्यभर जोडीत रावतलो. अणभवान शिकतलो, प्रयोग 
करन शिकतलो, जाणकारांच्या पायांकडेन बसून शिकतलो. पुस्तकां 
वाचून शिकतलो. 

जे विशय आयुश्यभर शिकपाचे ते भुरगेपणांतूच शिकोवन 
सोपोवपाचे आसतात व्हय? भुरगेपणांत मेळूंक जाय ते मनीसपणाचे 
संस्कार. 


म्हजी होलमावणी : 

मनशाक शिक्षणाची गरज आसता ती ताका “मनीस' करपाक. 
ताका संस्कारी आनी मानसिक नदरेन सशक्त करपाक. मनशान पयली 
मनीस जावप चड गरजेचे. आजकाल भुरगी खूब विषय शिकतात. _ 
तंत्रज्ञान शिकतात पूण आत्महत्येचे प्रमाण सुमाराभायर वाडला. शिक्षण 
पध्दत फक्त भूरग्यांक दोतोर, इंजिनियर, आदोगात जावपाक शिकयता. 
पूण फु5ारात जी संकश्टा येतली ताजेर जैत कशें मेळोवप हें शिकयना. 
व्हड आव्हानां पेलपाक शिकयना. कितेंय जाव सत्य सोडप ना हे 
शिकयना. आडवाटेन जैत मेळोवपाक जायना हेंय शिकयना. जें 
भुरगेपणात शिकपाक जाय ते सोडून बाकिचे सगळे शिकयता. भूरग्यांक 
आत्मविश्‍वास कमोवपाक तशेच टिकोवपाक शिकोवपाक जाय. जिज्ञासा 
सदा जागरूक कशी दवरप हें शिकोवप म्हत्वाचे. भुरग्यांक दिसता 
शिकप फक्त बरे गुण मेळून पास जावपा खातीर. सशक्तपणान जीवन 
जगपाक आनी जीवनाच्या परिक्षेत पास जावपाखातीर शिक्षण आसता 
हें कोणूच भुरग्याक सांगिना. गरज आसा काय म्हत्वाचे विशय भुरग्यांक 
शिकोवपाचे. 


''गरज गरज म्हूण आमी जें एकठांय करून दवरतात तें सगळें 
'अर्थ नाशिल्लें' म्हणपाचे आमकां केन्ना कळटा, मरणा धडेक तेकतात 

तेन्नाच नू? हें एकठांय केला तांतले कितेंच आमचे बरोबर येवपाचे ना हैं 


आमकां त्याच वेळार कळचे मूं? 
किले निर्बुदद जिवीत जियेतात आमी!** 


म्डजी होलमावणी : 

आयुष्यभर आमी धन, सम्पत्ती एकठांय करून दवरतात. पूण 
ही खरी जोड? न्हय.पूण हें कळटा म्हणसर आमचें पुराय आयुष्य सोपता. 
जोडपाक उरता आनी जगपाक विसरतात. अनुभव आनी गिन्यान ही 
खरीं सम्पत्ती. आमी ती एकठांय करूक जाय. शेवटी अनुभवूच मनशाक 
तारता. गिन्यान ताका सारखी वाट दाखयता. जाता तितलो अनुभव 
आनी गिन्यान एकठांय करात. 


“'विनोबान खंय तरी म्हळां: अहिल्या शिळा जावन पडिल्ली. 
कितल्याश्या जाणांचे पांय हे शिळेक लागिल्ले. पुणून रामाचे पांय लागलो 
तेन्नाच तिचो उद्धार जालो. 

दुसरे वाटेन, कितल्याशा शिळांक रामाचे पांय लागिल्ले. उद्धार 
फक्त अहिल्येचेच शिळेचो जालो. 

खंयचेय शिळेचो उद्धार जायना. आपणालो उद्धार जावचो 
म्हणपाची तळमळ जिका लागिल्ली आसता ते अहिल्येचोच जाता. तोवूय 
कोणाचोच पांय लागतकूच न्हय, रामाचोच लागतकूच जाता.” 


म्हजी होलमावणी : 

प्रत्येक मनशाक घडपाक एक आदर्श जाय आसता. योग्य 
मनशाचे मार्गदर्शन मेळटकच सारकी दिशा मेळटा. फक्त मार्गदर्शन 
मेळळे म्हूण जायना. मनशाभितर कला तशेंच कितें तरी करपाची 
उमळशीक जाय. त्याच भशेन फक्त ध्येय आनी क्षमता आसली म्हूण 
जायना. उद्धार जावपाक योग्य मनशाचे मार्गदर्शन जाय पडटा. दोनूय 

गजालीं खूब महत्वाच्यो. 


''मनशान अखेर मेरेन कामां करीत रावक जाय. ना जाल्यार 
मरपा ताका केन्ना उखलून व्हरीत सांगूं येना. कामाक लागता तेन्नाच 
मनशान निवृत्त जातकूच कितें करचें हाचो विचार करूंक जाय, आनी 
कामांत आसतनाच ताची सवयूय लावन घेवंक जाय. 

कितलीशीं वर्सा एकेच तरेंचे काम करपाची जांका संवय जाल्ली 
आसता तें काम सुट्टा तेन्ना तांच्या जिवितांत एक रितेपण निर्माण 
जाता ते हांवे पळेलां. हें रितेपण कशे भरून काडचें हें तांका समजना. 
आनी इले इल्ले करून तेच रिते जावन पडटात, आनी रोखडेच, कांय 
वर्सा भितर, मरतात." 


म्हजी होलमावणी : 

वय वाडटा तशें शरीर थकता पूण जर मन ताचे आसत जाल्यार 
शरीराक बळगे मेळटा. पूण शरीर कितलेय तरणे आसू, मन जर म्हातारे 
जायत जाल्यार मनशान सतत कामां करीत रावक जाय. कामां म्हळयार 
फकत शरिराची न्हय जाल्यार मन ज्या कामांनी रमता तीं कामा, वाचन 
करप, नवे कितेंय शिकप, भोंवडी करप हें चालूच दवरूक जाय. तशेंच 
निवृत्त जावचे पयलीं आपून निवृत्त जातकच कितें करतलो हें भरोवन 
दवरूक जाय. त्या कामाची सवय लावन घेवंक जाय. अशें करतकच 
मागीर रितेपण येना. शक्यतो जीं कामां आवडटा तींच करची. ज्यो 
आवडी नीवड़ी वा छंद जगपाच्या ओघात फाटीं उल्ले तें निवृत्त जातकच 
हातात घेवंक जाय. 


''एक खरें. सांगाती जाव इश्ट संवसार सोडून गेल्ल्यान मनशाक 
जाणटेपणांत एकलो पडिल्ले वरी दिसता. पुणून, एक लक्षांत दवरूक 


रवीन्द्र केळेकारांच्या साहित्यातले तत्वगिन्यान -- ८७ 


जाय. जग अनाथ न्हंय. आमकां जाय आसत जाल्यार आमच्यांनी हे 
पिरायेर सॉक्रतिश आनी बुद्ध, गांधी आनी रवीन्द्रनाथ, तॉलस्तॉय 
आनी गेटे, शेक्सपीयर आनी कालिदास, व्यास, वाल्मिकी व्हडल्याच्या 
सांगातान रावं येता. तांका आपोवन म्हऱ्यांत घेवन बसपाची इत्साच 
आमकां जावंक जाय. खिणाचोय कळाव लायनासतना ते उठून आमचेसरीं 
येतले, आमकां जाय तितलो वेळ आमचे म्हऱ्यांत बसून आपणाल्यो ते 
खबरी सांगतले. 
मागीर, कोणाकूय आपूण एकलो पडलांशे दिसपाचें ना. 


म्हजी होलमावणी : 

खरें म्हळयार मनीस एकलो केन्नाच आसना. काय जाणांक 
जाण्टेपणांत एकटो पडिल्यावरी दिसता. पूण ते विसरतात, पुस्तक हें 
एक बरो सांगाती. साहित्याच्या रूपान आमकां व्हड लोकांचो सांगात 
पुस्तकाच्या रूपान मेळटा. वाचन मनशाक समृद्ध करता. पुस्तकांच्या 
सांगातान मनशाक आपूण केन्नाच एकटो दिसना. 


''जीण सारकी जियेतलो जाल्यार मनशाक सुखूय मेळूंक जाय 
आनी दु:खुय जाय. निखटें सुखूच मेळत गेलें जाल्यार ताची जीण उथळ 
जायत म्हूण भ॑य. आनी, एका सारके दु:खूच मेळत गेलें जाल्यार जीण 
सामकीच नास्तिक जायत म्हूण भ॑य. सूख मनशाक आनंद दिता. तें 
सुंदर आसता. भुलेभुलायणें तर तें आसताच. पुणून तें खिणयाळेंय आसता 
आनी भ्रमांतूय उडोवपी आसता. दु:खाचे तशें न्हय. दु:ख मनशाक 
जागयता. ताका 'खरें' कितें तें दाखयता. ताची जीण अणभवान आनी 
गिरेस्त करता. तिका पारमार्थिक करता. 

सूख पोसवण दिवपी. जाल्यार, दु:ख बोध दिवपी.'” 


८८ ~ रवीन्द्र केळेकारांच्या साहित्यातले तत्वगिन्यान 


म्हजी होलमावणी : 

जीण म्हळयार चड उतार हे आयलेंच. जीणेत सुख नी दु:ख 
दोनूय आसूंक जाय. ना जाल्यार जीण अळणी जातली. फक्त सुखूच 
आसा वा दु:खूच आसा अशें जावंक फावना. दोनूय आमकां अनुभव 
दिता. सुख आनी दु:ख सारख्या प्रमाणात मेळळयारूच जीण संतुलीत 
उरता. भावनांचो अतिरेख जायना. अशें जातकच तो आनंदी उरताच 
पूण जागोय उरता. तो जगपाची सुंदरकाय अणभवता तशेच ताका खरें 
कितें सारखे दिश्टी पडटा. एक संपूर्ण आयुष्य जगपाक तांतूत सुखाचो 
तसोच दुःखाचोय तितलोच वाटो आसा. 

“'कांय वर्सागयलीं हांवे लीन युतांगाचें wisdom of china 
पुस्तक वाचिल्लें. तातूंत चिनी तत्वज्ञ कसो आसता ते ताणें दाखयले. 
चिनी तत्वज्ञाचो एक दोळो खंय सारको उकतो आसतां. त्या दोळयान 
तो जिणेचे वाटेतलीं फोंडकुला पळेता. ताचो दुसरो दोळो अर्दो धांपिल्ल्लो 
आसतां. हया दोळयान तो जिणेची सपना रंगयता! म्हाका हें वाचना 
फुडे दिसलें, “ज्या तत्वगिन्याच्या सोदांत हांव आशिल्लो तें म्हाका मेळळे.' 
आनी तेन्ना पसून हांव हया नेमान जीण जियेत आयलां. तरेची सर्कस 
ही. पुणज ती तुज्यांतलो विनोद जिवो दवरता. म्हाका हें तत्वगिन्यान 
मेळूक नाशिल्ले जाल्यार म्हज्या वांटयाक जी अपेसां आनी दुःखां आयल्यांत 
तांका लागून हांव के ऽन्ना निर्शेवन ना जावन वतलों आशिल्लो. कांयच 
न्हय जाल्यार बावतलों तरी आशिल्लो.'' 


म्हजी होलमावणी : 

तत्वगिन्यान जिणेक दिका दिता. हरशीं जी परिस्थिती 
एखादयाक चिड्डून उडोवपाची, तत्वगिन्यान ताका त्या परिस्थितीत 
उबो रावपाक धीर दिता. ना जाल्यार मनीस निर्शेतलो आशिल्लो. 
तत्वगिन्यान आमकां जिणेचे शास्त्र शिकयता. जशें रवीन्द्रबाब म्हणटा 
तत्वगिन्यान नाशिल्ले जाल्यार आपूण बावतलो आशिल्लो. तत्वगिन्यान 
मनशाक बावपाक दिना. ताणें मन ताजें टवटवीत दवरता. प्रत्येक मनशान 

तत्वगिन्यान वाचप आनी समझप खूब गरजेचे. 


'' आयज हांवे एकल्याक विचारलें, ५ 00 //९॥५/७? आमी 
कित्याक जियेतात? आमचे मुखार, कसलेंय जाव तें मागीर, पुणून 
ध्येय आसा काय ना? 

ताणें प्रस्नानूच जाप दिली, 0 € |€ af all or do we 
just 85? आमी 'जियेतात' व्हय तर? खय, जलमा आयल्यात आनी 
मरूक नात म्हूण आमी फक्त 'आसात'? 

जियेवप' वेगळें आनी 'जिवें उरप' वेगळें." 


म्हजी होलमावणी : 
खऱ्यानीच जियेवप वेगळे आनी जिवे उरप वेगळे. आपूण कित्याक 
जगता हें मनशाक खबर आसपाक जाय. दर एका मनशाक एक ध्येय 
आसूंक जाय. ध्येय आसलें की जिविताक एक दिशा मेळटा. मनशान 
जीं कला आसा, जें गुण आसात तांचो वापर समाजाखातीर आनी 
स्वत:खातीर करूक जाय. संस्कृतायेत भर घालूंक जाय. सतत आपले 
जिवित नियाळून पळोवंक जाय. अशीं जीण ही अर्थपूर्ण आसता. अर्थपूर्ण 
जीण जगप म्हळ्यारूच जियेवप. बाकीचे फक्त मरूंक ना म्हूण जिवें 
आसात. 
७७७ 
““ज्या तत्वान संवसार घडला तेंच तत्व म्हजांत आसा, हें 
भायर आनी भितर जें आसा ताका वळखप हें खरें ज्ञान. हो विचार 
युगांची युगां जालीं, संवसारांत चलत आयला. आमच्याच देशांत न्हय, 
सगळे कडेन. जांका आमी आदिवासी अवस्थेतलें लोक म्हणटांत तांच्यात 
लेगीत. 
हया विचारांत, “कांय अर्थ ना”, हें सगळें फकांड' अशें कितलेंय 
कोणेंय सांगू. हया विचाराक दांबून दवरप कोणाक अजून जमूंक ना. 

कित्याक, मनशाची ही भितरली ओद. ताची तृप्तीय भितरली. 

भितरली ही तृप्ती जोडपाखातीर मनीस जेन्ना आधार सोदता 
तेना विद्वानांनी बरयल्ली पुस्तकां हातांत घेना. घेता तुकारामाक, कबीराक, 
सूरदासाक वा असल्याच कोणा संताक. 

मागीर तो खंयच्याय धर्माचो आसू. 

बाबा श्रीरामकृष्ण परमहसाचो उपदेश जितले ओडीन वाचतालो 
तितलेच ओडीन जल्लालुद्दीन रूमीच्यो कविताय वाचतालो. आनी 
तितल्याच भक्तिभावान 'इमितासांव दु क्रिश्तु' वाचतालो. 

खिस्तान म्हळळे, Blessed are the pure in heart for 
they shall see G04. कित्या खातीर, सांगूक नकळ. पुणून जो मनान 
निर्मळ, काळजान पवित्र, ताची जिविताकडेन पळोवपाची नदर वेगळी 
आनी व्यासंगी विद्वान संवसारी मनशाची नदर वेगळी आनी व्यासंगी 
विद्वान संवसारी मनशाची नदर वेगळी. कोण संत आनी कोण निखटो 
पंडित हे सोपेपणान वळखुंकूय येता. . 

ब्रहमविद्या ही विदयाच आसली तरूय ती येवपाक मनीस प्रेमळ 
निर्मळ नम्र उजू ५7९ ॥१ ^€ आसचो पडटा.'' 


म्हजी होलमावणी : 

मनशाचे ब्रम्हांडाकडे नाते आसा. ज्या तत्वान संवसार घडलां 
त्याच तत्वान आमीय घडल्यात. वैज्ञानिक नजरेंतल्यान पळयत जाल्यार 
हें सत्य अशें संशोधन सांगतले. आमी भायर कितेंय जोडू पूण जर 
भितल्ल्यान गिरेस्त जाली ना जाल्यार मनांतल्यान पोकळ उरतली. 
मनशाक तृप्त जावपाक ही जोड जोडचीच पडटा. हें जिणेशास्त्र 
शिकपाखातीर मनीस संतानी बरयल्ल्या पुस्तकांचो आधार घेता. पूण 
ही ब्रम्हविद्या शिकप सोपे न्हंय. ती शिकपूय सोपे न्हय. त्या खातीर मन 
नितळ आसचे पडटा. मनांत दुस्वास, राग असल्यो नकारात्मक भावना 
आसूंक फावना. मनांत नितळ आशिल्ल्या मनशाची नदर वेगळी आसता. 
जगाकडे पळोवपाचो दृष्टिकोण वेगळो आसता. जो निर्मळ उजू मनांतल्यान 


रवीन्द्र केळेकारांच्या साहित्यातले तत्वगिन्यान ={- ९१ 


नितळ आसता, तोच ही ब्रम्हविद्या शिवूंक आनी समजूंक पावता. 


*“हिमालया सारको पर्वत ना, तसो उपनिषदांसारको ग्रंथ ना, 
अशे विनोबांनी म्हळ्ळे. फाटल्या चार दशकांच्या अणभवान म्हजेंय हेंच 
मत जाला. उपनिषदांत काव्य उपाट भरलां, तितलेंच तत्वज्ञानूय भरलां. 

उपनिषदां म्हणटात, “तूं पातकी न्हंय, तूं दीन न्हय, तूं भिकारी 
न्हंय, तूं “तो' (तत्‌ त्वम्‌ असि।). ताचेंच रूप तूं. चैतन्यात भरिल्ले. तुगेले हें 
रूप पयली सारके वळखून घे; तुका पातक आफडूंक लेगीत पावचे ना.' 

आपूण “ताचें' च एक रूप म्हूण मनशाक कळत जाल्यार तो 
आत्मविस्वासान भरून येतलो आनी अख्खो संवसार ताचे आड गेलो 
जाल्यारूय धिरान पावलां घालीत तो एकलोच मुखार वतलो. उपनिषदां 
सारको ग्रंथूच हयाच देशांत निर्माण जावंक पावला. देखुनूच जावये, होच 
देश बुद्ध, गांधी सारकेले म्हापुरूसनिर्माण करूंक पावला."' 


म्ञजी होलमावणी : 

ज्या तत्वान संवसार घडलां त्याच तत्वान मनीस घडलां. मनीस 
ताचेंच एक रूप. हे सत्य कितलें सुंदर! हें सत्य प्रत्येकाक आत्मविस्वासान 
भरतले. आपल्या भितरूय एक शक्त आसा हें ताका कळटले. खरें 
म्हळ्यार निसर्गान मनशाक सगळी शक्त दिल्या. गरज आसा तीं 
वापरपाची. उपनिषदां सारखे ग्रंथ त्या शक्तीची जाणीव करून दितात. 
मनशाक धीर दिता. अख्खो संवसार जरी ताज्या आड गेलो, जाल्यार 
फुडे चलत रावपाचो धीर दिता. खऱ्यानीच उपनिषदां सारखो ग्रंथ ना. 


“'मरणाचें एक बरें. तें तुजी सुवात तुका दाखोवन दिता. जितो 
आसतना खंयचीय सुवात तूं आडावन बस, मरतवूच तुका फावता तीच 
सुवात तें तुका दिता. तूं कोणाक फटोवंक पावना.”” 

म्हजी होलमावणी : 

जीतो आसतना आमीं केद्याय व्हड जाग्यार रावू. खंच्याय 
हुद्दयार आसू. मरतकच सगळयांक तितलोच जागो मेळटा. ताजी सुवात 
दाखोवन दिता. मनशाकडेन केदीय व्हड सम्पत्ती आसू, तीं खंयच व्हरूक 
मेळना. मरण हें एक सत्य. तें प्रत्येक मनशाक ताजी सुवात दाखोवन 
दिता. 


‘मनशाक घडोवपी तत्वां खंयची? आवय बापायचे संस्कार हैं 
एक तत्व. ज्या समाजांत तो वावुरता ताचें वातावरण दुसरें तत्व. हया 
दोन तत्वां भायर आनीक एक तत्व आसा. आनी, म्हज्या मतान, तें 
सगळयात व्हडले. ज्या देशांत तो जल्माक आयला त्या देशाची परिस्थिती. 
हया तत्वाआड आमच्यांनी वचूं नज.'' 


म्हजी होलमावणी : 

मनशाचे व्यक्तिमत्व घडपाक खूब तत्वांचो हातभार लागता. 
पयलीं आवय बापायचे संस्कार. भुरगो चुकता तेन्ना ताका ती सुदारपाचो 
यत्न करता काय पांगरूण घालता हाजेर खूब कितें निंबून आसता. 
दुसरें म्हळयार ज्या समाजात भुरगो वावुरता तें वातावरण. ह्या 
वातावरणाचो प्रभाव भुरग्याचेर कळत नकळत पडटाच. आनी तिसरे 
सगळयांत महत्वाचे तत्व म्हळ्यार ज्या देशांत तो जल्माक आयला त्या 
देशाची परिस्थिती. देशांत कितें घडता हाजो खोल प्रभाव भुरग्याच्या 
व्यक्तिमत्वाचेर पडटा. देशाच्या संस्कृतायेचो प्रभाव भुरग्याचेर पडटा. 
वेगवगळया देशांत जल्मांक आयिल्ल्या भुरग्यांचे वागप, तांचे व्यक्तिम्हत्व 
सामकेंवेगळे आसतले. तशेंच एकाच देशात जल्माक आयिल्ल्या भुरग्यामदी 
केन्ना केन्ना समानताय आसता. 

''हांवे म्हजी जीण कांय कोणाकडेन मागून घडूंक ना ती म्हाका 
मागनासतना मेळ्ळया. मागनासतना मेळिल्ली आसुनूय ती सोडची, 
होगडावची अशें म्हाका दिसना, परती ती सुटत वा होगडावत म्हणपाची 
म्हाका भिरांतूय दिसता. म्हाका हया सुंदर संवसारात मरचेशें दिसना. सासणाचें 
जियेवचें केन्नाच ना जावचें न्हय, अशेच दिसता. 

पुणून अशें केन्ना घडपाचे ना. ही 'मागनासतना मेळिल्ली' जीण 
म्हाका एक दिस सोडची पडटली. एक दीस म्हाका सोडून वतली. घडये हांव 
जिवो आसतनाच ती म्हाका सोडून वचुंये. जें कितें हांव म्हजे भोवतणी पळेता 
तें सगळें वचपाचे आसा म्हुण्णूच तर ताका 'जीण' म्हणटात! हें जिणेंचे 
स्वरूप कितें तें हांवे समजून घेवप, ताचे नेम जाणा जावन घेवप आनी, 
म्हाका मागनासतना मेळिल्ले हे भेटवणीचो हांवे म्हज्या एकल्या खातीर न्हय. 
तर संवसारा खातीर चडांत चड आनी बऱयांत बरो उपयोग कसो जातलो हें 
येवजप इतलेंच म्हज्या हातांत आसां.'” 


म्डजी होलमावणी : 

जीण ही आमकां मागनासतना मेळळया. खरें म्हळयार जें 
मागनासतना मेळटा ताजें व्हडले शें म्हत्व आसना अशें म्हणटात. पूण हो 
नेम जीणेक लागू जायना. झगप कितले सुंदर! सुंदर आसूनय तें खिणयाळे. 
तशेंच आमच्या भोंवती जें आसता तेय बी इल्ले इल्ले करून ना जायत वता. 
एक अर्थपूर्ण जीण जगपाक आमीं ह्या जिणेचे स्वरूप समजून घेवपाक जाय. 
जीण जगतासतना कांय नेम पाळचे पडटा. उदा. आमी जे रोंयता तेच 
आमकां मेळटां. हे अनुभवपाक जाय तशेंच हया जीणेचो बरो वापरूय करूंक 
जाय. फक्त जल्माक आयलां म्हूण जगून मरप ना. तर संवसारांखातीर 
कितेंय तरी दवरून वचूंक जाय. तू जल्मांक आयला तेन्ना संवसार जसो 
आशिल्लो त्या परस बरो जातलो हाची जतनाय तुवें घेवंक जाय. 


"मनीस मेलो म्हूण तो सामकोच ना जायना. तो दुसऱया एक रूपान 

उगडासांच्या रूपान जियेता. कांय जाणांचे उगडास दोन, दोन तीन तीन 
हजार वर्सा मेरेन उरल्यात. अडेच हजार वर्सा जाली, बुद्ध अजून जियेता. 
बाकीचे आमी सगळे पुताची जाव नातरांची पिळगी आसासर जियेतले. 

हें मरणा उपरांतचे उगडासांच्या रूपातलो जियेवप ताचें रूप, बारीक 
येवजून पळेल्यार, सामाजिकूच आसता. 

उपनिषदांत यम नचिकेताक सांगता, “न साम्परायः प्रतिभाति बालम्‌' 
'मरणा उपरातचे जिणेची (हांका साम्पराय म्हणटात) नेणार मनशाक कल्पना 
नासता.' 

हांवे म्हाका जायते खेपे विचारलें, “तुका हया साम्परायाची कल्पना 
कितलीशी आसा?” 

आमी जिणे संबंदान येवजितात तेन्ना जल्म आनी मर्ण हया दों 
तोंका मदले जिणे संबंदातूनच चडशें येवजितात. ही जीण 'दिश्टी पडटा. 
पुणून जी जीण दिश्टी पडना आनी तरी आसतना “आसता' तिच्या संबंदान 
चडशें कायच येवजिनात. हें समा न्हय. जलमा आदले जिणे संबंदान हांव 
कांयच सांगूक नकळ, पुणून मरणा उपरांतची जीण 'खरी' आसतना तिच्या 
संबंदान कांयच येवजप ना, अशें जावंक जायना. म्हाका दिसता, मरणा 
उपरांतचे जिणेची स्पश्ट कल्पना आयले उपरांतूच मरणा आदले जिणेचे रूप 
थारावप सोपें जातले. तिका 'अर्थ' दिवप सोपे जातलें."' 


म्हजी होलमावणी : 

मरण मनशाक फक्त शारिरीक रूपान ना करता. पूण ताजे काम, 
विचार, करण्यो हांच्यात त्या मनशाक अजरामर करपाची तांक आसता. 
हाका उपनिषदांत “साम्पराय” अशें म्हळा. हाजी कल्पना सगळयांक आसता? 
ना. जांका आसता ताणी सामाजीक तशें संस्कृतीक मळार व्हड योगदान 
दिला. खरें म्हळयार मेल्या उपरांत जो जीतो उरता तोच खरो अर्थपूर्ण जीण 
जगता. घर॑चें वा मित्र काय वर्सा याद काडटाच. चडशा लोकांची याद वर्स 
श्वादूधावेळा येता. पूण कांय जाणांची याद पिळग्यान पिळग्यो दवरता. तें 
हजार वर्सा मेरेन लोकांच्या मनांत उरता. घरचें सोडून बाकीच्या जगाक 

आपली याद उरची. हजार वर्सा न्हय घडये पूण कांय वर्सा तरी हो हावेस 
प्रत्येकान मनांत बाळगूंग जाय. तेन्नाच आमच्या हातांतल्यान कितेंय तरी 


भव्य दिव्य घडटले. 


''कवितेचें म्हत्व तिचे वळींचे संख्ये वेल्यान थारना. कविता दोन 
वळींची आसली जाल्यारूय ती संपूर्ण आसूंक जाय.' 

जिणेचेंय अशेंच. 

कांय जिणो दोन वळींचे कविते सारक्‍यो आसतात. 

कांय जिणो सुनितां सारक्‍यो आसतात. 

कांय जिणो महाकाव्यां येदयो आसतात. 

वर्साचे नदरेन जीण ल्हान आसूं वा व्हड, ती संपूर्ण आसूंक जाय. 
आनी कविते भाशेन जंय ती सोंपता थंयच तिका उतरां विणें गुणगुणूंक येवंक 
जाय.'' 


म्हजी होलमावणी : 

जिण ल्हान कांय व्हड हें महत्वाचे नासता. जीण कितली संपूर्ण 
आनी अर्थपूर्ण हाचें महत्व चड आसता. कितली वर्सा जगले हाचे परस कशे 
जगले हाका चड महत्व आसा. कांय जाण फक्त थोडीच वर्सा जगतात पूण 
तांची जीण सामकी अर्थपूर्ण आसता. जल्माक आयलां म्हूण श्वास घेवप,जेवप, 
खावप, न्हिदप ही जीण न्हय. तुमच्या जीणेचो दुसऱयांक फायदो जावंक 
जाय. जल्माक आयलां म्हूण तुमी जीण जगपाचो आनंद घेवपाक जाय. 
तुमची जीण दुसऱयांक आदर्श दिसपांक जाय. 


“'न्हिदप,उठप, जेवप, खावप आनी जोडप हाचे भायर आनी कितेंय 
तरी करपी लोक संवसारांत आसतात आनी ताकाच ते जियेवप म्हणटात हें 
ज्या देशांतल्या लोकांक खबर ना त्या देशांतल्या लोकांक जिवे तरी म्हणूंक 

येत व्हंय? आमकां जियेवप म्हणटात तें कितें हें कोणेच अजून सारकें 
समजावन सांगूक ना. आमी एक तर जोडप हाकाच जियेवप मानतात वा 
मरूक नात म्हूण जिवे उरप हाका जियेवप लेखतात. खरेपणानशीं हया 
देशांतल्या लोकांक जियेवंकूच येना. 

इंग्लीशींत दोन उतरां आसात. एक '४००8॥01 आनी दुसरें 
professi0n कोशांत हया उतरांचो अर्थ सोदूंक गेल्यार दोनांचोय अर्थ 
“धंदो', “उदयोग' वा असोच कितेंय तरी मेळटलो. पुणून हया दोनूय उतरां 
मजगतीं अर्थाचे नदरेन आकांताचे अंतर आसा. म्हळयार 'स्वधर्मान' जियेवप. 

जें कामं करतकूच मनशाक 'आनंदा' भायर दुसरें कांयच मेळना, जें 
काम केल्ल्यान तांका केन्ना पुरोच जायना, जें काम करता आसतना तो 
तातूंत आपलें पुराय काळीज ओतता, आनी जें काम केले बगर ताच्यान रावं 
नज जाता त्या कामाक मनशाचो 'स्वधर्म' म्हणटात. पण एकल्याचो स्वधर्म 
जण एकल्यानूच सोदून काडपाचो आसता. तो ताका मेळळो म्हणटकूच तो जे 
भाशेन जीण जियेता ताकाच जियेवप म्हणटात." 


म्हजी होलमावणी : 

जगप एक कला. जगप कशे हैं प्रत्येक मनशाक येवपाक जाय. दर 
एकल्यान 'स्वधर्मान' जियेवंक जाय. स्वधर्म म्हळयार अशें काम जें करतकच 
मनशाक आनंद मेळटा.जे काम करतना केन्ना पुरोय जायना. आनी वाजूय 
येना. प्रत्येकाक हो स्वधर्म आसता आनी तो सोडून काडप हे दर एकल्याची 
जापसालदरकी. जें आपल्या स्वधर्मात जियेनात तें मन मारून जगतात. 
तांका कामांत आनंद मेळना. केन्ना केन्ना निर्शेवणी येता. परत परत सुटयो 
जाय दिसता. अश्या जगपाक जगप म्हणीना. हका जिवें आसप म्हणटात. 
जो मन मारून जगना जो आनंदी आसता तोच खरो जगता. 

दुसरें म्हळ्यार जो आवडीचे काम करता तो त्या कामात आपलें 
पुराय काळीज ओतता. अशें करतकच काम बरें तरेन जाता. ताका फळाची 
अपेक्षाच उरना. पूण बर्‍या कामाचें फळ हें मेळटाच. जो फक्त पैयशाखातीर 
काम करता तो पुराय मन लवन काम करिना. त्या खातीर काम जावंक 

जाय तशें जायना. दर एकल्याच्या आंगांत काय गुण आसतात, : | 
आसता. त्या गुणांचो वापर समाजाखातीर जावक जाय. तुमचे आवडीचे 
काम करून पैयलो कमावपाक जाय. हाकाच जगप म्हणटात. 


“संवसार सोडून वता आसतना मनशाक दिसूंक जाय, हांव 
जल्मा आयिल्लों त्या वेळार संवसार ज्या पावंडयार आशिल्लो ताच्याकूय 
वयल्या पांवडयार तो आयज पावला. ताका वयल्या पांवंडयार व्हरपाक 
म्हजोय थोडोभोव हातभार लागला. हे तरेचो संतोस वता आसतना 
मनशाक भोगूंक मेळूक जाय." 


म्डजी डोलमावणी : 

कितलो जगलो हाच्यापरस कशें जगलो हाका महत्व चड आसा. 
जगता आसतना संवसाराचो पावंडो उंच करपाक कितलो हातभार लागला 
हाका महत्व आसा. हाकाच खोलायेन जगंप म्हणटा. संवसार सोडून 
वतना हें तरेचे समाधान आसले जाल्यार त्या मनशाची जीण अर्थपूर्ण 
आशिल्ली अशें समजुपाचे. 


“अर्थ जिणेचो जाणा जावप सगळयांत चड गरजेचे. तूं हया 
संवसारांत आयला तो हो अर्थ समजून घेवपाक आनी त्या अर्थाक 
धरून जीण जियेवपाक. साध्य कडेक. नदर फक्त साधनाचेर. तुका 
कितें म्हणचें ? तूं कोण ते तुवें समजून घेतलां व्हय? तु जियेता कित्याक 
हैं तू जाणा व्हय?तू हया संवसारांत आयला कित्याक हें तू जाणा 
व्हय ?हो संवसार कित्याचेर आधारून उबो आसा हें तू जाणा जावन 
घेतला व्हय? हें सगळे पयली समजून घे. कित्याक? जाणा जावन 
घेवपा सांरके आसा तें हेच. तरेतरेच्यो विद्या तू शिकलो वा तरेतरेच्यो 
कला शिकलो, धन एकठांय केलें वा सत्ता जोडली आनी संवसाराचो 

[नी जालो. तरूय, ऐन ते जे हें तू शिकलो ना जाल्यार, तुजी जीण 
कट गेली अशेच समज. संवसार सोडून वचपाची तुजी थरिल्ली वेळ 
| तेन्ना तुका त्यो कला, त्यो विद्या, ते धन वा ती सत्ता हांतले 
'कांयच पावचे ना. खयच उपकारचे ना. हांतले कितेंच तुका तारचे ना. 
तुका तारतले तें जिणे विशिंचे 'गिन्यान'. संवसाराचे रूप समजून घेवप, 
'ताचो आधार समजून घेवप, त्या आधाराकडेन आपणें एकरूप जावप, 
'एकजीव जावप, ताच्या नेमांक धरून जीण जियेवप हेंच तुका तारतलें. 
'पोरणे भाशेंत सांगतलो जाल्यार 'गोविन्दाक भजप' “गोविन्द म्हळयार, 
हरशीं 'गोरवां राखपी' पुणून हया उतराक आनीक एक अर्थ आसा तो 
म्हळयार, 'संवसाराक पोसवण दिवपी तत्व" हो. हें तत्व कितें तें समजून 
घेवप, हया तत्वाक भजप, ताका पुराय शरण वचप आनी ताचे इत्से 
प्रमाण जीण जियेवप हेंच जाणा जावन घेवपा सारके. जाका तुका कित्यांत 
अर्थ आसा आनी कित्यांत ना हेंच सारके खबर ना. इतलेच न्हय, तर 
तातुंत खरेपणानशीं अर्थ ना, तांतुतूच अर्थ आसा अशें समजून तू ते 
जोडूंक ताच्या फाटल्यान लागला. हेंच पळे, तुका धन जाय, सत्ता 
जाय. कित्याक? धन जाव सत्ता मनशाक सुख दिता म्हुण. म्हणटकूच 
हाचो अर्थ असो जालो कि 'सुख' ही तुजी पयली गरज. तुजी मुखेल 
गरज. तुजें साध्य. आनी धन जाव सत्ता हें तें सुख जोडपाचे साधन. 
पुणून तूं बारीक पळेशीत जाल्यार तुका दिसून येतले कि धन वा सत्ता 
हे सुख जोडपाचे जें साधन, ते जोडपाच्या यत्नांतूच तू उतलो घुसपून 
उरता कि तुज्या सुखाच्या साध्याक तुका मुरड घालची पडटा. म्हळयार, 
सुख जोडपा खातीर जें जाय तें जोडपाखातीर तुका पयली सुख सोडचे 
पडटा.आनीक पळेशीत जाल्यार तुका दिसून येतले कि धन वा सत्ता 
जितली जितली तूं जोडीत वता तितलो तितलो तूं सुखाक विसरता वा 
पयसावता. गरज शिमे भायर गेली म्हणटकूच वसवस सुरू जाता. धनाक 
वा सत्येक शिमेंत बांदून दवरूक आयले ना जाल्यार तांचो वसवस सुरू 
जाता हो संवसाराचो अणभव. धनाची वा सत्येची तान कितलीय 
भायगयली जाल्यार ती भागना. ती वाडत वता. धनाचे वा सत्याचे हें 
रूप लक्षांत दवरून जियेवप हाकाच “जियेवप' म्हणटात.'' 

म्हजी होलमावणी : 

जिण म्हळयार कितें? जगप कशें? हें समजून घेवप खूब गरजेचे. 
जिणेचो अर्थ समजप चड गरजेचे. हो अर्थ समजून त्याभशेन जगप. पयली 
मनशाक साध्य आनी साधन हाचे भितललो फरक समजपाक जाय. कांय 
जाण जें शिकपाक जाय तें सोडून बाकी सगळें शिकतात. आमीं शिक्षण 
घेतात, दोतोर आदवोगाद जातात. पूण जगपाची कला शिकतात? ना. 
संवसाराक पोसवण दिवपी तत्वाक समजून घेवप गरजेचे. खंच्या गजालीत 
अर्थ आसा आनी कित्यात ना हे जाणून घेवप गरजेचे. सुख हें साध्य आनी 
पैयसो हें साधन. पूण लोक सुख सोडून पैयशा फाटल्यान धावतात आनी 
हया बोवाळांत सुख फाटीं उरता. मनशाक आपल्या इत्सांक शीम घालूंक 
येवंक जाय. गरज वेगळी पूण वसवस जावंक फावना. मनशान कितलेंय जोडू 
तें केन्नाच पावना हे मनशान लक्षांत घेवंक जाय. 


“'नावांत कितें आसा? कितेंय तरी आसूंक जाय. ना जाल्यार 
मनीस नांवां फाटल्यान लागचो नाशिल्लो. मनशांत ज्यो कांय भुको 
आसतात, तातंतली नावाची भूक सगळ्यांत खर. सगळ्यांत तीव्र. 
समाजांत आपणाले नाव जावचें, लोकांचे जिबेर ते घोळचे, आपणा 
अस्वडी लेगीत लोकांनी आपणा संबंदान उलोवचे, हे खातीर मनीस 
तरातरांच्यो लटपटी खटपटी करीत आसता. हेर सगळयो भुको भागतात. 
ही एक भूक कितलीय भागया कशीच भागना. परिणामी, आपूण हेरांपरस 
वेगळो हें दाखोवपा खातीर मनीस कितलो सकयल देंवत सांगूक येना. 
केन्ना केन्ना आड मार्गानूय वचून तो नांव जोडटा. बुध्द म्हणी, आड 
मार्गान नांव जोडपी मनशांचे पुराय आयुश्य एक तर आपणालीच तुस्त 
गावपांत ना जाल्यार दुसऱ्यांची निंदा करपांत खर्चल्लें पळोवंक मेळटले.. 

हालिंसराक नांव छापून येवप कठीण उरूंक ना. बरोवंक येना 
तेवूय कितेंय बरोवन धाडात, छापतली. धाडिल्ले सगळें छापुनूय येता. हे 
भाशेन जांचे नाव जालां ताका नियाळून पळोवचे, मार व्हडले कोण 

|, 
जाल्ले वरी ते आपणांक मानपाक लागिल्ले दिश्टी पडटले, शेफारूनूय 
गहे पळोवंक मेळटलें. हांका लोक नावान वळखतले. पुणून तांका ते 

व्हड मानतले व्हंय ? 
| सोपेपणान जोडिल्लें नाव लोक सोंपेपणान विसरूनूय वतात. जांका 
जे फावना तांका लोक तें केन्ना दिनात. कोणे तरी म्हणलां, “तुजे नांव 
उरचे अशें तुका दिसता आसत जाल्यार दोन तीन पिळग्या उपरांतूय लोक 
वाचतले असले कितेंय बरोवन दवर वा दोन तीन पिळग्यां उपरांत तुजेर 
कोणाकूय कितेंय बरोवपाची प्रेरणा जायत असलें कितेंय करून दवर. 

व्हड मनशांक नांव जोडपाची ताकतीक नासता. इंग्लिशींत एक 
म्हण आसा 'डिसर्व बिफोर डिझायर'. जी ख्याती आपणाक मेळची अशें 
तुका दिसता, तिका फावऽ सारको पयलीं तुं जा. संवसार हया मळार 
खुबूच हिमटो. कोणाकूय सोपेपणान तो व्हडपण दिना. लायकी नासतना 
आयजवेर कोणाक ताणे व्हडपण दिवंक ना. येद्याशा ल्हान संवसारात 
हांव व्हड, तूं कोण न्हंय हें भासोवन दिवपी मनीस मुदलांत ल्हानूच 
आसूंक जाय. 

ज्या संवसारात आमी जल्माक आयले आनी जातूंत आमी 
इतलींय वर्सा जियेले ताणे जियेवपा खातीर आमकां खूब आदार दिला. 
ताच्या रिणांतल्यान मेकळे जावपा खातीर संवसाराची थोडी भोव तरी 
सेवा आपणा हस्तुकीं जावची येदोच एक हावेस मनांत बाळगुचो. हाचे 
पलतडी वचचें न्हंय.'' 


म्हजी होलमावणी : 

शेक्सपिअरान जरी म्हणलां, 'नांवांत कितें दवरलां?' तरी नावाक 
खूब महत्व आसा. लोक नाव जोडपाक कितले धडपडटात. प्रसिध्दी 
मेळोवपाक खटपट करतात. आड मार्ग आपणायतात. पूण तें विसरतात 
नांव जितलें बेगीन मेळता, तितलेच बेगीन तें ना जाता. आपलें 'नांव' 
जावचें अशें दिसप खूब सभाविक. पूण नांव कशें जावचें हाकाय कांय 
मर्यादा आसता. पयली आपणाक जितले नांव मेळचेंशे दिसता त्या पात्रतेचो 

मनशान पयलीं जावंक जाय. तुका जें फावना तें तुका केन्नाच मेळना, 
जांका स्वत:चेर विशवास आसता, तांका नाव मेळोवपाची कसलींच 
ताकतीक आसना. जो सातत्यान बरें काम करता ताचे नांव जाता. 
ताका नांव मेळोवपाक धडपडपाची गरज आसना. 


““तुमकां धर्माक धरून चलपाचें आसत जाल्यार तुमच्यांत हीं 
लक्षणां आसूंक जाय : 
१. धृति : समाजांतल्या सगळयांकडेन एकरूप जावन चलप. 
सगळयांक सांबाळून चलप. 
क्षमा : एकामेकांच्यो चुको विसरप, एकामेकांच्यो चुको भकसप. 
दम : मनांत उठ्ठात ते फुरफुरे दांबून दवरप. 
अस्तेय : चोरी करप ना. जें आपणालें न्हंय तें घेवप ना. 
शौच : भायल्यान भितल्ल्यान निर्मळ आसप. 
इन्द्रिय निग्रह : मनशांत कांय आंगा आसात जीं ताका नाका 
थंय ओडून व्हरतात. हीं आंगा आळाबंद हाडून तांका सुवादीन 
दवरप. [ 
७. धीः: बुद्द दुःखान थतरवितर जावची ना आनी सुखान भुल्लुसून 
वचची ना हाची जतनाय घेवप. 
८. विद्या: सद्‌दां नवें नवें शिकत रावप. 
९. शत्य: सददां सत्याकूच धरून चलप. आनी 
१०. अक्रोध : केन्ना कोणाचेर तापचों ना, ताणशेवचों ना, रागार 
जावचो ना असो नित्शय करप. 
हीं धा लक्षणां जाच्यांत आसात ताकाच मनू धर्मिश्ट मनीस 
लेखता. मागीर, हिन्दू आसलो जाल्यार बऱ्यांतलो बरो हिन्दू जातलोतो 
ख्रिस्ती आसलो जाल्यार बऱयांतलो बरो खिस्ती जातलो. मुसलमान 
जाल्यार बऱ्यांतलो बरो मुसलमान जातलो. हीं धा लक्षणां केन्ना बदलनात. 


तीं सदांकाळ चलतात. म्हणू हया लक्षणांक धरून चलपी मनशाक 'सनातन 
धर्मी'य म्हणटांत.'' 


PII EH 

म्हजी होलमावणी : 

कांय लक्षणां आसतात जी सदाकांळ टिकतात. धृती, समाजाकडे 
एकरूप जावन चलप. आपूण उंच, दुसरें उणाक लेखप ना. जाती, 
धर्माविल्यान वेगळेचार मानप ना. सगळयांक सांबाळून घेवप. दुसरें लक्षण 
क्षमा. दुसऱयांक क्षमा करतकच मनशाक मन ल्हव जालेवरी दिसता. 
दुसऱयांचो चुको माफ करतकच नाती सुदारता. तिसरें दम मनांत येता तें 
फुरफुरें, राग दांबून दवरपाक जाय. परिस्थिती कितेंय आसू, शांत 
रावपाक जाय. कोणाचेर तापप ना. रागाचेर ताबो दवरप. चौथे लक्षण 
अस्तेय. केन्नाच चोरप ना. जें आपले न्हय तें घेवप ना. लांच घेवप ना. 
दुसऱ्यांच्यो वस्तूच न्ही, तर अधिकार लेगीत घेवप ना. पांचवे शौच. 
मनशान भितल्ल्यान आनी भायल्यान निर्मळ आसपाक जाये. जशें आमीं 
निवळ जावपाक सद्दां न्हाता तशें मनूय बी निवळ दवरपाक जाय. 
नकारात्मक विचार, राग, मत्सर मनांतले काडून उडोवक जाय. सवें 
इंद्रिय निग्रह, मनशांत कांय अशी आंगा आसात तांचेर नियंत्रण दवरप 
खूब गरजेचे. तांच्या सुवादीन जावप ना, तांका आपल्या सुवादिन दवरप. 
सातवें लक्षण धी:. परिस्थिती कितेंय आसू मनशान थिर रावपाक जाय. 
दु:खान थतरवितर जावंक फावना आनी सुखान भुलुसून वचूंक जायना. 
आठवे विद्या. मनशाची पिराय कितलीय आसू तांणे नेमान नवें किते 
तरी शिकत रावपाक जाय. ज्ञान वाढयत रावंक जाय. णवें सत्य मनशान 
सदांच सत्याक धरून चलूंक जाय. सदांच सत्य उलोवंक जाय. आनी 
धावे लक्षण अक्रोध. दुसरो कसोय वागू आपणें रागार जावप ना, तापप 
ना, दुसर्‍यांचेर ताणशेवप ना. रागार जातकच वा तापतकच कायच उपेग 
जायना. उरफाटें आपल्याकूच त्रास जाता. 

हीं धा लक्षणां जाच्यांत आसात तो एक बरो मनीस जाता. 
मागीर धर्मान तो कोणूय आसू. ही लक्षणां खंयच्याच काळांत तशींच 
उरतात. तीं केन्नाच बदलना. 

''कोण एकल्यान घाल्ल्या एका गणिताचो उगडास जालो. पांचांतल्यान 
पांच काडले जाल्यार जाप कितें? आनी पांच लाखांतल्यान पांच लाख 
काडले जाल्यार? जाप शुन्यच. आमचे कडेन पयसो ना म्हूण आमी दुख्खी. 
हाचे कडेन घर भरून दार ओतता इतलो पैयसो आसा म्हूण हो दुख्खी. 
पयसो जे मेरेन आमचो सेवक आसता ते मेरेतून तो आमचो इश्ट उरता. 
प्रसंगार पावता. पुणून पयसो सदां सेवक उरना. चाकर म्हूण राविना. अवचित्‌ 
एक दीस आमकां कळूंक दिनासतना तो आमचो धनी जाता आनी धनी 
जातकूच तो आमचो दुस्मान जाता. तो आमकां आपणाले सेवेक लायता, 
आपणाक जाय तें आमचे कडल्यान करून घेता. 

अडेज हजार वर्सा पयली अशोकान देशांत खूब कडेन फातरपटे 
उबे केल्ले. आनी तांचेर बरी बरीं सुंदर वाक्यां कोरांतून घेतिल्ली, तांतले 
एक वाक्य म्हाका येवजलें. “अल्प भांडता साधु, अल्प वङ्ग: साधु'. जाची 
जोड थोडी तो सुखी. जाच मोड़ थोडी तोवूय सुखी. मुळाव्यो गरजो 
भागच्यो इतलीच मनशाक जोड जावची आनी जितली जोड तितलोच 
ताणे खर्च करचो. टॅशन नाशिल्ले जिवीत जियेतले जाल्यार अशोकाच्या 
हया मंत्राक पाळो दिवन जियेवंक जाय,'' 


म्हजी होलमावणी : 

पयसोस आसलो म्हूण मनीस सुखात जगता? ना. त्या खातीर 
मनाची शांतताय जाय. पयसो जाय. मुळाव्यो गरजो भागोवंक जाय. 
वेळा प्रसंगार जाय. कांय प्रमाणात सुखी रावपाक जाय. पूण जेन्ना 
मनशाच्या जीणेची मोख फक्त पैसो कमावप जाता तेन्नाच्यान अनर्थाक 
सुरवात जाता. पैयसो हो सेवक म्हूण बरो. ताका धनी जावंक दिवक 
जायना. जितलें सादें राहणीमान तितलें बरे. पैशाचो वापर जाय तितलोच 
करचो. पैयशा फाटल्यान धावतकच मनाची शांतताय ना जाता. फक्त 
मनावेलो ताण वाढता. पयशाचो सेवक केन्ना जावचे न्ही. 

“'मनशाचे जिवीत हें उत्पत्ती, स्थिती आनी लय हे सैमीक प्रक्रियेतले 


1 एक आंग. सैमांत जें जें कितें जल्मा येत्ता, जियेता आनी मरता, जें कितें 
 घडटा, मोडटा, तुट्टा, फुट्टा तें सगळें गणिती हिसपान चलता. ह्या हिसपान 
' चलता तिका कुड्डी प्रक्रिया म्हणूं येना. कांय जाण म्हणटात तशी ती 
. अँक्सिडेंटल, योगायोगान घडून आयिल्ली प्रक्रिया न्हय. सैमांत एक रचनात्मक 
' बुद्द काम करता. हे बुद्दीक धरून तें आपणाली येवजण आंखता. सैमाचे हे 


प्रक्रियेत दखल अंदाजी करपाचो मनशाक हक ना. येवजणेक लागून एक 
दीस आमकां मरण येवपाचें आसा. 

जल्मूच ज॑य आमकां जाय म्हूण जावक ना, थंय मरण आमकां 
जाय तशें आमी कशे घडोवन घडटले ? जल्मूय करतकच आपल्या हातांत 
ना. मरणूय आमच्या हातांत ना. मागीर, आमच्या हातात कितें आसा? 

जल्म आनी मरण हया दों तोंका मदलें एक जिवीत ताचे कितें 
करचें, ताचो सदुपयोग करचो काय दुरूपयोग, तितलेंच आमच्या हातांत 
आसा. सैमान आमकां इतलेंच स्वातंत्र्य दिला. 

सैमाचे येवजणेंत किडी मुयांपसून व्हडल्या व्हडल्या मत्म्यां मेरेनच्या 
जिवीतांचो कितें ना कितें उपयोग आसता. किरकोळांतलो किरकोळ मनीस 
लेगीत आपणालें एक अवतारकार्य घेवूनच जलमा आयिल्लो आसता. कोणाचें 
अवतार कार्य कसलें, हें जरूय सांगूक आयले ना तरूय सैमाची येवजण तिचे 
फाटल्यान काम करता ती रचनात्मक बुद्द नियाळून पळेतकूच म्हणचें पडटा, 
बेश्टो, गरज नासतना, कोणूच जल्माक येना. आमचे भोंवतणी पातळळेल्या 
विश्वजीवनांत कारण नासतना, गरज नासतना, बेशटें कितेंच घडना. जें 
कितें घडटा, मोडटा तें सैमाचे येवजणेक धरून घडटा. जलमा आयिल्ल्या दर 
एका जिवाचो उपयोग जाता, ते मेरेन तो उरता. हो उपयोग जेन्ना सोंपता 
तेन्ना तो जिवूय सोंपता. मनशाक मरण केन्नाय येवं, उसरां येव वा बेगीन 
येव, तें येता तें मात येवंक जाय त्याच वेळार येता. सैमाचे हे येवजणेत दखले 
अंदाजी करपाचो मनशाक अधिकार ना. देखुनूच आत्महत्येचो ताका 
हक ना. आपणालो आतां कांयच उपयोग ना, अशें मनशाक कितलेंय 
दिसूं, मरण आपूण जावन येवन ताका व्हरिना ते मेरेन ताका आपूण 
जावन वचपाचो हक ना 


रणा. 
131/5,*४ 

खरेपणानशीं “सोसूं नज” हे तरेचे दुख्खूच ना. कदेंय व्हडलें. 
दुख्ख कोसळूं, तें सोंसपाची तांक जण एका काळजाक आसताच आसता. 
मनशाक तें सोंसूंक येवंक जाय. जाच्या वाटयाक दुख्खां सेवंक नात 
असो 'अवतारी' मनीस लेगीत मेळचो ना. मनशाची भितरली जीण घट 
आनी समृद्ध करपाची तांक जितली दुख्खांत आसा तितली आनीक 
कित्यांत ना. मनशाक दुख्खां सोसूंक येवंक जाय आनी सोंसून तांचे 
पेल्यान वचूंक येवंक जाय. दुख्खाक लागून जी निर्शेणी येता तिकाच 
अस्तित्व ना. निर्शेणी मिथ्या, खरी न्हय. ती फक्त आमचे कल्पनेनूच 
आसता. असले निर्शेणेन जो आपणाले जिवीत सोंपयता तो घातकी. 
जीवनद्रोही. ताका कसलोच मान फावना, कसलीच काकुळट फावना.'' | 


म्हजी होलमावणी : 

आयज आत्महत्येचे प्रमाण हिशपा भाय॑र वाडला. आत्महत्येचे 
मुख्य कारण निर्शेणी. पूण निर्शेणी ही फक्त आमच्या कल्पनेंत आसता. 
खंयचेच दु:ख मनशाच्या सोसपाच्या तांकी भायर आसना. हें दुख्ख 
आमकां भितरल्यान सशक्त करता. सुख आनी दुख्ख हो जिवीताचो 
एक भाग. सगळयांच्या वाटयाक तर येताच. म्हूण हया खातीर आत्महत्या 
करप? आत्महत्या करपाचो हक कोणाकूच ना. जिवीत सोपोवपाचो 
अधिकार आमकां ना. सैमात प्रत्येक गजालीक एक लय आसा. सगळें 
त्या लयेंत घडटा. कांयच गरजेभायर वा ओगीच घडना. जें घडटा त्या 
फाटल्यान सैमाची येवजण आसता. आमकां हों जल्म मागीनासतना 
मेळूळा खरो, पूण ताका सोपोवपाचो अधिकार आमकां ना. हें जिविताचें 
आमी भांगर करू येता. धर्तरेर जल्माक आयिल्लो जण एक जीव महत्वाचो. 
सगळयांक समान महत्व आसा. 


° श; श 

आदर्शवादाविशीचे' तत्वगिन्यान 


हिन्दुधर्मात पावला कणकणी सत्याचो म्हयमा गायिल्लो पळोवंक 
मेळटा. कित्याक काय? आमच्या समाजात सत्यान कोणूच चलना, म्हूण 
बी न्हय मू? | 

जे गूण समाजांत थीर जाल्यात तांचेर भर दिवपाची व्हडलिशी 
गरज नासता. जे नात जे मुळां धरूक पावलेच नात, तांचोच हुस्को काडचो 
.पडटा. हया देशांत सत्य केन्ना मुळां धरूक पावलेच ना काय कितें? 
आसूंक जाय. 

सामान्यतायेन मनशाक सत्य उलय म्हूण सांगचे पडूंक जायना. 
सत्य हें सभाविक. मनीस सभाविक रुपान सदां सत्यूच उलयता. कारणां 
बगर मनीस फट उलोवचो ना. कसली कारणां मनशाक फट उलोवपाक 
मुखार काडटात? लाव आनी लुसकान हींच. 

नैतिक आरोग्य जर म्हत्वाचे तर सत्य कोडू म्हण्णूच घेवंक जाय 
आनी कोडू म्हुण्णूच दिवंक जाय. मेथी बारीक वांटून काडल्यारूच 
तिच्यांतल्यान रंग येता. उशिकांडो सारको पिळळयारूच ताच्यांतल्यान 
रोस येता. तीळ सारके चिड्डिल्यारूच तांच्यातल्यान तेल येता. जमीन 
बरी खणल्यारूच तिच्यांतल्यान बरें पीक काडू येता. सत्य कोडू आसल्यारुच 
तें आंगाक लागता. परिणाम करता. ज्या समाजांत सत्य मुळूच धरूक 
पावूंक ना त्या समाजांत सत्य उलयतना वा बरयतना कोणाक किते 
दिसतले हाची निखालूच पर्वा करूक जायना.'' 

म्हजी होलमावणी : 

सत्य कोडूच आसता. वखदा भशेन: तेय कोडू आसता पूण परिणाम | 
करता. तशेंच सत्य तें कोडू आसता पूण परिणाम करता. सत्य ना उलोवपाचे 
फायदेच आसता. नैतीक आरोग्य घट करपाक सत्य उलोवंक जाय. सत्य 
बरोवंक जाय. सत्य उलोवन कोणाचेच लुसकान जायना. ना उलयतलाचे 
ना आयकतल्याचे. दुसरी गजाल मनावयलो ताण कमी जाता. जेन्ना सत्य 
उलोवंक कोणूंच भियोवचो ना. तेन्नाच तें हया देशांत मुळ धरूक पावतले. 


“'म्हाका दिसपाक लागला : हयो “भारतरत्न', 'पद्मश्री' बी 
सगळयो पदव्यो बंद करून उडोवच्यो आनी अमेरिवेंतलो राष्ट्रपती लेगीत 
जसो सादो 'मिस्टर प्रसिडेंट' आसता तशे सगळे आमी 'श्री' जाव 'श्रीमती' 
अमके म्हण उरचे. 

पदव्यांचो ५।30५7 कसो उणो जातलो? | 

आपणे 'स्वनामधन्य' आसप हेंच आपल्या व्हडपणाक पुरो अशें 
लोकांक कशें दिसना, हाचेंच म्हाका अजाप जाता. काय, पदव्यांची ओड 
ही सामान्य लोकांची एक basic weakness 

बुद्धाक कसली पदवी कोणे दिल्ली ?'' 


मजी होलमावणी : 

पयली गजाल अमकी पदवी घेतली म्हूण कोण व्हड जायना 
आनी कसलींच पदवी ना म्हूण कोण ल्हान जायना. जगाचेर प्रभाव घालपी 
बुद्‌धाक कोणे पदवी दिल्ली? ना. जें मुळांत व्हड, तेजस्वी तांकां कसल्याच 
पदवेची गरज ना. जें पैशे दिवन आनी फावरान पदव्यो घेतात तांका कितें 
व्हडपण येता? ना. तें मुळांत आसचे पडटा. जो व्हड तो पदवेबगर व्हड 
आसता आनी जो ल्हान ताणें कितल्योय पदव्यो घेव, तो ल्हानूच उरता. 

''मेले उपरांत लोक तुका विसरले. जाल्यार तुजें व्हडपण कसलें ? 
मेले उपरांतूय लोकांनी तुजी याद काडूंक जाय. तुजो प्रभाव तूं नासतलो 
तेन्नाय लोकांचेर पडूंक जाय. तुजी प्रेरणा सदांच काम करीत रावूंक जाय. 

साहित्यिकान तरी हो हावेस बाळगूंक जाय. 

आपणाले लिखणेंतल्यान एक तरी पुस्तक असलें भायर सरचें की 
जें आठ धा वीस पिळग्यो मेरेन लोक रूचीन वाचतले, असो हावेस 
साहित्यिकारान दवरूंकूच जाय. आमकां गीता सारकेलें पुस्तक बरोवंक 
येवं नाका. ज्ञानेश्वरी येवं नाका, वॉर अँड पसि येवं नाका. पुणून 'गलिव्हर्स 
ट्रॅवल्सां' सारकेलें तरी बरोवंक येवं नाका? तेंय आमकां कोणाक बरोवंक 
येना. 

आमचें सगळें साहित्य खिणयाळें. आमच्या खिण्याळया जिविता 
सारकें.'' 


म्हजी होलमावणी : 

मनशाची जीण जरी खिणयाळी आसली तरी तो आपल्या कामां 
वरवी आजरामर जावं येता. साहित्यिकान तरी मेले उपरांत आपल्या 
साहित्यिवरवी जितो उरपाची हावेस बाळगूंक जाय. हजारा वर्सा पयलीं 
आयिल्ली 'गीता' आजूय तीतलीच नवी आसा. तीं कोणेय वाचची आनी 
केन्नाय वाचची. तशें पुस्तक बरोवप कठिण. पूण साहित्य सदांच अशें 
आसचें जें पिडयान पिडीन वाचचें. प्रत्येक लेखकान अशें एक पुस्तक 
बरोवपाकूच जाय. 


'“हावें प्रेमचंदाचें गोदान वाचपाक घेतिल्लें. वाचतां वाचतां होरी ती 
धनिया हांच्या जिवितांकडेन एकरूप जालों. दुख्खां म्हजी दुख्खां जाली. 
पांच सात दिसांनी पुस्तक सोंपलें तेन्ना हांच हुंदक्या दक्यांनी रडलों. 
शरतबाबूंची “विप्रदास' नवलकथा वाचिल्ली तेन्नाय तशेंच जाल्ले. खूब रडूंक 
आयिल्ें. 

म्हज्यांत कितें बदल घडून आयिल्लो म्हूण हांव रडिल्लों? हांव 
म्हाजे कुडी भायर सरिल्लो. भायर सरून हांव दुसऱ्याच्या दुख्खाकडेन 
किरूप एकजीव जाल्लों. निखटो हांव उरूंक नाशिल्लो. म्हंजे व्यक्तित्व 
वाडिलले. व्यक्तित्वाचे हे वाडीक गीतेन नांव दिलां, अध्यात्म. आनी मनशान 
आपणालो हो अध्यात्म वाडयात वचूंक जाय अशें सांगलां. संस्कारितेची 
हीच मोख आसू येता.'' 


म्हजी होलमावणी : 

मनशाच्या व्यक्तित्वान जाल्या बदलाक खूब महत्व आसा. 
मनशाची शारिरीक वाढीक मर्यादा आसतांत. पूण मानसिक आनी भावनिक 
वाढीक कसलीच मर्यादा आसना. आपले व्यक्तित्व वाडोवप हीच प्रत्येकाची 
मोख आसपाक जाय. गीतेन हाका अध्यात्म म्हळा. दुसऱ्यांच्या 
परिस्थीतीकडेन एकरूप जावप. दुसऱयांक समझून घेवप. अशें करतकच 
दर एकल्याची वाड जाता. हया भशेन सगळ्यांनी वाडपाक जाय. 


'' ओपीनियन पोला: मुस्तींतली खबर. एका गांवांत एका इश्टाक 
मेळपाक गेल्लों. चिंचेकडेन पावपाक बस थांबयली आनी देंवलों. इशटाचें घर 
थंयच्यान सुमार तीन किलोमिटरांचे वाटेर. चलून वचचें पडटालें. 

वर भर बसून बस धरपाक परतलों तेन्ना इश्ट म्हका पावोपाक 
चिंचेकडेन आयलो. येतना आपणाल्या पांच वर्साच्या नातवाकय वांगडा 
घेवन आयलो. हावे म्हळें, “तूं पावपाक आयलो तें बरें आसा. हाका बाबडयाक 
कित्याक हाडलो ? 

ताचेच खातीर तर आयलां' इश्टान जाप दिली. “पावण्याचो 
भौमान कसो राखूक जाय हें ताका कळूंक नाका ?'' 


म्हजी होलमावणी : 


भुरग्यांमुखार सदांच बरों आदर्श दवरपाक जाय. भुरगी जें कितें 

आवय बापूय सांगता त्यापरस तीं कितें करता तें चड शिकतात. त्याखातीर 
आवय बापूय जें सांगता आनी जशी वागता हातूत विसंगती आसपाक 
जायना. जें भुरग्यांनी करचे अशें तुमकां दिसता जाल्यार तशें पयली तुमी 
वागपाक जाय. तोंडातल्यान वायट शब्द काडप बरें न्हय अशें भुरग्यांक 
शिकोवन जर तुमच्या तोंडातल्यान गाळ भायर पडली जाल्यार भुरग्यां 
वायट आदर्श मेळटलो. आवय बापूय वागतात तशींच भुरगी वागतात. 


“'गीतेन सांगलां तेंच कुराणांत मेळटा, तेंच बायलांत येता, हेच 
अवेस्तांत आसा, अशें कितलो तेंप आमी एकामेकांक संगीत रावतले? 
रामकृष्ण परमहंसान सुरू केल्ले हें सांगपाक. ताका आतां शंबरांवयर वर्सा 
जालीं. तरूय आमी तेंच एकामेकांक एका सारकें सांगीत रावल्यात. आनी 
तरूय धर्म एकामेकां लागीं अजून येवंक पावूंक नात. कित्याक लागून ? 

सगळया धर्माची शिकवण एक हें खरें. सगळे धर्म खरे आनी बरे 
हेंवूय खरें. लागीं येवन एकामेकांक प्रभावीत करपाक आनीक कितेंय 
तांच्यांत आसूंक जाय तें अजून आमी तांकां दिवंक पावूंक नात, अशें 
म्हणचें पडलें. आमी तांकां फकत तुमी खरे आनी तुमी बरें इतलेंच सांगले. 
हाका लागून फकत धर्म सहिष्णुतायेचेंच वातावरण आमी आमचें भोंवतणी 
उबें करूक पावले. 

एकलोच जावन गेलो हया संवसारांत, जाणें सांगलें, “बाबांनो' 
सगळे धर्म खरे आनी बरें, हें खरें. पुणून सगळे अपूर्ण उरल्यात, उर्दकूटे 
उरल्यात, कच्चे उरल्यांत हें विसरू नाकात. ते अशेच उरले जाल्यार ते 
'फोसिलाइसङ्' जातलें. तांकां जिवे दवरचे आसत जाल्यार अपूर्ण धर्म पूर्ण 
जावंक जाय. आनी पूर्ण जावपाक सगळया धर्मांनी एकामेकां लागसार 
वचूंक जाय. एकामेकां कडल्यान घेवपा सारकें जाय, आनी एकामेकांक 
दिवपा सारके दिवंक जाय. ह्या 'इन्टरॅक्शन' बगर खंयचोच धर्म पूर्ण 
जावंक पावपाचो ना. 

आमकां घडोवन हाडपाचो आसा तो धर्मसमन्वय. कोणाच्याच 
आगळेवेककेपणाक बादा येवंक दिनासतना सगळयांक एकठांय हाडून तांचे 

एक धर्मकुटूंन सुरू करून तें आमकां चलोवपाचें आसा.'' 


म्हजी होलमावणी : 

सगळयां धर्मांची शिकवण एक तरी आमीं स्वत:क दुसऱ्या धर्मापरस 
वेगळें मानतात. धर्म टिकोवन दवरपाक सगळया धर्माच्या लोकांनी एकामेकां 
लागी वचूंकं जाय. धर्मसमन्वय घडूंक जाय. ना जाल्यार सगळें धर्म अपूर्ण 
उरतले. आनी त्या खातीर वेगळेसार वाडन वतलो. कोणाच्याच अस्तित्वाक 
बादा घडिनासतना हो धर्मसमन्वय घडूंक जाय. ज॑य प्रत्येक जाण एका 
मेकांचो जावन, एकामेकांक समजून घेवन, रावतलो. मनांत कसलीच 
वायट भावना दवरनासतना. तेन्नाच खऱ्या अर्थान सगळे धर्म टिकून उरतले. 
तांकां टिकोवपाची धडपड करची पडची ना. 


''समाजाचे नदरेंतल्यान आपूण पडचो न्हय म्हूण मनीस सदांच 
जतनाय घेत आयला. 

समाज एका सदां सारको वळखतलोच हाचें खरेपण ना. केन्ना 
केन्ना सारको वळखय ना. केन्ना अपसमज लेगीत करून घेता. पुणून, 
मनीस खास आपणाकडेन प्रामाणीक आसत जाल्यार तो अपसमजांक 
लागून खंती जावचो ना. 

तांची व्हडलिशी पर्वाय करचो ना. तो म्हणटलो, अपसमाज सदां 
उरनात. ते कुपां सारके आयज वयर पातळळेले आसू, फाल्यां उबून वतले. 
म्हजें काळीज जे मेरेन 'तूं करता तें सारके अशें म्हणटा ते मेरेन हांव 
म्हज्या काळजाचे मानतलों अशें म्हणून तो अपसमाज पातळळेले आसतनाय 
हड्डें मुखार काडून चलतलो. 

पुणून, धरुया, समाजान ताका मानलो आनी खासा आपणाल्या 
काळजांतलो तो पडलो, काळीज ताका सांगपाक लागलें, 'तूं करता तें 
समा न्हय, तुका हें सोबना' जाल्यार? 

_ मनीस हड्डे मुखार काडून केन्नाच चलूंक पावचो ना. लोक 
आपणाकभ्च्हड मानूं, खरेपणानशीं आपूण ल्हान, उणाक, अशेंच ताका 
दिसतलें. आनी तो मान सकयल, घालून चलतलो. 

हाचो अर्थ समाजापरस काळीज व्हड असो जालो ना? समाजाचे 
नदरेंतल्यान आपूण पडचो न्हय म्हूण मनीस जितली जतनाय घेता तिच्याकूय 
चड खासा आपणाले नदरेंतल्यान पडचो न्हय म्हूण घेता. समाजाक मनीस 
फटयता, खासा आपणाक कसो फटयतलो ?'' 


म्हजी होलमावणी : 

एक म्हण आसा 'जनाची ना जाल्यार मनाची लज धर ! मनाची 
लज हीं जनाच्या लजेपरस व्हड. मनीस समाजाच्या नदरेतल्यान पडून 
जगूंक शकना. मनीस स्वताक फटंवपाक शकना. तो समाजान ताका 
मानना जाल्यार जाता, पूण ताणें ताज्या काळजात तो करता तें खरें 
म्हळयार ताजो आत्मविश्‍वास वाडटा. ऐदी व्हड शक्त ह्या मनाची. जें 
समाजा विरूध्द एकटें उबें रावलें तरी जिखता. 


' 'पयले सुवातेर मनीस उतराचो आसूंक जाय. दिल्ल्या उतराक 

'पाळो दितलो, केन्ना कोणाक फटोवचो ना, दुसऱ्याच्या दुंबळेपणाचो केन्ना 
लाव घेवंचो ना, लाखांनी कोटिंनी रूपया ताच्या हातांत कोणेंय दिले 
जाल्यार तो एका पयशाक लेगीत हात लावचो ना, वेव्हारांत स्वच्छ आसतलो 
असलो आसूंक जाय. दुसरे सुवातेर, तो न्यायी आसूंक जाय. आपणाल्या 
हातान चूक घडली जाल्यार, चूक ती चूक म्हूण कबूल करपाचें धैर्य ताच्यांत 
आसूंक जाय. चुकिचे प्रायश्चित घेवपाचीय तयारी ताणें दाखोवंक जाय. 
तिसरे सुवातेर, हातांत घेतिल्लें काम मदींच सोडून दिवचो ना, परतो, 
अडचणींक धिरान तोंड दितलो आनी घेतिल्लें काम पुरें करतलो, असलो 
आसूंक जाय. वोत वारो पावस सोंसपाची, श्रम करपाची, तकालस काडपाची, 
बारीक बारीक गजालींत लक्ष घालपाची ताच्यांत तांक आसूंक जाय. चवथे 

सुवातेर, तो विवेकी आसूंक जाय. बरें वायट पारखुपाची आनी वायट तें 
सोडून बरें तें घेवपाची तांक ताच्यांत आसूंक जाय. अणभव आनी कल्पना, 
कल्पना आनी आदर्श हांतलो फरक कळपा इतली ताची बुद्द तीख आसूंक 
जाय. पांचवे सुवातेर, केदीय व्हडली पदवी मेळूं, केदोय व्हडलो भौमान 
मेळूं, केदीय सत्ता ताच्या हातांत येवं, आपणा परस व्हड संवसारांत 
जायते जाण आसात, कांय जाणांच्या तर पांयां पोंदच्या धुल्लाच्या कणा 
इतलीय योग्यताय आपणांत ना, हाची जाणविवूय ताका आसूंक जाय. 
मुखा वयलो मनीस पिरायेन वा पदवेन कितलोय ल्हाना आसूं, ताचे मुखार 
ताच्याकूय ल्हान जावंक ताका येवंक जाय. सवे सुवातेर, ताका अन्यायाची 
आनी असत्याची तिकड आसूंक जाय. अन्याय आनी असत्य चलोवपी 
मनीस केदोय व्हय आसूं, ताका शिंगार घेवपाची तांक ताच्यांत आसूंक 
जाय. सत्या खातीर पुराय संवसारा आड उबो रावतलो, सत्य उलोवपाक 
केन्न कोणाक भियेवचो ना, कोडू सत्य उलोवपाक तर मात लेगीत अनमनचो 
ना, असलो आसूंक जाय. तो धीरवान आसूंक जाय, दुख्खां, संकश्टां, 
अरिश्टा कोंसळळीं जाल्यार थतर वितर जावचो ना, जावचो ना असलो 
आसूंक जाय. आनी सगळयांत म्हत्वाचें म्हळयार, तो स्वाभिमानी आसूंक 
जाय. कोणाचे धमकेक भीक घालचो ना. कितेंय मेळचें म्हूण सत्ताधिशां 
मुखार शेंपडी हालोवचो ना, लेंगें लेंगे करचो ना, असलो आसूंक जाय. 
चारित्र्यांत ह्या आनीक असल्या जायत्या गुणांचो आसपाव जाता. सेक्साचे 
नदरेन निर्मळ ताकाच चारित्र्यवान लेखप समा न्हय. 


म्हजी होलमावणी : 

चारित्र्यवान म्हळ्यार फकत एकपत्निव्रती आसप न्हय. चारित्र्यवान 
मनशांत आनिवूय कांय गूण आसपाक जाय. ताणे दिल्लें उतर पाळूंक जाय. 
चूक जाली जाल्यार तीं स्वीकारूक जाय. हातांत सत्ता येतकच दुसऱ्यांक 
त्रास दिवपाक जायना. सत्तेचो गैरवापर करपाक जायना. ताका बरें वायटची 
जाण आसूंक जाय. ताणे अन्यायाआड उबो रावंक जाय. ताच्यामदीं श्रम 
करपाची तांक जाय. खंच्याय मनशाक एका गुणाचेर पारखप न्हय. ताचें 

व्यक्तिमत्व परिपूर्ण आसूंक जाय. चारित्र्य फक्त एकूच गूण न्हय. तांतून 
खूब गुणांचो आसमाव जाय. ताच्यात धीटपणा आनी स्वाभिमानूय आसूंक 
जाय. जेन्ना एखाद्या मनशा भितर हे सगळें गुण आसता तेन्नाच तो 
चारित्र्यवान थारता. 


''जैनांचें एक तत्व आसा - स्यादवाद नावाचें. श्याद म्हळयार 
हिन्दी भाशेंतलें “शायद'. 

मनीस खंयच्या 'एंगला' तल्यान सत्याकडेन पळेता तें पळोवपी 
म्हणटकूच ताच्या सत्याचें रूप आमच्या लक्षांत येतलें. 

धरूया, खंयच्याय पर्यटकान कोणावूय विचारलें, “प्रियोळ खयशे 
येता?' जाप दिवपी मनीस पणजेचो आसत जाल्यार तो म्हणटलो, 'पणजेचे 
दक्षिणेक' आनी मडगांवचो आसत जाल्यार म्हणटलो, 'मडगांवचे उत्तरेक' 
प्रियोळाक विचारलें “तू खंय आसा' काय म्हूण, जाल्यार तें जाप दितलें, 
“हांव जंय आसां थयच आसां. एक खरें, पणजी म्हजे उत्तरेक येता आनी 
मडगांव दक्षिणेक पडटा'. 

हांतुंतली एकूय जाप फट म्हणूं नज. सगळयो खऱ्यो. सत्याचेंय 
अशेंच. संपूर्ण सत्य कोणाक समजना. मनीस खंयचे भुंयेर रावन ताचे 
कडेन पळेता ताचेर ताचें सत्याचें दर्शन निंबून उरता. 

संवसारांत वेगळया वेगळया विचारांचे लोक सदांच उरतले. ते 
जेन्ना एकठांय येतले तेन्ना एकामेकांकडेन तांणी कशें चलचें होय प्रस्न 
सदां उपरासतलो. आनी एकूच वाट आमचे मुखार उकती जातली. सगळयांन 
उदार नदरेन एकामेकांक समजून घेवन एकामेकांक सांबाळून सन्मथान 
चलूक जाय म्हणपाची.'' 


म्हजी होलमावणी : 
प्रत्येक गजालीक अनेक पैलू आसता. तशें सत्याकूय खूब बाजू 
आसता. मनीस कशेतरेन विचार करता वा खंच्या नदरेन पळयता हाचेर 

सगळें निंबून आसता. दर ऐकलो आपल्या दृष्टीकोणाचेर आदारून निष्कर्ष 
काडटा. जगांत वेग वेगळया धर्मांचे, विचारांचे मनीस आसात. दर एकल्याची 
विचार सरणी वेगळी, आवड निवड वेगळी. आपले तेंच बरें म्हणिनासतना 

आमीं तांच्या विचारांचो आदर करपाक जाय एकामेकाक सांबाळून घेवंक 
जाय. दर एकल्यान आपलें मन व्हड करूंक जाय, नदर उदार करूक 
जाय. तेन्नाच सत्याच्यो सगळयो बाजू आमीं पळोवंक पावतलीं. 


“'मदीं हांवे एक तत्वगिन्यान घडयलें. “हांव म्हजे भोवतणच्या 
संवसाराक जितले दितां ताच्याकूय चड ताचे कडल्यान घेतां. हाका भोगता 
तें दुख्ख हया संवसारा मुखार मांडून हांवें ताचो मूड इबाडूंक जायना. म्हजे 
भोवंतणच्या लोकांचो मूड इबाडपाचो म्हका हक ना. हजेर केदेंय व्हडलें 
संकश्ट येवं, संवसाराक केना हांव दुख्खी आसां म्हण दाखोवचों ना. 
'हज्या म्हऱ्यांत आयिल्ल्यान म्हजें कडल्यान सदां आनंदूचं मेळूंक जाय. 


म्हजी होलमावणी : 

खऱयानीचं आमी जितलें संवसाराक दितां ताच्याकूय चेडं «ताचे 
कडल्यान घेतां. आपणाल्या दु:खाचे प्रदर्शन मांडून कोणाकूच कांयचं मेळना. 
आपले दुःख कुशीक काडून जो येता त्या परिस्थिक तोंड दिता तो खरो 
मनीस. कांय लोक सतत किरकिर करता. सगळ्याक नकारात्मकता 
पातळायतात. असलें लोक कोणाकूच नाका आसता. पूण जो आपली व्यक्तिक 
गजालीचें प्रदर्श मांडी नासतना समाज घडपाक योगदान दिता तो समाजा 
मुखार नवो आदर्श दवरता. 


“चित्र पयसल्ल्यान सारकें दिसना. लागिंच्यानूय सारकें दिसना. 
अमक्याच एका अंतरार रावन पळेल्यारूच तें सगळें दिसता. जिविताचेंय 
अशेंच. जे मातूय येवजिनात तांकां जिवित कितें तें समजना. जे चड 

येवजितात तांकांय कळना. एका अंतरार रावन येवजिल्यारूच जिविताचो 
अर्थ समजतलो.'" :' 


म्हजी होलमावणी : 

खंयच्यीचं गजाल अती जावंक जायना. एक पोरणी म्हण आसा 
'अती थय माती'. संतुलन हें जायचं. कांयच करप ना हेय बरे न्हय 
जाल्यार चड करपूय बरें न्हय. चड विचार करप आनी कांयचं विचार करप 
ना हों दोन टोंकां एका अंतरार रावन जो येवजिता, जो संतुलन सांबाळटा 
आनी ताकाच जिवनाचो अर्थ कळटा. जो संतुलन सांबाळटा तो अर्थपूर्ण 
जीवन जगता. 


“'सोंपी आनी कठीण अश्यो दोन वाटो मुखार येवन उब्यो वल्यो 
जाल्यार मनीस सोंपीच वाट वेचून काडटलो. पुणून, कठीण वाट वेंचूक 
काडपीय संवसारांत काय जाण मेळटले. 

कठिण वाटेन चलतैलो मनीस कणखर जाता, तेजस्वी जाता हैं 
जायत्या जाणांक खबर आसा. आनी आपणे कणखर जावचें, तेजस्वी 
जावचें हो आंवडोय जायत्या जाणांच्या काळजांत आसता. ना जाल्यार 
मनीस एवरेस्टाचेर चडचो नाशिल्लो. 

पुणून, धरूया आमचे मुखार दुसऱ्योच दोन वाटो येवन उब्यो 
लावल्यो, एक येसाची, दुसरी अपेसाची. जाल्यार अपेसाची वाट वेंचून 
काडपाक कोणूय मुखार सरत व्हड? कणखर आनी तेजस्वी लोकांतूय 
कोण मेळचो ना. अशें आसुनूय यशाक खोंट मारून मुखार वचपी लोक 
ह्या संवसारांत जावन गेल्यात. यशस्वी मनीस यश मेळना फुडें थांबता, 
सोंपता, आपुणूय मुखार वचना, दुसऱयांकूय व्हरिना. जो यशाक खोटं 
मारूक जाणा तोच मुखार गेला. एका सारको चलत रावला. आनी ताकाच 
लागून जग मुखार गेलां. 

म्हजी होलमावणी : 

आमच्या मुखार सदांच 010108 आसता. खंची वाट निवडप हो 
सर्वस्वी आमचो निर्णय आनी हाचेर खूब कितें निंबून आसता. यश मेळना 
फुडे जो धादोशी जायनासतना मुखार वचत रावता तोच समाजामुखार 
नवो आदर्श करता. जो यश मेळटकच आनी चड आव्हानां पेलता तो 
खर्‍या अर्थान येशस्वी मनीस. कांय जाण यश मेळनाफुडे थंयच थांबतात, 
पूण कांय तेजस्वी मनीस नवी आव्हानां दितात. तें अपेसाक भिनात. वाट 
केदिय कठिण आसू, तें मुखार चलत रावतात. जो सोपी वाट सोडून 
कठिण वाटेन चलतात तांकांच समाज मान दिता. तांच्याकडल्यान प्रेरणा 
घेता. नकळत हेंच लोक समाजाक मुखार व्हरतात. 


““आपणाक कांयच म्हत्व ना म्हणपाचें जे जाणात ते आपणाक 
म्हत्व मेळचें हे आशेन मनांत कांय हावेस धरून मुखार सरतात. ताका 
'महत्वाकांक्षा' ह्या नांवात आमी वळखतात. पुणून मनांत महत्वाकांक्षा 
बाळगुनूय म्हत्व नाशिल्यांक केन्ना म्हत्व मेळूंक पावलां व्हय हया 
संवसारांत? खंयच कोणाक मेळूंक ना. परिणामी, महत्वाकांक्षी लोकांकडेन 
फकत 'आकांक्षाच उरल्यात आनी हयो आकांक्षा तांका दिशीं - माशीं 
सकल ओडीत घेवन गेल्यात. तांकां सामके क्षुद्र केल्यात. 

विनोबा म्हणटाले, मनशान 'नम्रताकांक्षी' जावचें. नम्र झाला 
भूता तेणें कोंडिला अनंता”. जो नमळ (नम्र) जाता तो 'अनंता'क 'ईश्चराक' 
लेगीत आपणालें मुठींत धरूंक पावता. असल्याक मागीर महत्वाकांक्षा 
उरनात. तो महत्वाकांक्षा पेल्यान वता. आनी संवसार असल्याच मनशाक 
म्हत्व दिता.'' 


म्डजी होलमावणी : 


मनीस कर्तृत्वान केदोय व्हड जावं, ताणे सदाचं नम्र आसपाक 
जाय. मनशाचे कर्तृत्व कितलेय आसू, जर ताका वागपाक येना ताजी 

। अदोगती जायत वता. ताका वालोर उरना. लोक ताका म्हत्व दिना. 
संवसार म्हत्व दिता तो मनशां भितर आशिल्ल्या गुणांक, ताज्या स्वभावाक. 
जो नम्र आसता तोच संगळयांच्या लक्षांत उरता. जांका गर्व जाता तांची 
प्रगती कमी जायत वता. आपल्याक जें फावतालें तें मेळळे ना अशें कळतकच 
तांका निर्शेणी येता. संवसार तांका लेखिना. पूण केदेय व्हड कार्य करून 
लेगीत जो नम्र रावता, तोच जग जिखता. संवसार ताकाचं म्हत्व दिता. 


“'नीट वाटेन चलपी वाट केन्नाच चुकना.'' 


म्डजी होलमावणी : 

जो आडवाट घेना तो केन्नाच चुकना. आजकाल लोक नाव, 
पैसो, किर्त कमावपाक आड वाटेन वतात हें सारके न्हय. रवीन्द्रबाब 
म्हणटां तें भशेन नीट वाटेन चलपी वाट केन्नाच चुकना. केन्ना केन्ना 
मात्सो कळाव लागता, कष्ट जाता पूण दिशाभूल जायना. नीट वाट कितलीय 
लांब आसली तरी समाधान दिता. 


“'नांव आनी दुडू हे खंय दोन व्हडले ॥५Mb५9s. 

दुडू जोडपाचे वानशेक आळाबंदा हाडूं येत. पुणून नांव जोडपाची 
वान्सा व्हडल्या व्हडल्यांक लेगीत आटापा येना. म्हज्या हिसपान खरे 
humbu9ऽ दोन न्हय, तीन. नांव दुडू आनी सत्या. तिगांकूय एक नांव 
आसा $८८९5 यस. 

जिवितांत आपूण अपेशी जावचो ना मू? सामको फाटी पडचो ना 
मू? आपणाक उतळतापांनी दीस काडचे पडचे नात मू? हे मनशाक तीन 
भय आसतात. ह्या भयांचेर जैत जोडपा खातीर तो नाव, दुडू आनी 
सत्या हांच्या फाटल्यान धांवता 

नामनेंत एके तरेचें 5९541107 आसता. नामना मेळटकूच 
मनशाक खातकुतल्यां वरी खोस जाता, सत्येंत आनी संपतीतूय तेंच 

आसता. 
ह्या sensation intoxicati0n 'तर्र जावप' म्हणूं येता. सिगार, 


सोरो, जुगार हांचे वरी सत्या, संपत आनी नामना जोडपाची वान्सा मनशाक 
तर्र करता. तर्र जावन जाता ते खोशयेची मनशाक रूच लागली म्हटकूच 
ताका जियेवपाक सदां तर्र करपीच गजाली जाय जातात. त्योच गजाली 
अदिकांत अदीक जोडपा खातीर तो आपलें आयुश्य खर्चिता. आनी त्यो 
मेळळो नात म्हणटकूच तो निर्शेणेच्या तळाक वचूक लागता. तर्र जावप 
म्हळ्यार सुखी जावप न्हय. म्हणटकूचच, सुख कित्यांत आसा? ५५ in 
being nobody." ' 


म्हजी होलमावणी : 

खंचीय गजाल जर शिमेभायर वचत जाल्यार तिकां नकारात्मकतेचे 
स्वरूप येता. जी गजाल मर्यादेत उरता तीं बऱ्याक पडटा. तशेंच खंचीय 
गजाल आपल्याक मेळची हो हावेत जेन्ना ताजी मर्यादा मोडटा तेन्नाय 
तिका नकारत्मकतेचे स्वरूप येता. नांव, दुडू आनी सत्या मेळोवपाक 
मनीस जीवाचे रान करता आनी हाताक कांय लागलें ना जाल्यार ताका 
निर्शेवणी येता. अशें न्हय की नांव, दुडू आनी सत्या आसप वायट. पूण ती 
मेळोवपाक वा टिकोवपाक जें आड मार्ग आपणावप जाता तें वायट. मनीस 
हैं तिनूय गजालीं मेळटका खोशी वा धादोशी जावंक जाय. पूण जेन्ना तो 
'तर्र' जाता तेन्ना ताका ह्या तिघांची नशा चडटा. हवेस गरजेत बदलता. 
ताका निर्शेणी येतलींच कारण नांव, दुडू आनी सत्या कितलोय जोड ती 
केन्नांच चड जायना. गरज भागचं ना. मनीस आनीक चड जोड़पाच्या 
चक्रांत घुस्पून पडटा. 

मागीर सुख स्वंय आसता तर? जशें रवीन्द्रबाब म्हणटात. ५७७ 
in being 1०७०५४. पयलें सुवातेर सुख ही सदांच मनांत आसता. भायल्यो 
कसल्योच गजाली तुका सुख दिवपाक शकना. हें सत्य जेन्ना मनशाक 
कळटा तेन्ना ताजी जगाकडे पळोवपाची नदर बदलता. मनशान कितलेंच 
जोडू सुख ताज्याचं भितर आसता. जेन्ना मनीस 10004. जावनं जगता 

तेन्नाच ताका जगपाचो खरो आनंद मेळटा. तो धादोशी जाता. जितलो 
चड तूं बाहय गजालीमदीं सुख सोदतलो जितलो सुखापासून पयस वचत 
रावतलो. जितलो सुख भितर सोदतलो तितलो सुखी जायत वतलो. 


*““एक कथा वाचिल्ली. जिब्रानाची जावं येता. सुंदर आनी कुरूप 
ह्यो दोगी भयणी एक खेपे खंय न्हावपाक दर्या वेळेर गेल्यो, आपापलीं 
लुगटां दोगांयनी वेळेर दवल्लीं आनी दोगी उदकांत देंवल्यो. मदींच कुरूपाक 
कितें येवजलें, कोण जाणां. तें अवचित्‌ उदकांतल्यान भायर आयलें आनी 
सुंदराची लुगटां न्हेसून बेगी बेगीन थंयचे पशार जालें. सुंदर वयर येवन 
पळेता जाल्यार वेळेर आपलीं लुगटां नात. कुरूपाचे न्हेसून वचचें पडलें. 
दोगांय खंय एकामेकांक अजून मेळूंक पावूंक नात. हाका लागून खंय लोक 
गोंदळ करतात. सुंदराक कुरूप लेखतात आनी कुरूपाक सुंदर मानतात. 

तरी बरें संवसारांत कांय जाण आसात कि जे लुगटां पळोवन 
फटवनात. लुगटां कोणायचीं घालीं तरूय सुंदर खंयचें आनी कुरूप खंयचें 
हें ते जिस्त वळखूण काडटात.'' 


म्हजी होलमावणी : 

कांय जाण मनशाचे बाहय रूप पळोवन फटवतात. तो मनीस 
म्हणून कसो हें वळखूपाक पावनात. मनशाचें रावप वा ताजी गाडी वा दुडू, 
हाचेर मनीस पारखूवप न्हय. मनीस म्हळयार ताचो स्वभाव, ताचें विचार. 
एखादी बरी वायट परिस्थिती हाताळपाची ताजें कसब. मनीस कसो रावना 
ताचें परस तो कसो वागता हें महत्वाचें. 


''शीळवंत कोणाक म्हणचो? जाण्टेल्यांनी जे नेम घालून दिल्यात 
ते हुपिना तो. म्हळयार, जो कोणाचेंच वायट चिंतिना, वांकडें करिना तो. 
खरें म्हळ्यार, इतल्यान भागना. आनिकूय एक गजाल जाय. 

मनीस दुसऱयांक उपकारा पडटा काय ना? भोंवतणच्या लोकांच्या बऱ्या 
वायटाचो हुसको काडटा काय ना? 

चारित्र्यांत मर्यादेक महत्व आसाच. कर्तृत्वाकूय आसूंक जाय. 
म्हज्या मतान आनिकूय एक आंगाक म्हत्व दिवंक जाय. मनीस गिन्यान 
जोडपाचो यत्न करता काय ना? संवसारची वळख करून घेवपा खातीर 
विज्ञानाच्या वेगळयां आंगांचो अभ्यास करता काय ना? संस्कृतायेचे 
उदरगतीक हातभर लायता काय ना? जाच्यांत हया तिनूय आंगांची सारकी 
वाड जाल्या तोंच चारित्र्यवान, असल्याच मनशाच्या चारित्र्याचो परमळ 
वाऱ्याचे उरफाटे दिकेन पातळटा.'' 


म्हजी होलमावणी : 

शिळवंत आसप म्हळयार फकत एक गूण न्हय. जेन्ना मनशाचेर 
चारूय वटेन विकास जाता तेन्ना ताज्या व्यक्तिमत्वाक तेज येता. मनशांन 
कोणाचेच वायट करपाक वा चितपाक जायना. तो सदांचं दुसऱ्याक उपकारां 
पडूंक जाय. समाजांत कितें वायट बरें घडटा जाल्यार ताणें आवाज वयर 
काडूंक जाय. त्याच भशेन तो कर्तृत्वानूय आसूंक जाय. हें सगळें गूण 
आसल्यार पूरो न्हय. रवीन्द्रबाब म्हणटात, प्रत्येकान गिन्यान जोडपाचो 
यत्न करपाक जाय. संवसार म्हळयार कितें तें जोडून काडपाक जाय. 
देशाची संस्कृताप जयपाक हातभार लावपाक जाय. जाच्याकडेन हें सगळें 
गूण आसा तोंच खऱ्या अर्थान चारित्र्यवान. 


''आमचें जिवीत एक तर सफळ जाता वा निष्फळ वता. फळा 
कडेनूच अमकां आमच्या जिविताची तुळा करची-शी कित्याक दिसली ? 
अंदू आमचीं गार्फा लागिल्लीं. दोन म्हयने हांव तांका नियाळीत आशिल्लो. 
येदीं-शीं तोरां येदे येदे आंबे जाले. हरवे आशिल्ले तेन्ना नदरेंत भरनाशिल्ले. 
तांचो आनी पानांचो रंग सारको आशिल्ले भितल्ल्यान ते पिवूंक लागले तसो 
तांचो रंगूय ल्हवू-ल्हवू बदलूंक लागलो. पांचव्याचो हळदुवो जालो. मागीर 

भांगरा सारको जालो. नदरेंत भरूक लागलो. 

पांचवो आशिल्लो तेन्ना तांची साल दाट आशिल्ली. भितललो रोस 
आंबट आशिल्लो. पिवूंक लागले तशी तांची साल पातळ जायत वचूंक 
लागली. आनी भितल्लो रोस? पयलीं आंबट गोड आनी मागीर सारकोच 
गोड जालो. भितल्यान एके तरेचो नाजूक परमळूय भायर फांकारूक लागलो. 
रंगान आनी गंधान ते सगळयांचे लक्ष ओडूंक लागले. जेस्त ह्या वेळार 
तांच्यांत आनी एक बदल घडून आयलो. तांचे काथे भितल्यान घट जाले. 
काथो वेगळो, रोस वेगळो आनी साल वेगळी, असो एके तरेचो विश्लेश 
तेन्ना तांच्यात सुरू जालो. मागीर ते देंटा पसून गळ्ळे. 

हांणी 'साधना' केल्ली ती काथो घट करपा खातीर तांची वरी 
जोड ती हीच. तेन्ना कोणेंय आंब्यांक चोंच मारची वा घांस मारचो. तांकां 
कसलीच बादा जावपाची ना. साल आनी रोस ना जालो जाल्यारूय काथो 
मरपाचो ना. तें कित्याक, ज्या गार्फाक आबे जाले तेंच, धरूया, फाल्या 
उमथून पडलें वा मेलें. जाल्यारूय काथो मरपाचो ना. काथो आतां नवे 
खूंट जलमा घालतलो, जाचेर नवें गार्फ लागतलें आनी ते असलेच हजारांनी 
दुसरे आंबे दितलें.'' 


म्हजी होलमावणी : 

आमीं जीण जगतना खऱ्यानीच आंब्याच्या फळाची घेवंक जाय. 
जल्माक येतना आमी सगळीच तोरां येदी आसता. फक्त शरीरान न्हय तर 
कर्तृत्वान लेगीत खरी साधना करप तो आंबो जावपाक. काथो घट जावपा 
म्हळयार आमच्यो करण्यो. जसो एक काथो नवे खूट जल्माक घालात तशें 
तुमचो आदर्श फुडल्या पिळगेन घेवंक जाय. तसो एका काथ्यातल्यान 
हजारांनी आंबे जल्माक येतात तशेंच तुमचे विचार इतले सशक्त आसूंक 
जाय जाचे कडल्यान प्रेरणा घेवन तें फुडे व्हरपाक आनी टिकोवपाक 
फुडली पिळगी वावुरपाक जाय. शरीर केन्ना तरी ना जातलेंच, पूण 
एखाद्याच्यो करण्यो, ताजो बरो वावर हो सदाकाळ उरता. दुसऱ्यांक आदर्श 
विवन नवो विचार जावन जल्माक येता. अशें तरेचे जीवन हें सफळ 

जीवन. 


''पावशी कुंपा वाळवंटा वयल्यातूय उबतात. पुणून ती केन्ना थंय 
विरगळनात. कित्याक, वाळवंटा वयली हवा खरखरीत. हवेंत ओलसाण 
आसता थंयच ओली कुपां पावस शिंवरायतात. तशेंच आनंदाचे अंतस्कर्णांत 
आनंदाची ओलसाण आसूंक जाय. तरूच भोंवतणच्या सैमांत धाय दिको 
भरून जो आनंद व्हांवता तो आमकां भोगूंक वा अणभवूंक मेळटलो. 
सुक्या सडया सारक्या खरखरीत अंतस्कर्णावयल्यान आनंदाची कुपां उबली 
जाल्यारूय झडपाचीं नात.'' 


मजी होलमावणी : 

जगात आनंदी, उत्साही जवपाक पयलीं मन आनंदी आसपाक 
जाय. मनांत उमेद आसपाक जाय. सतत किरकिर चालू आसली जाल्यार 
कितलेंच बरे प्रसंग येव, मन सुखी जावचेच ना. खोस उमेद पयली मनांत 
आसपाक जाय, जाल्यारूच ती जिवितात येतली. आनंद मनांत आसलो 
तरूच बाहय गजालीं तुमकां आनंद दितलीं. 


“म्हाका एक भय दिसपाक लागला. ज्या समाजाक आमी भारतीय 
म्हण वळखतात तो एक दोन पिंगळया भितर संवसाराचे फाटी वयलो ना 
नपश्चात जावन वचचो ना मूं? भारतीय म्हुण एक संस्कृताय आशिल्ली, 
तिच्यांत खुबश्या वायट गजालीं वांगडा मुळावें अशेंय कितें आशिल्ले, 
येवजुपाची एक आगळी तरा, जिवीत जियेवपाची एक वेगळी रीत, कांय 
देखी. 'कितेंय' तरी आगळें वेगळें आशिल्ले हें सगळें आतां रॉकेटाच्या 
वेगान ना जावंक लागलां. 

ही संस्कृताय ना जायत जाल्यार आमचेच न्हय, संवसाराचें लेगीत 
लुकसान जावपाचें आसा. इजित, ग्रीस, रोम, हांगासल्ल्यो संस्कृतायो ना 

जावन लेगीत जितलें लुकसान जालें ना तितलें. हें भारतीय संस्कृतायेचे 
आड आयजवेर जायत्यो आगळिको आयल्यो. आनी तरी आसतना ती ना 
जाली ना. पुणून लक्षांत दवरूक जाय कि आयजवेर जितल्यो आगळिको 
आयिल्ल्यो तितल्योय भायल्यान आयिल्यो आयज 'दुस्मान' आमच्या 
मनांत येवन बसला. भितर घुसला आनी भितल्यान तो आमची संस्कृताय 
मेळूंक लागला. आमचो ड्रेस, सोरो, इंग्लीस भास, वाचप सगळीं ताचीं 
अस्त्रां: 

येवरोपेवां कडल्यान जायतें घेवपासारकें आसा. देखीक वेळार 
सगळें करप, दिल्ल्या उतराक पाळो दिवप. लागणुको चुकय नासतना शती 
व्हरप. जापसालदारक्यो आंगार घेवप, गिन्याना खातीर स्त्रम काडप. कितलें 
शेंच आसा घेवपा सारकें तें सगळें सोडून आमी घेतात कितें काय म्हळ्यार 
“हॅपी बर्थ डे टू यू!” 


म्हजी होलमावणी : 

भारतीयं संस्कृताय धर्तरेवयली खूब पोरणी आनी अखंड संस्कृताय. 
आजूय ती टिकून उल्ल्या. पूण खंयतरी पाश्च्यात संस्कृतीकडल्यान तिका 
धोको आसा हें फट न्हय. आमच्या फुडल्या पिडिक आमी आमचें संस्कार 
बर्‍या रितीन दिवंक चुकल्या? उदारण दिवचे जालें तर योगा चें घेवूया. 
योग हो भारतांत जल्माक आयलो. पूण भारतींयांनी तो आपणायलो व्हय? 
ना जेन्ना भायलें लोक योग करपाक लागलें तेन्ना आमकां जागं आयलीं. 
आमच्या प्रत्येक गजालीक एक परंपरा आसा. खादसंस्कृती जाव, विविध 
पोशाक. आमचो वाढदिस मनोवपाचो सुवाळो कितलो सुंदर. सुंदर दिवली 
पेटोवन उजवाड करप. तांच्याभशेन मेणवाती पालोवन न्हय. आमी 
उवाळटात. केक कापपाक कांयच हरकत ना. पूण आपल्यों तरां, परंपरा 
सोडप न्हय. पाश्चात संस्कृती कडल्यान वक्तशीरपणां घेवूया. आमी घेतलीं 
तांची जेवणाची तरा पिञ्जा, बर्गर, आरोग्याक माल. भारतीय जेवणाक एक 
परंपरा आसा. आमच्या संस्कृतायेत जें आसा तें भायर खंयचं ना. फुडल्या 
पिळगेग ह्या संस्कृतायेचें महत्व पटोवन दिवप हीं आमची जापसालदारकी. 

''विचारीक बरपावळ दोन तरांची - एक, जी येवजूंक लायता 
आनी हजार प्रस्न आमचे मुखार उबे करून हांच्यो जापो सोदून काड म्हूण 
सांगता ती. दुसरी, जी येवणूंक तर लायताच. पुणून न्हिदिल्यां आमकां 
जागयता. जागोवन उबे करता आनी कितें न्हय कितें करपाची प्रेरणा दिता 
तीं. 

दोनूय गुण एक ठांय आशिल्ली बरपावळ बरोवंक येवंक जाय. 
पुणून, ते खातीर बरोवपी फकत विचार करपीच आसून उपकारना, 
कृतिशिळूय आसूंक जाय.'' [ 


म्हजी होलमावणी : 

बरपावळींत खूब शक्त आसा. तीं मनशांक येवजूंक लायता, 
न्हिदेतल्यान जागी करता. बरपावळ आमकां कितेंय तरीं करपाची प्रेरणा 
दिता. पुण हों बरपावळ बरोवपी लेखक कृतिशिळ आसूंक जाय. विचारां 
बरोबर कृतीय महत्वाची आसता. 


“'तैतिरीय उपनिषद वाचपाक उकतें केलें. कितें मेळचें म्हाका? 
एक convocation 8001855 पोरणो. पुणून नवो ताल. सूर्य पोरण्यांतलो 
पोरणो आसून लेगीत सदां उदेता तेन्ना नवो तालू आसता, तसलो. 

भुरग्याचें शिकप सोंपलां. तो आश्रम सोडून घरा वचपाक भायर 
सरला. आचार्य ताका सांगता - तूं हांगासल्ल्यान वता त्या संवसारांत 
मनीस कसलेय मेळू, तुजी चाल चालणूक समा आसूंक जाय. म्हज्या 
विद्यार्थ्याक सोब सारकी आसूंक जाय. 

पयले सुवातेर - सत्यं वद. सदांच सत्यान चलतलों, सदांच खरें 
उलयतलो असो नेम कर. 

दुसरे सुवातेर - धर्मम्‌ चर. मनीसपणाक धरून चल. कितलोय 

आनी केदोय लव जावं, मनीसपण सोडचों ना, मनीसपणाक बादा येत, 
लजेन मान बागोवची पडत असली कसलीच करणी आपणाकडल्यान धडची 
ना हाची जतनाय घेतलों म्हणपाचो नित्शाय कर. | 

तिसरें - स्वाध्यायात्‌ मा प्रमद : स्वाध्यायांत आळसाय करू 
नाका. शिकपाचे सगळें शिकून जालें, आतां आनी आनी कितें शिकपाचें 
उरलां, अशें म्हणूं नाका. शिकपा सारकेंसंवसारांत इतलें भरलां की ताचो 
लाखावो वाटो लेगीत शिवून घेवपाक एक जल्म पावचो ना. म्हूण आयुश्यभर 
शिकत रावंक जाय. 

तैतरीय उपानिषदांतलो हो गुरू स्वाध्यायाक आनी प्रवचनाक - 
शिकप आनी शिकोवप हाका एक व्हड, उंच आनी कुळवंत (10016) 
वेवसाय मानतलो. तो सदांच भुरग्यांक सांगीत आयिल्लो - तुमी कितेंय 
करात सत्य चलणुकेंत हाडपाचो यत्न करात, तप करात, इन्द्रिया आनी 
मन आळाबंद हाडपाक वावरात, लग्न जायात, घर संवसार घेवन बसात, 
लौकीक वेव्हार सगळे करात, पै पावण्यांची सरबराय करात. पुणून शिकप 
आनी शिकोवप हांतूंत खंड पडूंक दिवं नाकात. 

जो शिकना आनी शिकयना ताची तकली उबगणी आनी उबगण 
हाडपी जाता, झेमल्ली सारकी जाता, तिची धार वता. तो मतिमन्द जाता. 
मनीस सदां तरतरीत बुध्द्दिचो उरूक जाय, म्हूण हो गुरू भुरग्यांक 
स्वाध्यायात्‌ मा प्रमद : म्हूण सांगता. आयुश्यभर नवें नवें वाचात, नवें नवें 
कितेंय शिकात अशें सांगता. आतांचीं भुरगीं डिग्रयो घेवन 
युनिव्हर्सिटींतल्यान भायर सरतात तेन्ना आतांचे आचार्य तांकां कसलो 
उपदेस करतात काय? विचारचें पडलें विद्यामिठांतल्या विद्यार्थ्यांक.'' 


म्हजी होलमावणी : 

प्रत्येक मनशान एक आदर्श जीवन जगपाक जाय. उपनिषनांत 
आशिल्लो हों गुरूचो उपदेश आदर्श जीवन कशें आसूंक जाय तें सांगता. 
मनशान सदांच सत्य उलोवंक जाय. कठीण, पूण आदर्श जगप. सरभोंवतणी 
कितलींय फटींगपणां चलूं. आपणे सत्याचो मार्ग केन्नाच सोडचो न्हय. 

दुसरें मनशान मनीसपण जपचें. मनीसपणाक ब्रादा येत अशें केन्नाच 
'वागचें न्हय. तिसरें सगळयांत महत्वाचें, मनशांत आयुश्यभर शिकचें. जो 
नवें कायचं शिकना ताज्या बुद्धीची धार वता. संशोधन सांगता जेन्ना 
शिक्षण सोपतकच मनीस कांयचं नवें शिकना तेन्ना मेंदूच्यो कांय पेशी 
मरपाक लागतात. तकली जाता. बुद्धि तरतरीत दवरपाक नेमान वाचन 
करूंक जाय, नवें नवें शिकत रावंत जाय. हें वयलें नियम पाळतकचं भुरगो 
फुडाराक तोंड दिवपाक सशक्‍त जावंक पावता. 

पूण आज विद्यापिठांतल्या विद्थार्थ्यांक हो उपदेश मेळटा ना 
जाल्यार ल्हान पिरायेर आत्महत्या जावच्योच नाशिल्ल्यो. भुरगीं गूण 
मेळोवपाक प्राधान्य दितात. कशें चड गूण मेळोवन बऱ्या पगाराची नोकरी 
करप होंच उपदेश दितात. पूण हांतूत भुरग्याचें व्यक्तिमत्व वाडना, उरफाटें 
बावना. ताका यंत्र करून उडयता. खरें शिक्षण तें जो तैतिरीय उपानिषदांतलो 
गुरू दिता तें. शिक्षण अशें आसचें जें भुरग्याक खंयच्याय संकटाक तोंड 
दिवपाक तयार करता. ताका वायट बऱ्याचीं पारख शिकयता. गरज आसा 
आमचीं शिक्षण पद्धत बदलपाची. 


“शिकले बगर मनीस जायना हें आमकां सांगचें लागना. शिकले 
बगर दोतोर जावंक येना. आद्रोगाद जावंक येना, इंजनेर जावंक येना, 
कितेंच जावंक येना “एक मंत्री सोडून'. चित्रकार जातलो जाल्यार शिकूंक 
जाय. संगीतकार जातलो जाल्यारूय शिक्कूं जाय. लेखकाचीय एक 'साधना' 
आसता. तें कित्याक, पैलवान जातलो जाल्यारूय तालीम जाय. ड्रायव्हर 
जातलो जाल्यारूय प्रॅक्टसि जाय. फुटबॉल, गॉल्फ, क्रिकेट सारकेल्या 
खेळांत तरबेज जातलो जाल्यारूय साधना जाय. 

फकत 'चारित्र्या' कूच कांय नाका? तें आपशींच येता काय 
निजाचेंच आसता? ते केळोवपा खातीर, वाडोवपा खातीर, घट करपा 
खातीर कितेंय करचें लागता काय ना? 

एक गजाल आमकां मान्य करचीच पडटली. आमचे मुखार कांय 
त्त्वां आसलीं, कांय आदर्श आसले, कांय मूल्यां आमी मान्य केलीं म्हूण 

उपकार पडना. आड परिस्थिती येता तेन्ना हीं तत्वां, आदर्श वा मूल्यां 
केन्ना केन्ना सोडून दिवचीं वा धील तरी सोडचीं अशें आमकां दिसता. त्या 
वेळार, 'कितेंय' जावं, हांव तीं प्राण गेल्यार लेगीत सोडचों ना' अशें 
म्हणपाची एक 5118101 आमच्यांत आसूंक जाय.'' 


म्हजी होलमावणी : 

खंयचीय कला बेस बरी येवपाक तीं पयलीं शिवूंक जाय. कला 
कित्याक कोणूय जावपाक मागीर दोतोर आसू, चित्रकार आसू वा खेळगडो 
तालीम हों घेवचीच पडटा. जगात उपजत अशें कांयचं नासता. सगळे 
केळोवचे पडटा. तशेंच चारित्र्य. मनशांन जीं तत्वां आपणायल्या तांकां 
पाळो दिवंक जाय. जाता तितलें वाचन करूक जाय. ज्ञान एकठांय करूंक 
जाय. कितेंय जांवं केदीय व्हड अडचड येवं आपूण आपली तत्वां, व 
आपले आदर्श केन्नाच सोडचो ना, हो निश्चय मनांत ठाम आसूंक जाय. 
जेन्ना तुमचें व्यक्तिम्हत्व अश्या रितीन फुलत वता ताका ऐके तरेचे तेज 
मारता. आनी हे तेज फकत चारित्र्यवान मनशाकूच मारता. खर 
परिस्थितल्यान वतना आपले आदर्श सोडप ना, तशेंच आपणे एकठांय 
केल्ल्या ज्ञानाचो वापर करप हीच चारित्र्यवान जावपाची तालीम. 


''कितेंय कोणा कडेन आमी उरणें मागून घेतलें जाल्यार, त्या 
वेळा पुरती आमची गरज भागत. पुणूण जाका लागून उशणें मागचें पडटा तें 
मुळांतलें उणें ना जायत व्हाय? मुळांतलें उणें ना करपाक एकूच उपाय 
आसा. 'कश्ट करप आनी जोड़प'. 

विचार आनी संस्कृताय हांच्या मळार लेगीत होच नेम लागू जाता. 
उश्णे विचार घेतले म्हूण विचारांचें दळदीर ना जावपाचें ना. संस्कृताय 
उश्णी घेतली म्हूण मुळात जें कितें उणें आसा तें ना जावपाचें ना. विचाराच्या 
वा संस्कृतायेच्या मळा वेलें दळदीर ना करपाचो एकूव उपाय आसा. आपणेंच 
स्वातंत्र रितीन जोडप. हीच जोड उपकारा पड़पाची.'' 


रवीन्द्र केळेकारांच्या साहित्यातले 





म्हजी होलमावणी : 

पैशे उशणें मागून घेवं येता. पूण ज्ञान जोडचें पडटा. तें उणें घेवं 
नजो आनी उश्णें दिवं नजो. तशेंच विचार. विचार करपाची पध्दत स्वतंत्र 
पणान जोडची आसता. बाकीचें कितेंय उशणें घेवन गरज भागोवं येता. 
ज्ञान जोडपाक खर तपश्चर्या करची पडटा. वाचन करचें पडटा. जें वाचला 
तें पचोवचे पडटा. जें वाचला तें दिसपठी आयुष्यात कशें वापरप हाचो 
विचार करचो पडटा. ताकाच अणभव म्हणटा. हो अणभवूय उश्णो मेळना. 
हे ज्ञान, विचार, अणभव हीच खरी जोड. तीं केन्नाच उश्णीं घेवंक मेळना. 
ती आपणेंच जोडची पडटा. तीं जोड आमकां गिरेस्त करता. 


''आमच्या पूर्वजांनी चार पुरूषार्थ सांगिल्ले. तांतलो पयलो 'काम'. 
म्हळ्यार सूख. तो भागोवपा 'अर्थ' जाय. पुणून 'अर्था' क एक स्वतंत्र 
पुरूषार्थ लेखून आमी “काम' होगडावन बसल्यात. म्हाका जायते फावटीं 
प्रस्न पडला, ह्या लखम नायकां भितर कितल्या-शा जाणांक सारकी 
न्हीद पडटा? कितले जाण वेळार जेवतात? संगीत आयकुपाची आनी तें 
आयकून संवसाराक विसरपाची तांक हांचे भितल्ल्या कितल्याश्या जाणांक 
आसा? सैमाची सुंदरकाय 2९ १4 ०१५९7 न पळोवपाक हांचे 
भितल्ल्या कितल्याश्या जाणांक फावता? 

हांकां न्हीद सारकी पडना. वेळार जेवंक मेळना. हुसक्या मेकळें 
जियेवंक फावना, जाल्यार 

हांची वाट खंयूच जाल्यार चुकल्या म्हणूंन जाय! 

जिणेची सगळयांत व्हडली जोड म्हळयार संतोस. तो खंय जोडप? 

सम्राट अशोकान म्हळळें, “अल्प भांडता साधु, अल्प व्यय साधु!' 
जोडून थोडी आसची आनी मोडूय तितलीच आसची. खरें आसुंये ताचें.” 


म्हजी होलमावणी : 
सगळयांत चड महत्वाचो संतोस. पैयसो कितलोय जोडू येता पूण 

संतोस विकतो मेळता? ना. मनीस सुख मेळचे म्हूण पैयसो कमावपाक 
वता आनी पैयसो कमावपाच्या नादान सुखाक विसरून वता. तांका न्हीद 
पडना, जेवणा वेळांर जायना. अशें जातकच आरोग्य बिगडटा. मन अस्वस्थ 
जाता. आनी संतोस खंयच्याखंय नाच जाता. 

जगात अनुभवपा सारखे खूब आसा. मेळोवपासारखे ज्ञान आसा. 
मनशान जीण पूर्णपणान अनूभवपाक जाय. संगीत आयकूंक जाय. सैमाची 
सुंदरकाय पळोवंक जाय. हें जीवनातले खरे सूख. पूण आजकाल मनीस 
मशीना भशेन चलता. तो मनीस जावंक विसल्ला. मनशान केन्नाच पैयश्या 
फाटल्यान लागचे न्हय. जाता जाल्यार फकत संतास जोड़चो. तीच खरी 
जोड. 


“'आशेच्या पासापासून मेकळे जावपाचे आनीक जायते उपाय 
आसात. हिन्दुधर्मानूच न्हय तर बाकिच्या धर्मानीय ते सांगल्यात. देखीक 
यात्रेक वचप, व्रतां घेवप वा दानां करप. यात्रेक वतकूच मनशाक संवसार 
केदो तो समजता. तो तरेतरेचो म्हणपाचोय कळटा. यात्रेक लागून मनशाचे 
मन उदार जाता. तरेतरेचे लोक पळेले, तरेतरेच्यो भासो आयकल्यो, 
तरेतरेच्यो चालिरिती पळेल्यो म्हणटकूच मनीस बायतलें बेबूक उरना. 
“बारा गावचे उदक पियेल्लो मनीस' केन्ना अनाडी उरना. यात्रेन जे आमका 
अणभव येतात ते आमची जीण उदार करतात. सगळया धर्मांनी आपापल्या 
पाठलाग्यांक यात्रा करात म्हूण सांगला. यात्रेंत खूब फावटीं आमकां आमचे 
परस मोटे आनी खूब पवित्र मनीस मेळटात. 

पुणून लक्षांत धर, हुंदीर खंय मालाकाक वचून आयिल्लो! तशी 
तुजी गत जावंक फावना. यात्रा करूक जाय ती दोळे उकते दवरून. तीच 
गजाल व्रतांची. चारित्र्य घडोवपाक व्रतां खूब गरजेची. अमकी एक वस्त 
बरी जाल्यार ती करूकंच जाय. सत्य उलोवप, सत्य जियेवप बरें जाल्यार, 
मागीर सत्याचे व्रत घेवकूच जाय. मनशाच्या चारित्र्याक धार येतली जाल्यार 
ताचे जिणेंत निश्चयाचें बळ आसूंक जाय. हे बळ व्रतांबगर येना. अमकी 
एक वस्त करचो ना म्हणजे करचों ना. प्राण गेलो जाल्यारूय करचो ना.' 

हाका चारित्र्याचे बळ म्हणटात. 

पूणून हें सगळें कित्या खातीर करूंक जाय? मनशाची मोरव 
कितें ? ती तुवें तुज्या दोळयामुखार दवल्ली ना जाल्यार म्हळ्यार, 'गिन्यान' 
जोडपाचो तुवे यत्न केलो ना जाल्यार तुजी यात्रा, तुजी व्रता, तुजी दानां 
हीं सगळीं यांत्रिक जातली. तांका काय अर्थ उरचो ना.'' 


म्हजी होलमावणी : 

सददां उठून एकाच सारखी कामां करतकच मन उबगता तशेंच 
मनशाची बौध्दिक वाढ जायना.मनीस बांयतले बेबूक जावन उरता. तो 
गिन्यान जोडूक पावना, दर एकल्यान निदान यात्रा तरी करची म्हणून 
सगळया धर्मांनी यात्रेचो नेम घालून दिला. हरशी जो मनीस भोवपाक वचूंक 
सोदिना तो धर्मान सांगलां म्हूण तरी भायर सरतलो. यात्रा मनशाची नदर 
बदलता. मनशाक अनुभव समृध्द करता. पूण मनशान दोळे उघडून यात्रा 
करपाक जाय. जंय वता थंयच्यों चालीरिती, भाषा, जेवण सगळे अणभवपाक 
जाय. भायलें जग पळयतकच मनीस भितरल्यान बदलता.जी गजाल बरी ती 
करपाकूच जाय. आनी जे वायट ते केन्नाच करप ना, मागीर कसलेय प्रसंग 
येव. बरे चारित्र्य घडोवपाक अशें तरेचो निश्चय जाय. परिस्थितीच्या ओघात 
निश्चय व्हावन वचपाक फावना. कसल्याच परिस्थितीन मनशान थाम रावपाक 
जाय. तेन्नाच चारित्र्य घडटा. तशेंच मनशान सतत गिन्यान जोडत रावपाक 
जाय. मनीस गिन्यान जोडिना जाल्यार सगळें व्यर्थ. 


““आमकां व्हड मनशांची ओड. पुणून व्हड मनीस कोणाक म्हणचो? 
जो शूर ताका? काय जो बुदवंत ताका? दुबावूच ना. व्हड मनीस शूर 
आसुवूंच जाय. पुणून ते भायर ताच्यांत आनीक एक गजाल आसूंक जाय. 
शील जाय. शिलवंतावूयच व्हड मनीस म्हणूंक जाय. 

आपूण व्हड जावचो अशें सगळयांवूच दिसता. दिसूकूच जाय. वया 
वयल्या भुरग्यांक तर सगळयांत चड. जाका व्हड जावपाचो हावेसूच ना. 

तो केन्ना व्हड जावंक पावना. आत्मसंतुष्ट वा अल्पसंतुष्ट केन्नाच व्हड 
जायना. व्हड जावपाचो हावेस जण एकल्याक आसचो आनी व्हड जावपाचो 
यत्नूय जण एकल्यान करचो. जाका हो हावेस आसा ताका दुशण दिवप 
समा न्हय. पुणून व्हड जावप म्हणल्यार कोणा परस व्हड जावप? 

चडशे सगळेच दुसऱया परस व्हड जावपाक आंवडेतात. आनी 
थंयच ते पडटात. मनीस जेन्ना आपणाली सर दुसऱ्या कडेन करूंक 
लागता आनी ताचे परस आपूण व्हड जातलो अशें थारावन वावरूक 
लागता, तेन्ना ताच्यात दुस्वास, मत्सरा भशेन काय अवगूण वाडीक 
लागतात. मागीर जाचे कडेन तो आपणाली सर करता ताका सकयल 
ओडपाक तो वावरूक लागता. वेळार, अ वेळार गरज नासतना ताची 

निंदा करता. निंदा केले बगर सूख लागना. 

| साहित्यकार, संगीतकार, कलाकारां भितर असले खूब जाण 
पळोवक मेळटाले. हरशी प्रतिभावंत पुणून मनीस हया नात्यान ९३7 
petty minded वा म्हणुंया फुंच, उणाक. दुसऱयाक व्हड लेखचे नात. 

देखून सगळ्यांत पयलो नेम करूक जाय तो असो : 'हांव 
दुसऱ्याकडेन म्हजी सर केन्ना. करचो ना. मनशान सर करूक जाय ती 
खरी आपणाच कडेन. काल हांव आशिल्लो ताचे परस आयज हांव व्हड 
जाला व्हय? काय तितलोच उरलां? हे एकसारके पळयत रावंक जाय. 
आपूण भितरल्यान वाडटां कांय ना, हाचोच सोद घेत रावंक जाय. आनी 
कालचे परस आयज व्हड जावपाक वावरूक जाय. ही अंतर मनांतली 
यात्रा j०urne५ thin संवसारांत जे कोण खऱ्यांनीच व्हड जाल्यात ते 
हेच वाटेन चल्ल्यांत. 

कांय जाण आपणालें व्हडपण दुसऱयांचेर थापपाक डिगर्‍यो पदव्यो 
जोडपाचो यत्न करतात. आनी त्यो मेळळयो म्हणटकूच आपूण व्हड जालो 
अशें लेखतात. आयचो संवसार सर्तीत घुस्पला. आपल्या संवसारांत डिगऱ्यो 
पदव्यो म्हणल्यार एक पासपोर्ट नौकऱ्या चाकऱ्यांच्या त्या त्या देशांत 
वचपाचो. बी.ए. जाल्ल्या मनशापरस एम.ए. जाल्ल्याक चार पयशे अदीक 
मेळटात. डिगऱ्यांचें पदव्यांचे मोल ते हे. इतलोच तांचो उपेग. इतलेच 
खातीर त्यो घेवपाच्यो. पुणून जांका नोकरी चाकरी करपाची आस्तूच ना 

असले लेगीत कांय जाण डिगऱ्यो पदव्यो म्हणटकूच दिसता. हे लोक मुदलांत 
आलुमीन निकेला सारक्या धातुंचे आसूंक जाय. टांकसाळेत वचूंन आपणाचेर 
पांच पयशे, धा पयशे, पन्नास पयशे असो छाप मारून घेतले बगर आपणांक 
समाज मानचो ना, लेखचो ना म्हणपाची हांकां खात्री आसूंक जाय. म्हणूनच 
ते डिगर्‍यो पदव्यो जोडपा खातीर लटपटी खटपटी करतात जावंक जाय. 
भांगराक आपणाचेर असलो छाप मारून घवपाची केन्ना गरज 
भासूंक ना. खरेंले, व्हडपण तें भांगराचें तें मनशात मुदलांतूच आसूंक 
जाय. जाच्यांत आसता तो 'स्वनामधन्य' आसता.पदव्यांनी तो व्हड जायना 
आनी त्यो नासल्यो म्हूण तो ल्हान जायना. लोहिया, जयप्रकाशा 
सारकेल्यांक कोंणें कसल्यो पदव्यो दिल्ल्यो? एक लक्षांत दवरपाचें, जो 
मुदलांत 'ग्रेट' तोच 'ग्रेटर' वा ग्रेटेस्ट' जावंक पावता. जो मुदलांत 'स्मॉल' 
तो कितल्याय पदव्यो घेवं 'ग्रेटं केन्नाच जावंक पावना. तो “स्मॉलर' आनी 
'स्मॉलेस्टूच' जातलो. । 
कांय जाणांचो समज : जाचे नाव वर्तमानपत्रांनी गाजता तो व्हड. 
जो 'प्रसिध्द' तोच 'प्रतिश्ठीत' बाबडयांक खबर ना. प्रसिध्दी वेगळी आनी 
प्रतिश्ठा वेगळी. हाली प्रसिध्दी कोणाकूंय मेळटा. मात्शी नांवरूपा कर, 
रोखडी मेळटली. तोडफोड कर चड मेळटली. राजनारायणाक थोडी प्रसिध्दी 
मेळूंक ना. पुणून प्रतिश्‍्ठा मेळळया व्हंय? 
प्रतिशठा सपसप कोणाक मेळना. प्रतिश्‍्ठा मेळपाक तपस्येच्या 
उज्यांतल्यान वचचें पडटा. चरित्र्याचे परिक्षेत पास जावचे पडटा. प्रतिश्ठा 
मेळपाक वर्साची वर्सा लागतात. पुणून एक फावट मेळळे उपरांत मात ती 
केन्ना ना जायना. ती सदाच उरता. इतलेंच न्हय तर तपस्ये वांगडा ती 
दिशीं दिशीं वाडत वता. प्रसिध्दी झप्‌ करून मेळटा आनी एक करून ना 
जाता. प्रतिष्ठा जोडिल्ली केन्ना कोण लिपून उरला व्हंय? 
प्रतिश्ठा म्हळ्यार आमच्या व्हडपणाक मेळिल्ली समाजाची 
मान्यताय. समाजाक व्हड मनीस वळखूंक येना म्हणटा तें खरें न्हय. तो 
सगळयांक सारको वळखता. सगळयांचे मोलूय बेस बरे आंखता. तुवें तुजे 
व्हडपण ताचेर थापले म्हूण तो तें मानून घेतलो अशें ना. ।५९ || ०५ 
you to your 928 तो जेन्ना कोणाकूय मान्यताय दिता तेन्ना ताची 

पयली खर परिक्षा घेता. उपरांतुच मान्यताय दिता. मनशाचे व्हडपण 
समाजाक “जाणवूंक' जाय. इश्टांकूव न्हय, तुगेलो दुस्वास, मत्सर करतल्यांक 
लेगीत तुजें व्हडपण जाणवूंक जाय. मनांतल्या मनांत हुलपूंक जाय. तरुच 
तूं व्हड.'' 


म्हजी होलमावणी : 

आमकां सगळयांकूच व्हड जावपाक जाय. आमी शिक्षण घेतात, 
जिवाचे रान करून काम करतात. व्हडपण मेळोवपाक कसले ना कसलें 
प्रयत्न करतात. पूण आमी खऱ्यानींच व्हड जातात? समाजान आपणाक 
व्हड म्हणचो म्हूण नाका त्यो खटपटी करतात. व्हड जावप म्हळ्यार 
कोणापरस व्हड जावप? दुसऱयाकडें सर्त करत रावत जाल्यार मनीस 
केन्नाच यशस्वी जावपाक पावचोना. खरी सर्त करप ती स्वत:कडेन. 
आपूण कांय दिसा पयली आशिल्लो तसोच आज आसा काय आपली वाढ 
जाल्या हें नियाळूंक जाय. मनशांत पयली काय गुण आसपाक जाय. 
पदव्यो घेतल्यो आनी वर्तमानपत्रांत गाजलो म्हूण कोण व्हड जायना. कांय 
जांण स्वत:चीच तुस्त करतात. पूण तांका समाज मान्यताय दिता? प्रतिश्ठा 
दिता? ना.प्रतिश्ठा मेळप खूब कठीण. ती मेळोवपाक तपस्या करची 
पडटा. मनीस मुदलाकूच व्हड आसूंक जाय. तो पदव्यो घेतल्यो वा प्रसिध्दि 
मेळळी जायना. आनी कांय जाण मुळातून ल्हान आसतात. तें कितल्योंय 
पदव्यो घेतल्यो म्हूण व्हड जावूक पावनात. तुजें व्हडपण तुका सांगपाची 
गरज आसूंक जायना. तें दुसऱयांक आपुणूच दिसूंक जाय. सगळयांनी तें 
मान्य करूक जाय. तुवें सांगनासतनाच तुज्या इश्टांनी तशेंच तुज्या 
दुस्मानांनी लेगीत तें मानूंक जाय. तेन्नाच तूं व्हड. 


''फाम आमचे म्हाळशें सारकी. कितल्योश्योच कळा तिका. 
काल पयर मेरेन जाचे नाव कोणे आयकूंक नाशिल्ले तो अकस्मात लोकांचे 
जिबेर घोळपाक लागता. फुलनदेवीक असली फाम मेळिल्ली. वाटमारेपणा 

करपी ही एक चली, पोलिसांच्या हातांत पडली, आनी देशांतल्या 
वर्तमानपत्रांच्या फ्रंट पेजी' चेर झळकली. कितल्याश्या नेमाळयांनी 
तिचेर 'खास अंक' काडले. आनी म्हयनो जावचे पयलीं विस्मृतीच्या 
काळखांत वचून लिपली. 

जवाहरलालांक मेळिल्ली ती फाम दुसरे तरेची. जी एक फावट 
सुरू जाली आनी आयुश्यभर वाडत गेल्ली. भायर पडले उपरांतूय वाडत 
रावली. बुध्दाक आनी खिस्ताक मेळळी तीय हेच जातीतली. पुणून वयल्या 
पावडयाची. दोन दोन तीन तीन हजार वर्सा उपरांतूय तिगून उरपी. 
संवसाराच्या अंता मेरेन चलेत रावपी. झवाहरलालाक इतली मेळत अशें 
दिसना. तो वचून वचून अशोक अकबर सारकेल्यांचे पंगतीक वचून 
बसत. घडये लेनिनाचे पंगतीक बसत. बुध्द ख्रिस्ताचे पंगतीक वचून 
बसपाचो ना. हे पंगतीक गांधी वचून बसतले निश्‍चितपणान. 

पुणून फामेची आनीक एक तरा आसा. भायर पडले उपरांत 
मेळटा ती. साहित्याच्या संवसारात काफ्काक हे तरेची मेळळया. तो 
जितो आशिल्लो तेन्ना कोणाचेंच लक्ष ताचे कडेन वचूंक नाशिल्ले. मेले 
उपरांत गेले. आनी तें दिशीं दिशी वाडत वचूंक लागलां. हिंदी संवसारात 
गजानन माधव मुक्तिबोधाच्याय वांटयाक हेच तरेची फाम आयल्या. 
फोनीन्दु पेस्सोअ हो पुर्तुगेज कवीय हेच जातीचो . 

आमचे वळखीच्या संवसारांत हे तरेची फाम शणै गोंयबाबाक 
मेळळया. ताच्या काळांतले लोक ताका मानताले काय मान नाशिले, 
खबर ना. पुणून ताचे उपरांतच्या पांच स पिळग्यांचेर ताचो प्रभाव दिश्टी 
पडटा. अजून प्रेरणा दिता. असल्या लोकांक वळखुपाक लोक मात्सो 
कळाव लायतात. पुणून एक फावट वळखले उपरांत तांका संवसार 
विसरना. 

आवडेवचे खंयचे फामीक? बुध्द ख्रिस्ताक मेळळया तिका 
आवडेवप अती जातलें. झवाहरलालाक मेळळया तसलेक आवडेवचों. 
काफ्काक, मुक्तिबोधाक, शणै गोंयबाबाक मेळळया तसल्या तरी फामेक 
आवडेवचें. आमी दळदिरे आंवडेतात फुलनदेवीक मेळळया तसले 
फामेक!'' 

म्हजी होलमावणी : 

फाम, प्रसिध्दि सगळ्याकूंच जाय आसता. पूण हया फामेकूच 
काय पांवडे आसात त्याच भशेन ती मेळोवपाचीय तरा असा. कांय जाण 
आड वाटेन फाम मेळयतात. तांकां बेगीनात बेगीन फामाद जावपाचे 
आसता. पूण आड वाटेन मेळिल्ली वा बेगीन मेळिल्ली फाम टिकता? ना. 
तीं जितल्या बेगीन मेळता तितल्याच वेगान ना जाता. फाम कित्याक 
खंचीच सोपेपणान मेळिल्ली वस्त टिकना. जें तपश्चर्यान मेळटा तें टिकता. 
पूण चडशें जाण हें बेगीन मेळपी फामेक आवडेतात. तांकां खबर आसना 
ही फाम क्षणिक. झवाहरलाल हांका जी फाम मेळळया त्या फामेक 
आंवडुपाक जाय. साहित्यिकांनी काफ्काक, मुक्तिबोध आनी शणै 
गोंयबाबाक मेळळया त्या फामेक आवडेवचें. तांचो प्रभाव आजूय आसा. 
मेले उपरांत लेगीत तांची फाम वाडल्या. आनी तिगून उरल्या. बुध्दाक, 
खिस्ताक मेळळया तीं फाम सामक्या उचेल्या पांवडयाची. हजारांनी 
वर्सा टिकून उरतलीं तसली. पूण ताणी जें काय केल्ले तें फाम 
मेळोवपाखातीर? ना. ताणी निर्मळ मनान काम केले. तांचे विचार इतले 
सशक्त आशिल्ले तें आयज लेगीत आमच्या पिळगेचेर प्रभाव घालता. 
तांचे काम शाश्वत . जें अशें निर्मळ मनांन कार्य करतात तांका फाम 
मेळटाच. कारण फाम मेळप हो तांचो उध्देश आसना. आनी जेन्ना 
असलीं उचेल्या पांवडया वयलीं फाम मेळता तेन्ना तीं संवसाराच्या 
अंतामेरेन उरता. 


''सत्याक खंय सदांच जैत मेळटा. “सत्यमेव जयते'.खरें ? खरें 
आशिल्ले जाल्यार लोक सदां सत्यानूच चलतलो आशिल्लो. सत्य केन्ना 
सोडचो नाशिल्लो. सत्यान चलतलो मनीस संवसारांत फटवता, पावलां 
पावलांक मार खाता हें आमी पळयतात. मागीर, सत्याक सदांच जैत 
मेळटा हें आमी खरें कशें खातले? 


रवीन्द्र केळेकारांच्या साहित्यातले तत्वगिन्यान -{- १३७ 


म्हणटकूच, “सत्यमेव जयते' चो अर्थ कसो लावप? कांय 
जाणांनी “अंती उप्रासता: अंती म्हळयार कोणाच्या अंती? संवसाराच्या 
कांय आमच्या? संवसाराक अंत ना.आमच्या जिविताच्या अंती म्हणशात 
जाल्यार, तांतूतय कांय लाब ना. आयुश्यभर मार खावचो, उतळताप 
सोंसचे आनी आयुश्य सोंपपा कडेन पावपाक लोकांनी म्हणचे: “खरें रे 
बाबा. हो मनीस खरो आशिल्लो.” हो वेव्हार सारको न्हय. 

सत्यमेव जयते' चो खरो अर्थ एकूच तूं सत्यान चल. तुज्या 
उतराक वजन येतलें. तुज्या चारित्र्याक एकें तरेचे तेज येतलें. जितल्या 
अडचणी तुजे वाटेंत येतल्यो तितलें तुजें तेज वाडत वतलें. तुज्यातलें 
धैर्य वाडटले आनी दिशीं दिशीं तू चारित्र्यान वयर सरत रावतलो. 
सगळयांत म्हत्वाचे म्हणल्यार, तुजें मन शांत उरतलें. तुका भितरल्यान 
एके तरेचो संतोस मेळटलो. हे संतोस ही प्रतिशठा आनी हें तेज सगळयांत 
व्हडलो लव. हे नदरेन सत्याक जैत मेळटा ते 'अंती' न्हय, सदांच 
मेळटा. एका सारकें मेळत रावंता.'' 


म्हजी होलमावणी : 

कांय विचार हे सनातन आनी सासणाचे आसतात. काळाचे 
कसोटेर तिगून उरल्यांत. तांतूतलो एक विचार म्हळ्यार, “सत्यमेव 
जयते'. काळ कितलोय बदलू कांय गोष्टी तितल्योच प्रभावी आसतात. 
आजूय सत्य उलोवपी मनशाचें उतर तितलेच महत्वाचे आसा जितले 
कांय वर्सा फाटी आशिल्ले. फट उलयतकच जे फायदे जाता तें क्षणिक 
आसता. जो आपलें काम सादोवपाक वा कसल्याच अन्य कारणां खातीर 
फट मारता, ताका केन्ना कसली फट मारल्या हें याद दवरचें पडटा. 
खरें उलोवपी मनशाच्या मनार हो ताण आसना. जेन्ना मनीस फट 
उलयता हे दुसऱ्यांक कळता तेन्ना ताचेर कोणूच विस्वास दवरना. ताज्या 
तोंडावयले तेज वता. ताका समाजांत पत उरना. जे पयशे वा फट 
मारून येता तांका किंमत उरना. सन्मान हो सदांच सत्यवादी मनशां 
कडेन ओडटा. सत्यवादी मनशाच्या मुखार मान आपशींच बागवता. हे 

सत्याचो विजय आनी तो सदांकाळ तिगता. जें उखलापें ते रोखडेच ना 
जाता. सत्य हें सासणाचे. तें सदाच तिगता. 


““कुडीचे भशेन मनाच्योय कांय गरजो आसतात. लोकांनी 
आपणाक लेखचो. ही मनशाच्या मनाची एक मुळावी भूक. समज, तूं 
वाटे वयल्यान वता आनी कोण तुजे कडेन पळयना, समजा वाटेर तुका 
एकलो वळखीचो मेळटा आनी तो तुका हटकिना, जाल्यार तुका कितें 
जावंक फावऽ? तूं भितरले भितर फणफणचो ना? 

हाचें उरफाटें, तूं वाटे वयल्यान वता. आनी 'तो हो मरे. तो 
अमको अमको' अशें लोक फुतफुततात तें तूं आयकता. समज,लोक 
तुजी तोखणाय करतात म्हणपाचे तुज्या कानार पडटा. जाल्यार तूं 
भितरले भितर धादोशी जावचो ना? 

दुसऱ्यांनी आपणाक लेखचो म्हूण दुसऱ्यांचे लक्ष आपणाकडेन 
ओडचें ही इत्स भुरगेपणा सावन मनशांत आसता आनी जिवो आसासर 
ती तांच्यात उरता. ही इत्सा वायट न्ही, बरीय न्हय. एक सभावीक भूक 
ती. कुडीचे दुसरे खंयचेय भुकेसारकी. वायट बरें कितेंय तातूंत आसा 
जायत जाल्यार तें भागोवपाचे रितीत आसा. खासा भुकेंत न्हय. 

दुसऱ्यांनी आपणाक लेखचो अशें दिसता आसतनाय मनशाक 
हो दुसरो 'कोणुय' उपकारना. ताणें कांय जाणांक आपले म्हण लेखिल्ल 
आसतात. हयाच लोकांचे लक्ष आपणाकडेन ओडिल्लें, हयाच लोकांनी 
आपणाक लेखिल्लो ताका जाय आसता. हयाच लोकांच्या मताचेर ताची 
चलणूक, वागणूक आनी कर्तृत्व आदारून उरता. मनशाची ही मुळावी 
भूक सोंपे रितीन आनी सभावीकपणान जांची भागल्या तेच संवसारात 
कर्तृत्वी जावंक पावल्यात. संवसारात बऱयांतल्यो बऱ्यो करण्यो हांचे 
हस्तुकीं घडून आयल्यात. 

ही भूंक सोंपे रितीन भागोवक आयली ना जाल्यार मनीस ती 
आड रितीन भागयतलो. पुणून भागयतलो हें निश्चीत. भागोवपाखातीर 
तो कितें कितें करीत, सांगूं नज. चडश्या जाणांक आपणाक हयो भुको 

भागोवपा खातीर करतां हाची तांकां जाणवीक नासता. 

कांय जाण भेस जगा भायलो करतात. भीस वेगळे तरेची 
दवरतात, खाडा दवरतात, चलता आसतना झेतान चलतात. लोकांचे 
नदरेत भरपा खातीर तरा तरा करतात. सभा संमेलनांनी वांटो घेवप, 
संद मेळटा थंय उलोवंक उबो रावप, संगीत समजनासतना मैफिलीक 
वचप वर्तमानपत्रांनी भौन भौन नांवान पत्रां बरोवप, राजकारणांत ओगीच 
लुडबुडप, पत्रकां काडप, समाज जांका व्हड मानता तांका आपूण लेखिना 
अशें भासोवप, वाटे वयल्यान वतना तुका हडकिनासतना रावप, पयशे 
आसत जाल्यार कोणा कडेनूच ना अशी चक्क बरी मोटार घेवन भोंवप, 
एक आनी दोन न्हय, ही भूक भागोवपाच्यो हजार तरा आसात. 

खंयचीय बायल दुसरे खंयचेय बायलेच्या शिळाच्यो खबरी तुका 
फुतफुतून सांगता जायत जाल्यार धरून चल तिचे परस आपूण व्हड वा 
बरी हेंच तिका दाखोवन दिवपाचें आसा. दुसऱ्यांनी आपणाकं लेखचें ही 
तिगेली भूक भागूंक ना, अशें मानूंक जाय. जाणटेल्यांनी सांगिल्ले, 
'आत्मानं विदधि' तूं तुकाच सारको बरो वळखून घे. हांव म्हाका सारको 
वळखलों जाल्यार दोन लाव जातात, एक, हांव दुसऱ्यांक सारको 
वळखूंक पावता. आनी दुसरो, म्हज्या मनाच्यो मुळाव्यो भुको भागोवपा 
खातीर हांव कितलो ल्हान जातां, कितलो सकयल देवतां हाची म्हाका 
जाणवीक जाता. आनी ज्या खिणाक म्हाका हांव ल्हान म्हणपाची 
जाणवीक जाता त्याच खिणाक हांवं तातूंतल्यान मुक्‍त जातां." 


म्हजी होलमावणी : 

आजकाल सगळयांक 'वळख' जाय. सगळींच recognition 
ना खातीर धडपडत आसतात. सोशल नेटवर्किंग सुरू जाल्ल्याक स्वताचेर 
लक्ष ओडून घेवप खूब सोंपें जालां. लोकांनी आपणाक लेखचे म्हूण कांय 
जाणांची सतत धडपड चालूच आसता. सतत चर्चेत रावपाचे आसता. 
कांय जाणांक दिसता दुसऱ्यांचे टिका करतकच आपूण बरो हें सिध्द 
करपाक दुसऱ्यांक वायट म्हणपाची गरज लागना. आपणाक व्हड सिध्द 

करपाक नकारात्मक गजालीं करप बरें न्हय. जगावेगळो वागलो म्हूण 
कोण व्हड जायना. मुळांत लोकांच्या नदरेंत भरपाक जाय हीं मनशाची 
एक मुळावी गरज. पूण तीं भागोवपाक कांय बऱयो तरा आसात. बऱ्यो 
वाटों आसात. ही भूक केन्नाच आड रितीन भागोवंक जायना. मनशान 
सगळयांत पयली स्वतःक वळखूक जांय. हांव कोण, म्हजें बरें वायट 
गुण कसले हें मनशाक खबर आसूंक जाय. जेन्ना मनीस स्वत:क वळखता 
तेन्ना ताका दुसऱ्यांच्या मान्यतायेची गरज भासना. तो मुक्त जाता. 


मार्क ट्रेनान म्हणलें, 'घरांत सुख नांदचे अशें दिसता आसत 
जाल्यार घरांतली जाण्टेली दिसांतल्यान एक खेपे, फक्त धा मिनटां 
खळखळून बरीं हासतली अशें कितेंय करात. ज्या घरांतली जाण्टेली 
पोटभर हांसूंक पावतात त्याच घरांत सर्ग नंदता. तेंच घर सुखी आसता. 

मुंबय घाटकोपराक गेल्लो. म्हगेलो एक गुजराती इश्ट थंय रावता. 
फ्लॅटात तो आनी तागेली घरकान्न, दोगांच आशिल्ली. तांका एकूच पूत. 
तो काळबादेवीक रावता. म्हयन्यातल्यान एक दोन फावट बायल भुरग्यांक 
घेवन येता. आनी आवयक थोडे पयशे दिवन वता. आवय बापूय दोगांय 
जाण्टी जाल्यांत. बाजारांत वचून कितेंय हाडटली म्हणल्यार, दोगांकूय 
जमना. बबलू नावाचों शेजाऱयालो एक भुरगो येता आनी ते तांगेली हीं 
कामां करता. हया बबलूची खबर थंय आयकली. ताचे आवयक आनी 
आजयेक पडनाशिल्ले. खूब कडेन पळोवंक मेळटात तसले हे मांय सुनेचे 
संबंद आशिल्ले. मायची तिका एके तरेची अलर्जी आशिल्ली. तिका घरातली 
भायर कशी काडची हें ती चिंतताली. एक दीस तिजे धीर घोवाक 
म्हणले, “तूं ऑफिसात वतकूच फाटल्यान ही म्हजो जीव खाता. खुबूच 
पिरपीर करता. तिचे पिरायेची हांगा कोण नात. तिका वृध्दाश्रमांत व्हरून 
दवरल्यार कशी? थंय तिका तिचे पिरायेच्यो बायलो मेळटल्यो. तिवूय, 
सुखी उरतली. आमीय सुखाक पावतली. घोवान म्हणलें, ' वायट शी 
कल्पना न्हय ही. तिका थंय कितेंच उणे पडचे ना इतलेंच पंळंय.' 

दुसऱ्या दिसा ही तिका घेवन वृध्दाश्रमांत गेली. थंय पळयत 
जाल्यार तिगेली भावज थंय आयिल्ली दिश्टी पडली. तिवूय आपणाले 
मांयक (म्हणल्यार, हिचे आवयक) घेवन आयिल्ली. आवयक पळोवन 
हिका रडूंक आयलें. परिणाम मांयक घेवन ती घरा मोन्यांनी परतली. 
तरी आसतना तिची अलर्जी ना जावंक नाशिल्ली. ती त्या बबलून ना 
केली. कितें जालें, हिणें आपणाली कवलाक आयिल्ली पोरणीं आयदना 
विकून नवी स्टिलाची आयदना घेतिल्ली. पोरण्या आयदनांतलें फक्त 
आलुमेनाचें एक ताट तिणें काडून दवरिल्ले. सगळीं जेवंक बसताली तेन्ना 
हेर सगळयांक तीं स्टिलाच्या ताटांनी वाडटाली. मांयक हया आलुमेनाच्या 
ताटांत वाडटाली. बबलून एक दीस हें ताट लिपोवन दवरले. 

दुसऱ्या दिसा जेवणावेळार आवय हें ताट सोदपाक लागली. 
तेन्ना बबलून म्हणले, ' तें ताट सोदूं नाका. तुका तें मेळपाचें ना. हांवे तें 
लिपोवन दवरलां'. 

यलिपोवन दवरला? कित्याक ?' 

हांव लग्न जातलों तेन्ना तें म्हजें बायलेक दितलो आनी तुका 
हया ताटांत वाड म्हूण तिका सांगतलो.' त्या दिसा सावन मांय सुनेचे 
संबंद निवळ्ळे. 

पुर्लुगेज शिकतालो तेन्ना आ नास्स त्रा नावाचे एक पुस्तक 
आमकां आशिल्ले. तातूंत एक पाठ आशिल्लो. पाठा वांगडा एक चित्रूय 
दिल्लें एकलो तरणाटो आपणाल्या बापायक खंय तरी घेवन वता. पूत 
मुखार चलता. बापूय फाटल्यान चलत येता. वाटेन एक कडे पूत बापायक 
विचारता, “तुका खंय घेवन वता हें खबर आसा मूं तुका?” “आसा.' 
बापूय जाप दिता आनी म्हणटा, 'कांय वर्सा पयलीं हांव म्हज्या बापायक 
घेवन गेल्लो, आनी कांय वर्सा उपरांत तुजो पूत तुका घेवन वतलो थंय.'' 


म्हजी होलमावणी : 
बापाय आवय परस चड माया दुसरो कोणूच दिवंक शकना. 
तांका केन्नाच आपली भुरगी जड जायना पूण भुरग्यांक मात केन्ना 

बापूय आवय जड जातात. कांय जाण ताका जाण्टी जातकच वृध्दाश्रमांत 
व्हरून दवरतात.हें धर्तरेचेर केल्ले मोटें पाप अशें म्हाका दिसता. मनीस 
केदोय व्हड जव, कितलोय म्हजे नदरेन त्या मनशाची किंमत शून्य. 
उतार वयात जाण्टी मनशां फक्त मायेक भुकेली आसता. तांका 
भुरग्याकडल्यान मायेची दोन उतरां जाय आसता. नातरांबरोबर रावपाक 
जाय आसता. आनी नेमक्या त्याच वेळार कांय भुरगी तांका वृध्दाश्रमांत 
व्हरून दवरतात. पूण आमीं एक लक्षांत दवरूक जाय फक्त जाण्टयांक 
नातरां जाय आसना. तर आजो आजञ्ने बरोबर रावप हींय नातरांची 
गरज. तांका संस्कार मेळटात. तांची वाढ बरी जाता. जाण्टयांक 
वृध्दाश्रमात दवरून फक्त जाण्टयांचेंच न्हय तर नातरांचेय नुकसान 
करतात. 

दुसरी गजाल आपलीं आवय बापूय कशी वागतात हेंय भुरगी 
पळयतात. जाण्टयांक आमी जशी वागणूक दितात तशीच वागणूक आमची 
भूरगी आमकां दितलीं. निसर्गाचो नियम तो. आमी जें करता त्याच 
मापान आमकां मेळटा. 


“'केदी केदी व्हडलीं कामां आमच्या मुखार पडल्यांत! तीं पळोवन 
केन्ना केन्ना दिसता 'च्ये आमच्यांनी जावपाच्यो न्हय हयो गजाली. 
आमी ल्हान मनीस. मागीर येवजता पावसाचो थेंब केदो ? पावसा पसून 
ताका वेगळो काडीत जाल्यार ताका इल्लेंय मोल उरचे ना. पुणून असलेच 
“मोल नाशिल्ले' कितलेशेच लोक थेंब एका सारके पडत रावले म्हणटकूच 
झाडां पेडांक, सावदां सुकण्यांक, जीव जिवाणूंक, नुस्त्यांक, मनशांक 
सगळयांक थाकाय मेळटा. थेंबाक मोल ना खरें. पुणून तो पावसाचें आंग 
म्हूण पडटा तेन्ना सैमाचे येवजणे येदेंच ताका मोल येता. दर्यात पडिल्लो 
थेंब लेगीत,अश्या वेळार दर्याक एका थेंबान गिरेस्त करता. आमच्या 
जिवीताक व्हडलेशे मोल नासत. पुणून तें एका व्हडल्या वावराचें आंग 
जाता तेन्ना तें त्या वावरा येद्याच मोलाचें व्हडपण जोडटा.'' 

म्हजी होलमावणी : 

संवसारात करपा सारकेंखूब आसा. आव्हानां पेलपी लोक जाय. 
पूण दर एकलो आपूण ल्हान म्हूण कांयच करिना. व्हड कार्य करपाक 
व्हड मनीस जाय अशें समजून दर एकलो ओग्गी रावता. हें करप 
योग्य? सगळेंच जाण जर आपल्याक जमपाचे ना म्हूण ओग्गी राविल्लो 
जाल्यार येदी प्रगती जावचीच नाशिल्ली. सगळयांक व्हड कामां पेलनात. 
पूण आपले परीन ल्हान ल्हान कामां आमच्यांनी करूं येता. केन्ना 
केन्ना आमकां एकाद्या कार्याची गंभीरताय कळना. दिसपाक सामकेंसदें 
सरळ दिसपी काम खूब मोलाचे आंसू येता. प्रत्येक मनीस जसो वेगळो 
तशेंच प्रत्येका कडेन आशिल्ली कला ही वेगळी आसता. दरेकल्यान जर 
आपल्यांक तांकता तशे सामाजिक, सांस्कृतिक मळार योगदान दिलें 
जाल्यार आमच्या राज्याची, देशाची प्रगती जातली. दर एकलो कसलें 
ना कसलें योगदान दिवपाक योग्य आसताच. कसलेच बरें कार्य हैं ल्हान 
आसना. 


''एक वाक्य दोन खेपे वाचले उपरांतूय तें सारकें समजलें ना, 
तर धरून चलूंक जाय हया मनशाक सारके बरोवंक येना. विशय कितलोय 
गडखळ आंसू, तो सोंपो करून सांगूक येवकूंच जाय. शोपेनहावर, बर्टाड 
ससेल कितल्या सोंप्या उतरांनी कठिणांत कठिण विशय समजावन 
सांगतले. आनी ते फक्त सामान्य लोकांखातीर बरयनाशिल्ले. आपणल्याच 
पांवडयाच्या लोकाखातीर बरयताले. 

समजना असलें बरोवप काव्यांत चलता, आनी साहित्याच्या 
मळार सगळ्यांत चड 'बुवाबाजी' काव्यांतूच चल्ल्या. गदयांत बुवाबाजी 
वाऱ्यांर पडटा. गद्याची शैली सादी सोंपी सरळ आनी प्रांजळ आसूंक 
जाय. बल्कांवार, तित्यार, प्रासार वा जेवणा वेळार जे भाशेंत आमी 
एकामेंकां कडेन उलयतात तेच भाशेंत आमकां महाभारत सांगूंक येवंक 
. जाय. गीता सांगूंक येवंक जाय. 

हे तरेची भास बरोवप सोंपें काम न्हय. बरेंच कठीण काम हें. 
बरीच साधना करची पडटा हे तरेची भास बरोवंक येवपांक. स्थेंदालान 
'द स्कार्लेट अण्ड द ब्लॅक' हो आदर्श दोळयां मुखार दवरून बरयल्या. 
तॉलस्तॉय हेच तरेचे सोपें, सादे, सरळ आनी प्रांजळ शैलीत बरोवपी 
एक लेखक. इतलें सोंपें ताका कशें बरोवंक आयलें ? एकूच जाप आसा 
ताणें बरयलां ताचे पयलीं त्या विशयाचेर खूब येवजिलां. आनी विशय 
तकलेंत 'स्पश्ट' जाले उपरांतूच बरोवपाक घेतला. इतल्यांत ताची साधना 
सोंपूक ना. “म्हाका जें समजलां तें दुसऱयांक समजावन सांगल्यार समजुंकूच 
जाय' हे तळमळीन बरयलां. 

बरोवंक बसचे पयलीं तीन गजाली तकलेंत स्पश्ट जावंक जाय. 
आपूण कितें बरोवंक बसलां, कोणा खातीर बरोवंक बसलां आनी कित्या 
खातीर बरोवंक बसलां? जाल्यारूच मनीस सोंपे सादे सरळ आनी प्रांजळ 
शैलीत बरोवंक पावतलो. चडशें लोक बरयता आसतना येवजितात आनी 
त्या वेळार येवजता तेंच बरयतात. हें बरप दोन खेपे वाचुनूय सारकें 
समजुपाचें ना.'' 


महजी होलमावणी : 

आजकाल शेकडयांनी पुस्तकां उजवाडाक येतात. पूण साहित्य 
दर्जाचे आसता? आता साहित्याचो दर्जो कसो थारावप? पयलीं गजाल 
लेखक जें सांगूक सोदता तें वाचप्या मेरेन पावपाक जाय, वाचप्यांक तें 
समजपाक जाय. एक वाक्य दोन फावटीं वाचून समजूना जाल्यार 
समजपाचें लेखकाक बरोवपाक येना. खंचीच गजाल करतना आपूण तीं 
कित्याक करता हें दर एकल्यान खबर आसूंक जाय. रवीन्द्रबाब 
तत्वगिन्यानासारको कठीण विशय लेगीत सादया सरळ शैलीत बरयतात. 
कारण तांचो सखोल अभ्यास. तांणी जगभरातलें तत्वगिन्यान वाचलां 
आनी ताचेर चिंतन केला. लेखकाक बरोवचें पयलें विशय स्पश्ट जावंक 
जाय. आपूण ज्या विशयाचेर बरयता तो लेखकाक पयली सारको 
समजूपाक जाय तेन्नाच लेखक जें बरयतलों तें वाचप्यांक कळटले. 

बरोवपाक बसता तेन्ना जें सुचलें तें बरयलें जाल्यार दोन खेपें वाचून 
लेगीन समजुपाचे ना." 


''ज्यो गजाली जावच्योच नात अशें सगळे शाणे म्हणटाले त्यो 
कांय पिश्या लोकांनी करून दाखयल्यात, आतां त्यो सगळेच करपाक 
लागल्यात. पुणून त्यो करपाक पयले जे मुखार सरिल्ले तांच्यो तांणी 
कितल्यो बकच्छायो केल्यात जातल्यो, कोंत आनी हिशोब मेळपाचो 
ना. जें जावचेंच ना अशें शाणे लोक म्हणटात तें करून दाखोवपाक जे 
मुखार सरतात तांच्यात हे तरेचो एक आत्मविश्वास आसता. आयजवेर 
समाजांत जें आगळे वेगळें कितेंय घडूंक पावलां ते असलो उपाट 
आत्मविश्वास आशिल्ल्या लोकांनीच घडोवन हाडलां. आत्मविश्वास 
जेन्ना घट जाता तेन्ना मनशाक फुडें चलोवपाचो भार जी शक्त उखलता 
तिका निश्ठा म्हणटात. कितल्योय अडचणी येवं, निश्ठा मनशाक 
फाटीं सरूक दिना. दोंगर चडचे पडले तरूय चडटा. रेंव सडया वयल्यान 
चलचें पडलें तरूय चलता. अंती एक दीस ताका तड मेळटा. व्हड वावर 
असल्या आत्मविशवासा बगर आनी असले निश्ठे बगर केन्ना जावंक 
पावनात. | 

बापूजी, खूब कठीण वावर हो, म्हजें कडल्यान जावपाचो ना, 
अशें कोणेंय म्हणले म्हणटकूच 'करून पळय, हांव सांगता तुका, तुज्यान 
जातलो म्हूण' अशें गांधीजी ताका सांगताले, आनी वावर कठीण म्हणूनच 
तर तुजे कडेन तो दिवंक सोदता. सोंपो आशिल्लो जाल्यार तो कर म्हूण 
हांव लुका सांगचोच नाशिल्लो. अशें म्हणटाले, गांधीजीन हे भाशेन 
आपणाल्या सांगात्यां कडल्यान कितलेंशें कठिण वावर करून घेतल्यात. 
देश बेश्ठो तीस वर्सा भितर स्वतंत्र जावंक पावंक ना. 

कठीण वावर करूनूच मनीस 'मनीस' जावंक पावला. दोन 
पांयांचेर उबे रावन चलप कितें सोपें आशिल्ले? उमथे पडपाकूच, पयलीं 
कितलेशेच म्हयने लागल्यात. करतां करतां एक दीस आमी उबे रावपाचो 
यत्न सुरू केला. हजार खेपे उबे रावल्यात, तितलोय खेपे धर्तरेचे 

जडसाणेचे ओडीन गुरूत्वाकर्शणान आमकां सकयल ओडून घेतल्यान, 
आनी आमी पडल्यात. पुणून निर्शेल्यात व्हय तर? आमच्यांनी जावचें 
ना, अशें म्हणून आमी यत्न सोडून दिला व्हंय तर? पडून पडून अखेरेक 
उबे रावंक पावल्यातूच काय ना? दोन पायांर उबे रावंन आमी चलपाक 
लागल्यात तेन्ना आमचे दोनूय हात मेकळे जाल्यात आनी फुडली एक 
'कर्तृत्वां' आमी करपाक पावल्यांत. धर्तरेर आयिल्ल्या जिवांत मनीस 
सगळ्यांत निमाणो. तरी आसतना मनीस सोडल्यार खंयचोच जीव धर्तरेर 
शेक चलोवंक पावंक ना. कठीण कामां सोंपी करूनूच तो ही सिध्दी 
जोडूंक पावलां." 


म्हजी होलमावणी : 

सोपें काम करतकच ताचें फळ ल्हान आसता पूण कठीण काम 
हातांत घेवन जर तें पुराय केलें जाल्यार ताचें फळ व्हड मेळटाचं पूण 
मनशाक खोस जाता. जें सहसा लोकाच्यान जायना तें काम करपाक 
एक वगळीचं खोस मेळटा. अशें करपाक दोन गजाली जाय. एक 
आत्मविश्‍वास आनी दुसरीं निष्ठा. दोनूय गूण खूब गरजेचे. हें गूण 
आसतकच कठीण वाट सोपी जायना. पूण तीं वाट चलपाचे बळगे मेळता. 
फुडें सरपाक उर्बा मेळता. मनशान जर कठीण कामाक फाट केल्ली 
जाल्यार मनीस जातीची ऐदी व्हड प्रगती जावचीच नाशिल्ली. विमानात 
बसून मनीस सात समुद्रा पलीकडे वचचोच नाशिल्लो. विमान उड़ोवप 
सोंपें काम नाशिल्ले. पूण रायट भावांनी हें आव्हान पेलले. आनी इतिहास 
केलो. कठीण काम करपीच इतिहास रचतात. आपल्या बरोबर समाजाकूय 
एका उंचेल्या पांवडयार व्हरून दवरतात. कठीण काम हातांत घेवन तें 
पुराय करतकच करतल्याक तर खोस मेळटाच पूण त्याच बरोबर 
समाजाकूय ताजो फायदो जाता. लोकांक एक नवो आदर्श मेळता. 


७ ७७% 
“'कित्याक लागून सांगूंक नकळं, पुतळे पळयले. (कोणाचेय 
जाव मागीर ते) म्हणटकूच म्हजें मन खंतीन भरून येता. मनीस गेल्या 

उपरांत ताच्यो अश्यो भोयो जावंक जायनाशिल्ल्यो, अशें दिसता. पुतळे 
मनशाचो उगडास दवरतात म्हणटात तो एक भ्रम. मेल्ल्या गेल्ल्यांचे 
पुतळे उबे करून आमी तांचो उगडास सदांकाळ दवरतले अशे मानप 
जितलें पिशेंपणाचें, तितलेच वा म्हणुया, ताचेकूय चड, उबे आशिल्ले 
पुतळे हालोवन आमी तांचो उगडास पुसून उडयतले अशें मानप पिशेपणाचे. 

चीनांत एका काळार बुध्दाचे पुतळे वचत थंय दिश्टी पडटाले. 
खंयच्यानूय खंयूय पळय, दिश्टी पडटात, नदरेंत भरतात असले 
आकांताचे व्हडले. महाकाय.सुमार देड दोन हजार वर्सा चीनाचेर बुध्दाचो 
शेक उरिल्लो. एक दीस माओचो शेक सुरू जालो आनी ताणे सगळ्यांत 
पयलीं बुध्दाचे पुतळे हालोवपाचो वावर हातांत घेतलो. सगळे पुतळे 
हालयले वेगळया वेगळया म्युझियमांनी व्हरून दवरले. बुध्द प्रस्थापितांचो. 
लोकांका नेणारपणांत दवरप चीनी राजघराण्यांचो देव, अशें माओंचें 
बुध्दाविशींचे मत ताणें चीनांतले बुध्दाचे नाव निशाण लेगीत पुसून उडयले. 
बुध्दाची पुस्तकाय लोकांच्या हातांतली काडून घेवन आरमारींनी बंद 
करून दवरली. पुणून चीनी लोक आमचे सारके. मुर्ती पुजपी. पुजे 
खातीर तांका ही न्हय जाल्यार आनीक कोणाली तरी मूर्त जाय. 
नित्यपाठाक बुध्दाचो न्हय जाल्यार आनीक कोणाचो तरी ग्रंथ जाय. 
चीनी साम्यवादी पंगडान लोकांची ही आत्मिक भूक भागोवपा खातीर 
एक नवी कार्यावळ हातांत घेतली. तांणी माओचेच एका परस एक व्हड 
पुतळे वचत थंय उबे केले. माओच्या पुस्तकांतली काय अवतरणां वेंचून 
एक 'रॅड बुक' तयार केले आनी तें एकान एक चीनी मनशाच्या हातांत 
पावतें केलें. 

चीनाचे भोवंडेर गेल्लो. पेचिंगांतल्या पिपल्स हॉलामुखा वयलो 
एक सोडीत जाल्यार पुराय देशांत म्हाका माओचो पुतळो दुसरे कडेन 
खंयच दिश्टी पडलो ना. विचारल्यार, आतां तेवूय आमी म्युजियमांत 
बुध्दाच्या पुतळया म्हन्यांत व्हरून उबे केल्यात, अशी जाप मेळळी. हांवे 
'रॅड बुक' मागलें. चीनी भाशेंत लेगीत तें मेळळे ना. माओचो उगडास 
साप पुसून उडोवपाचो नव्या चीनान पण केल्लो. माओचें 'रॅड बुक' जें 
म्हाका चीनांत खंयच मेळूक नाशिल्ले ताचें हिंदी भाशांतर म्हाका आमच्या 

हया गोंयांत बांदोडे नावाच्या एका ल्हानशा गावांत एक इश्टागेर मेळळे. 
हचो अर्थ कितें जालो? चीनांतले तें ना जालें तरूय संवसारातले ना 
जावंक ना. चीना भायर एक व्हडलो संवसार पातळळा. 

छत्रपती शिवाजी, आंबेडकर आनी गांधीचे पुतळे आमी हया 
देशांत कितलेशेच कडेन उबे केल्यात. वचत थंय केल्यात. इतल्या 
पुतळयांची इल्लीय गरज नाशिल्ली. मेले उपरांत लोक जांकां विसरतले 
म्हणपाची खातरी आसता तांचेच पुतळे जाय जाल्यार उबे करपाचे. जो 
प्रेरणेच्या रूपान मेले उपरांतूय जिवो उरला तो सदांकाळ जिवो उरतलो 
अशेंच धरून चलूंक जाय. गांधी, बुध्द, जीझसच्या पांवडयाचो एक 
युगपुरूस. तो ना जावपाचो ना.'' 


म्हजी होलमावणी : 

हालिच्या तेपार पुतळे उबे करप वा पुतळे उबे करपाक निशेद 
अशें खूब कडेन चालू आसा. आमच्या देशांत खूब कडेन पुतळे पळोवंक 
मेळटात. पुतळे उबे करतकच मनशाचो उगडास सदांकाळ उरतलो अशें 
मानप साप चुकिचे. जे मेले उपरांत तांच्या विचारांत जिते आसात तांचे 
पुतळे उबे केले वा केलेना कांयच फरक पडना. 

जो प्रेरणेच्या रूपान लोकांच्या मनांत जितो उरता तो सदांकाळ 
जितो उरता. ताका फुडे येतल्यो पिळग्योच याद दवरतल्यो. तो ना 
जायना. तशेंच पुतळे काडून उडयतकच मनशांचे विचार, ताची प्रेरणा 
ना जायना. मनशाचो वावर, ताचें कार्य शाश्वत. जांचे विचार ते मेले 
उपरांत आमच्या बरोबर उरतले तांचे पुतळे बांदपाची गरज ना. 


e2@e@ 

''भारतीय लोग हया देशांत एका काळार आशिल्ले. ४२-४८ चे 

मुस्तींत हांवे पळ्यले. जयप्रकाशा कडेन आमी बिहारी म्हण पळयनाशिल्ले. 
सुभाषबाबू आमकां कोणाक बंगाली दिसनाशिल्ले. वल्लभभाई गुजराती 
नाशिल्ले. कृपालानी सिंधी म्हूण आमचे मुखार उबे राव नाशिल्ले. हांची 

सगळयांची जात एक आशिल्ली भारतीय. हांचो धर्मूय एक आशिल्लो, 
` भारतीय. 

हया देशांत येवन वसत सावन ही भारतभूंय सगळयांची मायभूंय 
जाल्ली. मायभुंयेचें हें म्हणणे सगळयांनी काळजां सावन झेलून धरलें 
आनी इल्ले करून सगळयांनी काळजां हया देशांक अशें एक रूप दिलें 
जाका लागून तो एके खंयचे मनीस कुळयेचो जावंक पावलो ना. एका 
खंयच्या वंशाचो जावन उरलो ना. तो भौवंशिक ॥॥॥॥॥॥७०8। देश जालो. 
हो देश खंयचेय एके मनीस कुळयेचो उरूक ना. हे देश जितलो हिंदुचो, 
तितलोच बोध्दांचो, तितलोच शिखांचो, तितलोच पारशांचो, मुसलमानंचो, 
खिस्तांराचो, ज्यूंचो जालां. संवसाराचे फाटी वयलो एक भौ धर्मी देश 
हो. हे देश भो वंशिक. भौ धर्मिक, तसो भौ भाशिकूय mMultireligious 
जालां. हया देशांत रावतल्या कोणाकूच आयज आपणाली भास, आपणांली 
धर्म परंपरा, आपणाल्यो चाली रिती सोडपाची गरज उरूक ना. कितली 
विविधताय भरल्या आमच्या हया देशांत. 

देशांत आर्य कुळयेतले लोक आसात तशे अनार्य कुळयेतलें 
आसात. द्रवीड आसात तशे शक, हूण, पठाण, मोगल कुळयांतलेय 
लोक आसात. हया सगळ्यां कुळयांच्या लोकांनी कितें न्हय कितें हया 
देशाक दिला. 

एकेच तरेचे रूख रानांत लायलो जाल्यार रूख वाडटले. म्हणून 
रानाची वाड जशी जावंक जाय तशी जावची ना अशे पर्यावरणवादी 
म्हणटात. तशें एकेच कूळयेचे, एकेच धर्म परंपरेचे, एकेच तरेच्या चाली 
रितींचे, एकेच भाशेचे लोक एका देशात रावले जाल्यार संस्कृतायेचे 
नदरेन देश एक अंगीच उरतलो. हजार भासो उलोवपी लोक येवन 
रावल्यात म्हण्णूच धर्तरे वयलो हो देश आगळो वेगळो जावक पावला. 
संस्कृतायेचे नदरेन गिरेस्तांतलो गिरेस्त देश जाला. 

इतल्या जिनसांवार वेगळेपणान भरिल्ठो देश एकठांय दवरतले 
जाल्यार धृतिचेंच एक तत्व केळोंव येता. कोणाच्याच वेगळेपणाक बादा , 
येवची ना हाची जतनाय घेवन, सगळयांक बाबा पुता करून एकठांय 

बांदून दवरपी. भारत जावंक पावलो तो, हया देशांत वेगळया वेगळया 
वंशांचे, जातींचे, धर्मांचे, चाली रितीचे लोक येवन रावले म्हूण. इंद्रधनुष्यात 
सात रंग आसतात, ते एकामेकांक भरसलले आसतात म्हूण इंद्रधनुष्य 
सोबता. सुंदर दिसता. | 
संगितांत सात सूर आसतात. सात सुरांच्या मेळाक लागुनूच 
तरातरांचे राग आमच्या कानार पडटात. एका सुरान संगीत जायना. 
एका रंगान इंद्र्धनुश्य जायना. भारत सुंदर, समृध्द जाला, हजार तरांचे 
लोक हया देशांत येवन रावल्यात म्हूण. तो तसोच उरुक जाय." 


म्हजी होलमावणी : 

जगांतली सगळयांत व्हड लोकशाय म्हूण भारत देश फामाद 
आसाच. पूण आनीक एक गजाल . आमच्या देशाक हेरां परस वेगळो . 
थारायता. ती म्हणल्यार विविधताय कितल्योश्योस भासो, धर्म, जाती, 
संस्कृती हया देशांत आसात. विविधताय हीच आमची खरी शक्त. पूण 
ती आमीं जपतात? जें आमीं जपूंक जाय ताज्याच वेल्यान केन्ना केन्ना 
झगडी जाता. 

एकेच तरेचे लोक हया देशात राविल्ले जाल्यार आमचो देश भौ 
धर्मी आनी भौ भाशिक जावचो नाशिल्लो. हयो वेगवेगळयो चाली रिती 
आमकां कितल्यो गिरेस्त करता. हया विविधतायेन आमच्या संस्कृतीक 
एकां वेगळयाच उंचेल्या पांवडयार उतरलो जाल्यार आमीं एकामेकाच्या 
वेगळेपणाक बादा हाडीनासतना मिसळून रावंक जाय. हे वेगळेपण आमचें 
दुर्बळ आंग जावंक फावना. तीं आमची शक्त जावपाक जाय. सगळयांक 
सांबाळून आमी एकचारान रावक जाय. 


“जवाहरलाल नेहरूक एकूच मत आनी तांगेल्या प्युनाकूय एकूच 
मत कित्याक म्हूण? दोगूय 'सारके' म्हूण? खंयच्या अर्थान दोगूय 
सारके? दोगांकूय भूक लागता, दोगांकूय तान लागता. भूक आनी तान 

भागतकूच दोगांचोय जीव धादोस भरीत जाता. हया अर्थान दोगूय सारके. 
दोगांकूय पुरो जाता आनी पुरो जातकच दोगूय सुस्त न्हिदून दुसऱया 
दिसा सकाळी उठ्ठात तेन्ना नवे ताल्ल फ्रॅश जावन उठ्ठात हया अर्थानूय 
दोगूय सारके. 

चोरी केली, खून केलो जाल्यारूय दोगांकूय एकेच तरेची ख्यास्त 
जाता हयावूय अर्थान सारके. दुसरे खंयचेय नदरेन सारके न्हंय. ज्ञानान, 
अणभवान, कर्तृत्वान, प्रभावान योग्यतायेन दोगूय वेगळे. सामके वेगळे. 
आकांताचे अंतर आशिल्ले. मागीर दोगांकूय लोकशायेंत एक मत कशें 
दिले? दोगांकूय खंयचे नदरेन तिणें सारकें मानलें? दोगांयचो आत्मो 
एक. मनशा मनशा मजगतीं बुध्दीचो फरक आसूं, शक्तीचें अंतर आसू, 
तांच्या आत्म्यांत फरक ना. अंतर ना. हया तत्वाक धरून दोगूय सारके 
मानले? पुणून हें तत्व वेदान्ताचे. लोकशाय केन्ना पासून वेदान्ताची 
भास उलोवपाक लागली? 

लोकशायेंत सगळे सारके अशें आमी म्हणटात तेन्ना आमकां 
सांगपाचे आसता तें हें : मनीस जल्माक खंयचेय जातींत आयिल्लो 
आसूं, बामण आसूं, म्हार आसूं, ताका वयर सरपाक सारकीच संद 
मेळूक जाय. वयर सरपाक कोणाचीच कसलीच आडखळ जावंक जायना. 
सगळयांक सारके लेखूंक जाय. कोणाकूच कसलेच खाशेले अधिकार 
आसूंक जायनात.'' 


म्हजी हडोलमावणी : 

भारत देश संवसारातली सगळ्यांत व्हड लोकशाय. हे गजालीचो 
आमकां अभिमान दिसपाक फावो. लोकशायेंत सगळें एक सगळयांक 
समान दर्जो. भारताच्या खंयच्याय भागांत जल्माक आयिल्लो भुरगो 
भारताचो प्रधानमंत्री जावपाचें सपन पळोवंक शकता. कोणाकूच वयर 
सरपाक जात, धर्म ही कसलीच आडखळ येवची ना. लोकशाय सगळयांक 
समान लेखता. सगळयांक समान हक्क. सगळयांक ख्यास्तूय एक आनी 
वयर सरपाक समान संधीय बी. हीच लोकशायेची खरी तांक. 

वेव्हार कोणाक चुकना. पुणून वेव्हार म्हळयार फटींगपण न्हंय. 
वेव्हारातुंय प्रामाणिक पणा आसूंकच जाय. ना जाल्यार वेव्हार सारको 
चलपाचो ना. इंग्रजासारकेले फटींग लोक संवसारांत दुसरे मेळचे नात. 
पुणून वेव्हारांत ते चुकून लेगीत फटींगपण करचे नात. दिल्ल्या उतराक 
आमी पाळो दिलो ना जाल्यार संवसारांत आमकां कोण पातयेवचो ना, 
आमची इञ्जत उरची ना, हे वेव्हार बुददींतल्यानूच तांणी 'ऑनेस्टी इज 
द बेस्ट पॉलीसी' म्हूण एक नेम चलयलो. प्रामाणिकपणान वेव्हार चलयलो 
जाल्यारूच वेव्हार बरे भशेन चलतलो असो अर्थ हाचो. इंग्रजांचो 
कितल्याशा वर्साचो अणभव हया वाक्यात आसपावला. [ 


''जिवित एक आनी अखंड ताचे वेव्हारीक ,परमार्थिक , 
वैयक्तिक, सामुहिक अशें वाटे क रूक येनात. परमार्थ सादपाखातीर 
सत्य चलोवप गरजेंचे आसत जाल्यार सुवार्थ सादपा खातिरय आमकां 
ते चलोवंक येवंक जाय. वैयक्तिक जिवितांत जो सत्यवादी, ताणे रासवळ 
मळारुय सत्यवादी आसूंक जाय तरच तागेले व्यक्तिमत्व अखंड उरतले. 
सुवार्थ आनी परमार्थ ही दोन वेगळी मळां न्हय. वेगळी धरली जाल्यारूय 
एकामेकांक कातरपी मळां न्हय. विरोधी तर न्हंयच न्हंय. सत्य, 
प्रामाणिकपणा बी सद्रुण जाच्या जिवितांत भायल्यान भितरल्यान पळोवंक 
मेळटात ताका “इन्टेग्रिटी' आशिल्लो मनीस म्हणटात. “इन्टेग्रिटी' म्हळयार 
शील. 

फटींगपणा म्हळ्यार एक विकृती. आनी विकृती केन्ना समाजाचें 
बरें करूक पावना. कोणाचेंच बरे करिना. ते भायर, विकृती ही एके 
तरेची वशाची पिडा. एकेकडेन खंयूय कोणाकूय जाल्यार पुरो, सगळे 
कडेन ती पातळटली. विकृतीचेर उपाय आरंबाकूच जावंक जाय. इंग्रजांचे 
'ऑनेस्टी इज द बेस्ट पॉलीसी" हें एकूच तत्व सगळया वेव्हारवादी लोकांनी 
आपणाल्या दोळयामुखार दवरचें. वेव्हार बरे भशेन चलतलो.'' 

म्हजी होलमावणी : 

वेव्हारातूंच न्हय तर जीवीतांत सदांच प्रामाणिकपणा आसुंकूंच जाय. 
ना जाल्यार वेव्हार आनी जिवित दोनूय सारखे चलपाचे ना. इली फटींगपणा 
आनी चड फटींगपणा अशें मेजप न्हंय. इली वा चड, फटींगपणा ती फटींगपणा. 
जो भायल्यान आनी भितरल्यान प्रामाणिक आसता तोचेच सारखे. फटींग 
उलोवप म्हळयार एकेतरेची विकृती. ती लागचे पयलीच तीका जाग्यार घालूंक 
जाय. एकदा फटींगपणा करपाची सवय जालीं की मागीर तें चे व्यसन जाता. 
आनी मनशाच्या जिविताक पोखरून उडयता. फटींग मनशाक मागीर पत 
उरना. फटींगपणान जें येता तें तितल्याच बेगीन वताय बी. अंती प्रामाणिक 
पणाच मनशाक तारता. प्रामाणिक मनशाच्या उतराक वालोर आसता. ताकाच 
समाजात मान मेळता. सत्यमेव जयते । 


“आमचें थंय ती ती वस्त मेजपाक तें तें माप वापरतात, आमचे 
थंय किलोचे लिटर करूंक येनात, लिटरांचे मिंटर करूंक येनात. एक माप 
एक वस्त मेजपाचें. दुसरें माप दुसरी वस्त मेजपाचे. आमची मापां बदलूंक 
येनात. 

अमको एक मनीस केन्ना कोणाक फटोवचो ना, अशें आमी म्हणटात 
तेन्ना आमी ताचें मोल नैतीक मुल्यान आंखतात. तुजी रंभे सारकीं अप्सरा 
बायल वा धूव तूं अमक्या सुवादिन कर, तो तिचे कडेन वांकडे नदरेन केन्नाच 
पळोवचो ना, वा अमक्या सुवादीन तूं कोट्टयांनी रूपये दवर, तांतले एक पैक 
लेगीत हो हात लांवचो ना, अशें आमी म्हणटांत तेन्ना मनशाक मेजपाचे 
आमचें माप दुडवांचे नासता. नैतीक आसतां. चारित्र्याच्या मापान आमी 
मनशाक मेजतांत. चारित्र्यान जो लाख मोलाचो तो लक्षाधिशा परस आमकां 
व्हड. सगळेच दुडवांनी मेजूंक भायर सरिल्ल्या भावांनी एक लक्षांत दवरंक 
जाय, दुडवांक लेगीत सगळे सारकेंमोल ना. 

धरूया, आमचेकडेन शंबर दुदफेणे आसले. खावन खावन आमी 
कितले खातले? एक , दोन, तीन.आठ, णव, धा. शंबर.न्हय. पयलो खातले 

तेन्ना तो जितलो रूचीक लागतलो तितलो धावो खातले त्यावेळार लागचो 
ना. धरूया, धा खाले उपरांत आमकां तान लागली आनी उदकाचें एकूच कोप 
एकल्याकडेन आसलें, हेर खंयचेच कडेन उदकाचो थेंब लेगीत दिश्टी पडलो 
ना आनी उदकाचें कोप आशिल्लो मनीस “उदक दिता, पुणून बदलाक तुगेले 
सगळे दुदफेणे दीं अशें म्हणपाक लागलों जाल्यार, आमी कितें करतले? 
दुदफेणे दिवन उदक घेंवचे नात व्हंय? 

, असल्या प्रसंगार दुदफेणयांपरस उदकाचें मोल चड. हें मोल दुडवांनी 
मेजूंक येना. पयसो फटींग. काल ताचें एक मोल आशिल्ले. आयज दुसरें. 
१९६० सालाक एका रूपयाचे मोल शंबर पयशे आशिल्ले. आयज धा पयशें 
जालां. म्हळयार १९६० सालात जाणे एका हजाराचे सेविंग केल्ले ताच्या 
हातांत आयज शंबर रूपये पडल्यात, अशेंच म्हणचे पडलें. हजाराचे हजारूय 
त्यावेळार ताणे खर्चिले जाल्यार हजारांचो कितलोसो मालवज घरांत येवंन 
पडटलो आशिल्लो. आयज हजारांत ताका ते मुस्तींतल्या शंबर रूपयांच्याच 
मोलाचो माल मेळचों ना. म्हळ्यार, सेवींग करून तो पिसोच थरलो ना?'' 


म्डजी होलमावणी : 

सगळयोच गजाली पैयशान मेजप आसना. कांय तर विकत्यो मेळय 
ना. नैतिकता, मूल्यां हयो गजाली पैयशापरस व्हड. त्यो सदांकाळ तश्योच 
उरता. तांचे मोल उणे जायना, उरफाटे काळाबरोबर वाडटा. पैयशाचे तशें 
न्हय. ताचें मोल काळाबरोबर देवता. एका रूपयाचे मोल जें १० वर्सा पयलीं 
आरलें तें फुडल्या धा वर्सान उरपाचे ना. पूण नैतिकतेक आनी मूल्यांक जें 
मोल धा वर्सा पयलीं आशिल्ले तितलेच आज आसा. आनी तितलेंच धा 
वर्सांनी आसतले. ज्यो बाकीच्यो वस्तू आसता तांचे मोल परिस्थिती प्रमाण 
बदलता. 


e९७6 
““हालीं सगळेंच जाण लोकांचो “स्टँडर्ड ऑफ लिविंग' वयर काडूंक 
भायर सरल्यात. सरकार तर सरलाच, सामाजीक, आर्थीक मळार ज्यो 

स्वयंसेवी संस्था वावर करतात, तांणीय आपणा मुखार होच हावेस दवरला. 

स्टँडर्ड ऑफ लिविंग" संबंदान उलयल्ले आयकतां तेन्ना म्हजे मुखार 
तीन घरां उबी रावतात. 

१) पिरवळांतलें आमचें घर 

२) सेवाग्रामांत महात्मा गांधी रावताले तीं खोप, आनी 

३) आमच्या खंयच्याय उदयोगपतिचो बंगलो. 

सेवाग्रामातले खोपी मुखार आमगेंले घर पालाशी सारकें दिसता. 
झाल्यार, उदयोगपतिच्या बंगल्यामुखार तें खोंप कशें दिसता. 

आतां प्रस्न, हया तिगां भितरल्या कोणाचो स्टँडर्ड ऑफ लिविंग 
“हाइ' आनी कोणालो “लो'? खोंपीत रावतल्या गांधींचो “लो' आनी बंगल्यात 
रावतल्या उदयोगपतिचो 'हाइ' म्हणूं येत व्हय? कांय व्हडल्या व्हडल्या 
बंगल्यांनी अन्नाडी लोक रावतात ते आमी पळेतात. तांचो 'भपको' केदोय 
आसू, तांचो स्टँडर्ड 'हाइ' कसो म्हणटलें आमी? म्हणटकूच मनशाचो स्टँडर्ड 
ऑफ लिविंग थारायता आसतना आमकां दुसरें कसलेंय तरी माप घेवचें 
पडटले. आनी कोणालो स्टँडर्ड 'हाइ' आनी कोणालो 'लो' तें थारावचें 
पडटलें. निखटें अर्थीक माप उपकारना. संस्कारितेचें माप मेजपाक घेवचें 
पडटलें आनी हया मापान गांधींचो स्टॅंडर्ड सादो, 'सिंपल', पुणून 'हाइ' 
मानचो पडटलो. 

मागीर 'स्टॅडर्डा'ची व्याख्या बदलतली. 'स्टँडड ऑफ लिविंगा' 
परस आमी 'स्टॅडई ऑफ लाइफ' पळोवपाक लागतलें. भोग विलासी उपकरणा 
वाडली म्हूण मनशाचो 'स्टॅडड ऑफ लाइफ' वाडना. तो दुसरे तरेन वाडटा. 
वाचनान,चिंतनान, शिक्षणान. अन्नाडीपणाचीं धोंगा पोंगा गळून जो संस्कारितेचे 
नदरेन वयर सरता ताचोच (स्टँडर्ड ऑफ लाइफ' वाडला म्हणूं येता. 

जिवीत संपतिशास्त्रा परस व्हड. व्यक्तित्व वाडपाक संपत वाडूंक 
जाय अशें ना. परतें सादया जिवितांतूच मनशाचे व्यक्तित्व बरें वाडटा असो 
अणभव आसा. 

मात्शें येवजून पळेयात, संस्कृतायेचे नदरेन जांणी व्हडांतले व्हड 
योगदान दिलां तांच्यातलो कोण पालासींत वा बंगल्यात रावतालो? सॉक्रतिश, 
कोन्पुशियस, जीजस, आमचे ऋषीमुनी सगळे खोपींतूच रावताले. तांचे कडेन 

भोगविलासाचीं साधनां नाशिल्ली. बुद्ध जो पालासीत जल्मा आयिल्लो तो 
थंयच राविल्लो जाल्यार जे हजारांनी राजा जावन गेले तांच्यातलो एक जावन 
वतलो आशिल्लो. तो 'अनिकेत' जालो, घरदार सोडून भायर सरलो, म्हणूनच 
व्हडांतलो व्हड जगद गुरू जावंक पावलो. सभ्य, संस्कारी मनशाचें जिवीत 
सादेंच आसूंक जाय.'' 


म्हजी होलमावणी : 

"स्टँड ऑफ लिविंग" आनी “स्टँड ऑफ लाइफ' हयो दोन वेगळयो 
गजाली. “स्टँड ऑफ लिविंग” वाडटा तो भोगविलासी उपकरणां जशीं व्हड 
गाडी, मोटो बंगलो वाढली म्हणटकच. आनी'स्टँडड ऑफ लाइफ' वाडटा 
तो वाचनान आनी शिक्षणान. जेन्ना मनशाक ज्ञान मेळटा तेन्ना “स्टँडर्ड 
ऑफ लाइफ' वाढता. मानसिक वाढ जाता तेन्ना “स्टँडर्ड ऑफ लाइफ' 
वाढता. दुसरीं गजाल जसो बंगलो वा गाडी भुरग्यांक वा सोयर्‍यां दायऱयांक 
दिवंक मेळता तशें आपणे घेतिल्ले शिक्षण, केल्ले वाचन वा मेळयिल्ले गिन्यान 
कोणाकूच दिवंक मेळना. ते कमावचें पडटा. जाका गिन्यान मेळटा ताक 
होलमता की सभ्य आनी संस्कारी मनशाचें जिवीत हें सादेंच आसूंक जाय. 


‘‘Anger is one letter short ० 431967 म्हूण खंय तरी 
वाचिल्ले. तेन्ना ताचो अर्थ सारको समजूक नाशिल्लो. आयज तो सारको बरो 
समजलो. बरो विचार खंयूय मेळूं. तो बुद्ध विचार धरचो आनी अनमन 
नासतना घेवचो अशें बुद्धान म्हळां. 'टायम्सा'र “थॉट फॉर टुडे' येता तो 
हांव सदां रूचीन वाचीत आयलां. एक दीस एक विचार मेळळो: 'दुसऱयाचेर 
तिडकून तूं आपणाक व्हड मानता जातलो. खरो व्हड आशिल्लो जाल्यार 
केन्ना तिडकुचो नाशिल्लो. ल्हान म्हूण तिडकता.' 

विचारान आमी अल्पमतांतलें; तापप आमकां कोंता येवपाचे 
ना. आमी समाजांत बदल घडोवन हाडपाक फुडें सल्ल्यात. लोकांक 
बदल नाका आसतात. 'ठेविले अनते तैसेचि रहावे' हो लोकांचो सभाव. 

तातूंत बदल घडून आयलो म्हणटकूच तांकां आपल्या जिविताची घडी 
मोडिल्ले वरी दिसता. 'हे आमकां त्रासात घालतात' अशे तांकां दिसूंक 
लागता. आनी ते बदल घडोवन घडटल्यांचेर तिडटात. 

लोकांनी तिडचें, आपणें थंड आसचें. 

मागीर म्हाका जायत्यो खबरी येवजल्यो. सोक्रटिसाची बायल 
शाथिप्पी घोवाचेर ताप ताप तापली. तरूय घोव आपलो थंड किरांव! 
तिका ताची अदीक तिडक माल्ली. अखेरेक सोसूं नज जावन ती उठली. 
मोरयेंत म्हेळया उदकाची एक बालदी तिका दिश्टी पडली. तिणें ती 
उबाल्ली आनी सोक्रेटिसाचे तकलेर हाडून रकयली. 

सोक्रटिस हांसलो आनी म्हणूंक लागलो: 'केदो वेळ गडगडटालें. 
आतां पावस पडूंकूच जाय आशिल्लो.' 

_ म्हाका दुसरी एक गजाल येवजली: चाणक्याचे पुराय सैन्य ताचेर 
परतलें. तें दुस्मानाक भेदी जाल्ले. पुणून चाणक्य मात लेगीत हाल्लो ना. 
तो म्हणूंक लागलो. वचूं दी कोण वतात तांकां.म्हजी बुद्द म्हाकां सोडून 
वचना जातकूच जाली. 


म्हजी होलमावणी : 

राग ही एक अत्यंत नकारात्मक भावना. जेन्ना मनशाक राग 
येता तेन्ना ताचो मनाचेर आनी विचारांचेर ताबो उरना. सटकरून राग 
येवप हें बऱ्याचे लक्षण न्हंय. मनावेलो आनी विचारावेलो ताबो गेलो की 
मनीस चुकीचे निर्णय घेता. चुकिचे उलयता. जें करूक जायना तें करता. 
त्याच खातीर रागाचेर नियंत्रण दवरप खूब गरजेचे. कठीण परिस्थितींत 
दवरप तर चड गरजेंचे. दुसरी गजाल जाका ज्ञान आसता तो रागार 
जायना हें खबर आसता. म्हूण सदांच ल्हान मनीस तापतात, तिडकतात. 
व्हड मनीस केन्नाच रागार जायना वा तिडकना. शांत रावता. 


“'रागाक मोगान जिखचो हो वेदांत खरो. पुणून तो म्हाका 

जमूंक ना. कांय जाण मोग करपाचे योग्यतायेचेच नासतात. तांकां मोगान 
कसो जिखतलो? तांचो पांवडोच वेगळो. असल्यांक मोगान जिखपाची 
गरजूय ना अशें म्हजें मत. मागीर तसल्यांचोच राग आयलो जाल्यार 
उपाय कितें ? 

अखेरेक एका निर्णयार पावलो : हांवे म्हजो पांवडो सोडून 
ताच्या पांवडयार देंवप न्हय. ताका ख्यास्त करपाची तांक आसल्यारूय 
हांवे ती ताका करची न्हय. इतली 'आर्यवृत्ती' सांबाळची आनी अक्रोधाची 
साधना करची म्हळयार, ताका म्हजे तकलेंतलोच काडून उडोवचो. 

बुद्धान 'अवेरान वैर जिखचें' म्हळळें. अवेर म्हळ्यार मोग 
खंय आसत. पुणून हांवे ताचो “राग येवंक दिवप ना', “दुस्वास जावंक 
दिवप ना', “ताच्या पांवडयार हांवे देवप ना' असो अर्थ लायला.'' 


म्हजी होलमावणी : | 

कोणूय कितलोय वायट वागू, ताका ख्यास्त करपाचो अधिकार 
आमकां ना. निसर्गात एक न्याय वेवस्था चलता. जाका ताका ताज्या 
कर्माचे फळ हें मेळटाच. राग आयलो म्हूण आपलो पांवडो सोडून ताज्या 
पांवडयार देवप ना. राग येता सो दिसलो जाल्यार त्या मनशाक 
तकलेंतल्यान काडून उडोवपाक जाय. होच सगळयांत बरो उपाय. ताजो 
मातूय विचार करप ना. ताजें बद्दल वायट चिंतप ना. 

पुस्तकांची वळेरी 


>< तीन पावलां प्रज्ञावादाची 
>: घुस्पल्ले जानवें 

>< तॉलस्तॉय 

>< भजगोविन्दम्‌ 

$६ तथागत 

>< जपान पळोवन आयलों 
$ आमोरेर 

5 हिमालयात 

> बम्हांडातलें तांडव 

>< महाभारत: एक अनुसर्जन 
> पांथस्थ 

5 सर्जकाची आंतरकथा 

» सांगाती 

5% अघळपघळ 

5 ओथांबे 

* आशिकुशीक 

>: उजवाडाचे सूर 

> वेळेवयल्यो घुलो 

>< समिधा 

> भारतवर्साची सन्स्कृतायेची साधना 
* तीन पावलां प्रज्ञावादाची 

